

ہے جن کے فیضِ قدم سے بہارِ صحنِ چمن  
نہی کی راہ میں کانٹے بچھائے جاتے ہیں

# تعمیرِ پاکستان اور علمائے اسلامی



مُصَنَّف

مفتی عبدالرحمن خاں



بِسْمِ اللّٰهِ الرَّحْمٰنِ الرَّحِیْمِ

شیخ اکیڈمی، بل روڈ، لاہور

# ایک تاریخی جائزہ

چبے چبے

۲۹۷۶۹۹۱۲

۲۰۲۹۵

پاکستان کے پس منظر

اس کے ابتدائی تخیل؛ قائد اعظم کی دینی تربیت  
تعمیر پاکستان اور تدوین آئین کے سلسلہ میں  
علماء کرام کی جدوجہد، جماعت اسلامی کی سیاسی  
سرگرمیوں اور ہندوستان کے پیش منظر کی تفصیل  
پیش کی گئی ہے



جمہد حقوق بحق ناشر محفوظ ہیں!

DATA ENTERED

بار	_____	اول جزو ۱۹۷۵ء
ناشر	_____	محمد طارق
مطبع	_____	منظور پریس لاہور
قیمت	_____	۱۵ روپے
کتابت	_____	محمد امین خان

# فہرس

صفحہ	عنوان	باب	صفحہ	عنوان	باب
۳۵	تقسیم کار		۱۰	احوال واقعی	۱
۳۶	اصلاحات کی مخالفت		۲۱	محرماتِ پاکستان	۲
۳۶	مخالفت کی وجہ		۲۱	پس منظر	
۳۸	آزادی کی مخالفت		۲۲	سیوا جی مرہٹہ	
۳۹	سوراجیہ پر لالت		۲۳	برہمنوں کی چال	
۴۰	تجویز پاکستان		۲۴	کانگریس کی بنیاد	
۴۳	تینجیس پاکستان	۳	۲۴	کانگریس کی غرض و غایت	
۴۳	دانشانِ پاکستان		۲۵	"نیشنل" کی حقیقت	
۴۳	تاریخی مغالطہ		۲۷	رام راج کی مہم	
۴۶	بنائے پاکستان		۲۷	راشٹریہ سیوک سنگ	
۴۸	راہِ عمل		۲۹	مسلمانوں کا بائیکاٹ	
۴۹	مسلم لیگ کا دعوت نامہ		۳۰	آریہ سماج تحریک	
۴۹	حضرت تھانویؒ کا جواب		۳۱	گورکھشا کا فتنہ	
۵۱	وحدتِ خیال		۳۲	شدهی اور اچھوت ادوار	
۵۲	شرفِ اولیت		۳۳	مضحکہ خیز دلیل	
۵۳	پاکستان کا خاکہ		۳۴	ہندو مہاسبھا کا جنم	

Scanned by

Basim

Chaudhary

13/11/22

۷۶	قائد اعظم سے وفد کی	۵۷	عملی جدوجہد
۷۷	دوسری ملاقات	۵۷	جہاد کی تیاری
۷۷	مذہب و سیاست پر بحث	۵۸	مرکز اور امام کی ضرورت
۷۸	تبلیغی ملاقاتوں کا سلسلہ	۶۱	تدین قائد اعظم
۷۹	سفیر اشرف	۶۱	تعلیم و تربیت
۸۰	اعتراف قائد اعظم	۶۱	انگلستان سے واپسی
۸۱	اعتماد قائد اعظم	۶۲	قائد اعظم کی فلکار
۸۲	قائد اعظم سے مکاتبت	۶۳	احساس تبلیغ
۸۲	اشاعت مکاتبت کی سعی	۶۳	بشارت اشرف
۸۵	قائد اعظم کی فائل	۶۵	ترتیب وفد
۸۶	تصدیق صدیق	۶۶	مولانا شوکت علی کو اطلاع
۸۷	جام جمشید	۶۷	وفد کو ہدایات
۸۹	مقام حاجی بندو	۶۸	علامہ شبیر احمد کا عذر
۸۹	قائد اعظم اور حاجی بندو	۶۹	اطلاع التواء
۹۱	قائد اعظم کا خراج تحسین	۷۰	دوسرا تبلیغی وفد
۹۲	تاثرات سفیر اشرف	۷۰	روانگی وفد
۹۳	نتائج تبلیغ	۷۱	اہتمام ملاقات
۹۳	قرآن اور مومن	۷۲	قائد اعظم سے وفد کی
۹۶	پابندی نماز	۷۲	پہلی ملاقات
۹۷	اتباع سنت	۷۳	تبلیغ نماز
۹۸	خوف و خشیت	۷۵	وعاد و رویش

۱۲۲	گاندھی جی کی اپیل	۱۰۰	تظریہ کی تبدیلی
۱۲۲	جماعت اسلامی کی	۱۰۰	وضع اسلامی کی پابندی
۱۲۲	پاکستان دشمنی	۱۰۱	قرآن کا مطالعہ
۱۲۳	مولانا مدنی کی ترغیب	۱۰۲	توکل علی اللہ
۱۲۳	نازک ترین دور	۱۰۲	عاجزی و انکسار
۱۲۴	مولانا ظفر احمد کا بیان	۱۰۵	دنیا سے نفرت
۱۲۵	علامہ شبیر احمد کی تائید	۱۰۶	حسن خاتمہ
۱۲۶	جمیعتہ العلماء اسلام	۱۰۶	مقام قائد اعظم
۱۲۸	یافت کاظمی ایکشن	۱۰۸	غلط فہمی
۱۲۹	مولانا عثمانی کی قربانی	۱۰۹	آزبانہ عبرت
۱۲۹	پریشان کن حالات	۱۱۱	شرف ملتان
۱۳۱	اعتراف یافت	۱۱۲	تعمیر پاکستان
۱۳۳	مکالمۃ الصدرین	۱۱۲	اقدام اشرف
۱۳۴	ملاقات کی غرض	۱۱۳	سعی اقبال
۱۳۵	علامہ عثمانی کا جواب	۱۱۴	اجلاس پٹنہ
۱۳۶	شبیر پاکستان کا عزم شہادت	۱۱۴	مشکلات و مواعظ
۱۳۷	سر دار ٹیلی کا اعلان	۱۱۵	حمایت اشرف
۱۳۸	پنڈت نہرو کی نصیحت	۱۱۶	اثر حمایت
۱۳۸	ہندو پریس کا مذاق	۱۱۷	”صالح“ انقلاب
۱۳۹	جواب ماجد	۱۱۹	فتویٰ مودودی
۱۳۹	یوم فتح	۱۲۰	جماعت اسلامی کی بنیاد

۱۶۰	اعترافِ خدات	۱۴۰	سرورِ عیسیٰ کا چیلنج
۱۶۱	تدوینِ آئین	۱۴۱	قائدِ اعظم کی تیاری
۱۶۱	آئینِ انتقام	۱۴۱	مودودی صاحب کی مخالفت
۱۶۱	تاریخی معجزہ	۱۴۲	مخالفین کی کوششیں
۱۶۲	انتقامِ قدرت	۱۴۵	طوفانی دورے
۱۶۳	شر سے خیر	۱۴۶	مجدوی تلوار
۱۶۴	مجلسِ العلماء	۱۴۷	شاندار کامیابی
۱۶۵	عزمِ عثمانی	۱۴۷	ہندو راج کی بنیاد
۱۶۶	گورنر جنرل سے ملاقات	۱۴۹	انتقالِ اقتدار
۱۶۷	مولانا عثمانی کا شکوہ	۱۴۹	شبیر جناح ملاقات
۱۶۸	قائدِ اعظم کا جواب	۱۵۰	خدایم اشرافیہ کے مطالبات
۱۷۰	قائدِ اعظم سے دوسری ملاقات	۱۵۱	قائدِ اعظم کی وضاحت
۱۷۱	ناگہانی مصائب	۱۵۱	ہندوستانی مسلمانوں کا مستقبل
۱۷۳	پاکستان دشمنی	۱۵۲	ریفرنڈم کی فکر
۱۷۴	فراستِ اشرف	۱۵۲	وقد کی شرط
۱۷۵	دستورِ پاکستان کا خاکہ	۱۵۳	پنجوستان کی سازش
۱۷۷	قائدِ اعظم کی رحلت	۱۵۴	ہندوؤں کے ارادے
۱۷۸	مودودی صاحب کی گرفتاری	۱۵۶	ریفرنڈم کی مہم
۱۷۹	ناجائز قائدہ	۱۵۷	بشارتِ نبوی
۱۸۰	ردِ عمل	۱۵۷	مخالفین کا پروپاگنڈا
۱۸۱	استغنیٰ پر آمادگی	۱۵۹	فتحِ مبین

۲۰۳	شانِ استغناء	۱۸۱	علامہ عثمانی کا چیلنج
۲۰۳	مھوس کارنامہ	۱۸۳	چیلنج کا نتیجہ
۲۰۴	ہیادوی سفارشات	۱۸۴	قرارداد مقاصد
۲۰۵	اعتراض و استہزاء	۱۸۵	خراجِ تحسین
۲۰۵	جائزہ مطالبہ	۱۸۶	مقامِ حیرت
۲۰۶	تقاضا و دیانت	۱۸۸	اروہ پر احسان
۲۰۷	سیاستِ علماء	۱۸۸	قتل کی دھمکیاں
۲۰۷	اجتماعِ علماء	۱۸۹	خواہشِ شبیر
۲۰۹	مودودی صاحب کا اعتراض	۱۸۹	علامہ عثمانی کی وفات
۲۱۰	بنیادی اصول	۱۹۰	آخری اعزاز
۲۱۳	خراجِ تحسین	۱۹۱	اتمامِ حجت
۲۱۴	دستورِ قرآنی	۱۹۱	خیر سگالی وفد
۲۱۵	اعجازِ قرآنی	۱۹۳	تعلیمات اسلامی بورڈ
۲۱۷	قرآنی حکومت	۱۹۴	جماعتِ اسلامی کی پوزیشن
۲۱۹	نوائی قلعہ	۱۹۵	خواجہ سلیمان ملاقات
۲۱۹	شہادتِ بیباقت	۱۹۶	وزیرِ اعظم کا اضطراب
۲۱۹	بورڈ میں شرکت	۱۹۷	مودودی صاحب کی مایوسی
۲۲۰	سیکولر سٹیٹ	۱۹۸	سید صاحب کی آمد کراچی
۲۲۱	نظامِ اسلام کانفرنس	۱۹۹	واپسی کا ارادہ
۲۲۲	ایوانِ اقتدار میں زلزلہ	۲۰۰	جنگِ اقتدار کی تیاری
۲۲۲	وزراءِ علماء کانفرنس	۲۰۱	تفاوتِ راہ

۲۵۶	مکتوبِ ثانی	۲۲۳	اسلامی دستور
۲۵۸	دیس عمل	۲۲۴	علماء کا غور و خوض
۲۶۱	وعدہ سعی عمل	۲۲۵	علماء کی بالغ نظری
۲۶۱	مایوس کن حالات	۲۲۶	راست اقدام
۲۶۲	مسودہ اسلامی آئین	۲۲۶	انکشافِ حقیقت
۲۶۵	سعی ترمیم و اصلاح	۲۲۷	دیانت یا خیانت ؟
۲۶۷	متحدہ کوشش	۲۲۸	راست اقدام سے علیحدگی
۲۶۸	متفقہ ترمیم	۲۲۹	مارشل لاء
۲۷۳	آخری اپیل	۲۳۰	سید صاحب کی رحلت
۲۷۴	ساعتِ سعید	۲۳۰	مقصدِ پاکستان
۲۷۵	اربابِ غرض کا احتجاج	۲۳۱	ناپاک مساعی
۲۷۵	مولوی کا کارنامہ	۲۳۲	دستوریہ کی موصلی
۲۷۷	قدرت کی کستم ظریفی	۲۳۳	علماء کی مخالفت
۲۷۸	شرف و سعادت	۲۳۷	تشویشناک خبریں
۲۷۹	مفتی اعظم کا پیغام	۲۴۰	علماء کا میمورنڈم
۲۸۱	حسن اتفاق	۲۴۳	عملی جدوجہد
۲۸۲	واقعاتی فیصلہ	۲۴۵	نظامِ اسلام پارٹی
۲۸۳	مویذاتِ پاکستان	۲۴۷	تائیدِ ایزدی
۲۸۳	جوازِ پاکستان	۲۴۷	منافقت و بغاوت
۲۸۴	منافقتِ پاکستان	۲۵۱	مکتوبِ عثمانی
۲۸۵	رام راج کا منصوبہ	۲۵۶	وزیرِ اعظم کا جواب



۳۰۲	شادی طلاق کا قانون	۲۸۶	دستورِ جہانباتی
۳۰۳	سپیشل میرج ایکٹ	۲۸۷	مقامِ اردو
۳۰۴	پنڈت نہرو کی چال	۲۸۸	جبراً توڑ ہندی
۳۰۵	شادیوں پر پابندی	۲۸۹	سیاسی مسئلہ
۳۰۵	بے پردگی کی کوشش	۲۹۰	اردو کشی کی مہم
۳۰۷	ترک اسلام کی ترغیب	۲۹۱	کایا پلٹ
۳۰۹	قبولِ کفر کا مشورہ	۲۹۲	اشکِ شوئی -
۳۱۰	مسلم لیگ پر پابندی	۲۹۳	بنیادی نصاب
۳۱۱	اقتصادی دباؤ	۲۹۳	ابتدائی تعلیم
۳۱۲	جھٹکا کار داج	۲۹۵	ثانوی تعلیم
۳۱۳	ملازمتوں پر قدغن	۲۹۶	پہلے حصہ کا ٹائٹل
۳۱۴	اعلانیہ شدھی	۲۹۶	چند عنوانات
۳۱۶	ظلم کی انتہا	۲۹۷	دوسرے حصہ کی تفصیل
۳۱۶	کفر و اسلام کی کشمکش	۲۹۹	ہندی تعلیم کا اثر
۳۱۷	لمحوہ فکریہ	۳۰۰	جبری ہندی تعلیم
۳۱۹	علامہ اقبال کی اپیل	۳۰۰	تبلیغ کی ممانعت
۳۱۹	ہمارا فرض	۳۰۱	مداخلت فی الدین

# احوالِ واقعی

(۱)

جہل انسانی کو دور کرنے کے لیے اس وقت بہترین ذرائع استعمال کیے جا رہے ہیں مگر اس کے باوجود انسان کا علم اس کے جہل سے بڑھ نہیں سکا۔ آئے دن کے انکشافات و اکتشافات نے بیسیوں روایات کو جھٹلادیا۔ سینکڑوں نظریات کو بدل دیا۔ ہزاروں تصورات کو مٹا دیا اور جو باتیں انسان کے وہم و گمان میں بھی نہ تھیں انہیں حقیقت کا جامہ پہنا دیا بلکہ ناممکن کو ممکن بنا دیا۔ مگر اس کے باوجود ہماری روایات پرستی کا یہ عالم ہے کہ ہم بعض بنی حقیقت انکشافات کو محض اس وجہ سے قبول کرنے میں متامل و متردد ہوتے ہیں کہ ان سے ہمارے مفاد و مقاصد یا ہماری خواہشات و جذبات کو صدمہ پہنچتا ہے۔

”سیرت اشرف“ کی تالیف کے دوران میں یہ راز کھلا کہ پاکستان کا ابتدائی تخیل علامہ اقبال کا نہیں تھا بلکہ حضرت مولانا اشرف علی تھانویؒ کا تھا۔ اس کی خبر جیب ارباب علم و ذوق کو ہوئی تو انہوں نے اصرار کیا کہ اس تاریخی راز کو سیرت کی اشاعت تک پروہ انخفا میں نہیں رہنا چاہیے۔ اسے الگ رسالہ کی صورت میں شائع کر دیا جائے تاکہ ایک تاریخی

غلط فہمی جلد دور ہو جائے مگر حضرت تھانویؒ کے بعض خلفا نے نہایت نیک نیتی کے ساتھ اس تقاضا کی مخالفت کی کہ اس انکشاف کی اشاعت سے علامہ اقبالؒ کے عقیدتمندوں کو روحانی صدمہ پہنچے گا۔ چونکہ اس راز کا مزید انخفا ایک قسم کی تاریخی بددیانتی تھی۔ اس لیے کتاب ہذا کے دوسرے باب کو ماہ جون ۱۹۵۵ء میں پمفلٹ کی صورت میں شائع کر دیا گیا اور اس کی کاپیاں مغربی پاکستان کے قریباً تمام بڑے بڑے اخبارات اور اہل الرائے حضرات کو تنقید و تبصرہ کے لیے بھیجی گئیں۔ بلکہ اس کی تاریخی اہمیت کے پیش نظر یونائیٹڈ پریس کے مقامی نامہ نگار حکیم محمد سعید صاحب وکیل نے بھی اپنے صدر دفتر کی معرفت اخبارات کو یہ خبر بھیجی۔ مگر اخبارات نے علامہ اقبال کی شخصیت کے رعب اور حلقہ اقبال کی ناراضگی کے خوف سے اس اہم ترین تاریخی انکشاف کا مکمل "بلیک آؤٹ" کیا اور اس حقیقت پر پردہ ڈالنے کی آخری ناکام کوشش کی۔ حالانکہ انہی دنوں شکسپیر کے متعلق ایک امریکی محقق کا اس قسم کا انکشاف انگلستان اور دنیا کے بڑے بڑے اخبارات میں نمایاں سرخیوں سے شائع ہوا کہ شکسپیر کی تصنیفات کا اصل مصنف الزبتھ کے زمانہ کا مشہور شاعر کرسٹوفر مارلو تھا۔ جس کے اصل مسودوں کی تلاش کے لیے حکومت برطانیہ نے اسے انگلستان آکر ڈاکٹنگھم کا مقبرہ جو سینٹ نکولاس چرچ جنرل ہرٹ میں واقع ہے، ماہرین فن کی نگرانی میں کھولنے کی اجازت بھی دے دی۔ جس سے مشرق کی روایات پرشی اور مغرب کی حقیقت پسندی کا آسانی موازنہ اور صحافتی ذمہ داریوں کا اندازہ لگایا جاسکتا ہے۔

(۲)

اس کے کچھ عرصہ بعد راقم کی تصنیف "مشاہدات و واردات" شائع ہوئی جس میں قائد اعظمؒ کی دینی زندگی کے بعض گوشوں پر سے پہلی مرتبہ نقاب اٹھایا گیا تھا۔ اس باب نظر

نے تو اسے بنظرِ استحسان دیکھا۔ مگر ملک کی بہت بڑی اسلامی جماعت کے نقیبوں نے اس کا مضحکہ اڑایا۔ کیونکہ وہ انہیں سرے سے قائدِ عظیم ہی تسلیم نہیں کرتے بلکہ ان کے امیر قائدِ عظیم کو صحیح معنوں میں مسلمان ہی نہیں سمجھتے۔ جیسا کہ وہ اپنی کتاب "مسلمان اور موجودہ سیاسی کشمکش" حصہ سوم میں لکھتے ہیں کہ :-

"لیگ کے قائدِ عظیم سے لے کر چھوٹے مقتدیوں تک ایک بھی ایسا نہیں

جو اسلامی ذہنیت اور اسلامی طرزِ فکر رکھتا ہو اور معاملات کو اسلامی

نقطہ نظر سے دیکھتا ہو۔"

(صفحہ ۳۵)

چنانچہ جہاں ہمارے منطقہ کے صاحبِ دل چیف جسٹس آزیل این رائے۔ رحمان

صاحب نے متعلقہ ابواب پڑھنے کے بعد یہ تحریر فرمایا :-

"مشاہدات و واردات" کا کچھ حصہ دیکھا ہے۔ کچھ باقی ہے۔ قائدِ عظیم

کے متعلق جو واقعات آپ نے درج کیے ہیں ان سے کافی متاثر ہوا ایک عجیب

قسم کی رقت کی کیفیت تاویر طاری رہی۔ کتاب واقعی نہایت دلچسپ ہے۔"

وہاں جماعتِ اسلامی کے نقیب "فاران" کو اچی کے مدیر شہیر مولانا ماہر نقادری

صاحب نے یہ لکھا کہ :-

"اس انکشاف اور ریسرچ پر مشاہدات و واردات" کے مصنف کو کوئی

بڑھیا قسم کا "پرائز" ملنا چاہیے کہ قائدِ عظیم عاروت باللہ بھی تھے مگر محمد علی

جناح مرحوم کے کچھ ایسے دینی کارنامے "بھی ہیں" جو ابھی تک پردہ اخفاء

میں ہیں۔ ان کی دینی تربیت حضرت مجدد الملت مولانا اشرف علی تھانوی

مختلف ذرائع سے فرماتے رہے۔ عجیب سے عجیب تراکشاف اور نادر

سے نادریقین قائد اعظم مرحوم کی زندگی ہیں، مگر ان سے اس قسم کی باتیں منسوب کی جاتیں تو وہ تہقہہ لگا کر کہتے کہ "خدا کے لیے مجھے وہی رہنے دو، جو میں ہوں"

(فاران دسمبر ۱۹۵۵ء)

علاوہ ازیں بعض دوسرے ظاہر بینوں کی طرف سے بھی شکایتی خطوط پہنچے کہ آپ نے قائد اعظم کو عارف باللہ اور مومنین بلکہ کر کتاب کی اہمیت گرا دی، ظلم کر دیا وغیرہ وغیرہ مگر کسی کو پیش کردہ واقعات کی حقائق کی روشنی میں تردید کرنے کی ہمت نہ ہوئی بلکہ وہی مقالہ اشاعت سے قبل جب ایک ایسے مشہور اخبار کو شائع کرنے کے لیے بھیجا گیا جو قائد اعظم سے وابستگی کا سب سے زیادہ مدعی ہے، تو اس نے بھی اسے شائع نہیں کیا۔ جس سے ظاہر ہے کہ شاید اپنوں کو بھی اس کی دینداری پر شبہ تھا اور غالباً اس لیے قائد اعظم کے کسی موانع بنکارنے ان کی زندگی کے دینی اور روحانی پہلوؤں پر روشنی نہیں ڈالی گئی اور نہ ہی ان کے کسی رفیق کار نے ان کی دینی زندگی کا تفحص کیا۔ کیونکہ وہ تو بننے والی سلطنت میں اپنا مقام پیدا کرنے کی نگر ہیں، ان کے ساتھ ساتھ لگے ہوئے تھے۔ ورنہ انہیں مرحوم کے گرد جمع ہونے سے اور کوئی غرض ہی نہ تھی۔ البتہ محترم اسد ملتان نے اپنی ایک نظم میں جو "خضر مسیحا" کے صفحہ ۲۲۲ پر شائع ہو چکی ہے۔ قائد اعظم کا نقش حیات پیش کرتے ہوئے اس طرف اشارہ کیا تھا کہ قائد اعظم نے سے

کچھ کلیسا کو بھی دیکھا، دیر کی بھی سیر کی

جب حرم کا بل گیا رتنہ، تو اس پر جم رہا

مگر اس سے یہ پتہ نہیں چلتا تھا کہ انہیں حرم کا راستہ کس نے دکھلایا۔

در اصل ہر شخص کی زندگی کے کئی پہلو ہوتے ہیں۔ خانگی، مجلسی، سیاسی، علمی،

ادبی وقس علیٰ ہذا۔ جس کو جس شعبہ زندگی سے زیادہ تعلق اور واسطہ رہتا ہے وہی اس کی تفصیل بنا سکتا ہے۔ دوسروں سے اس کی توقع محض عبث ہوتی ہے اور اگر کسی کی زندگی کا کوئی پہلو روشنی میں نہ لایا جائے تو اس سے اس کے عدم کا قیاس لازم نہیں آتا۔ جس طرح پاکستان کا تخیل سب سے پہلے حضرت مولانا اشرف علی تھانویؒ کے ذہن میں میں آیا۔ اسی طرح قائد اعظم کی دینی تربیت کا خیال بھی سب سے پہلے انہیں کے دل میں پیدا ہوا اور وہی اس سلسلہ میں کوشاں رہے۔ ایک تو اس وقت کے حالات اس امر کے متقاضی تھے کہ ان مساعی جمیلہ کو پردہ اخفا میں رکھا جائے۔ دوسرے حضرت تھانویؒ ہمارے رہنماؤں کی طرح پیٹری کے دلدادہ نہ تھے کہ وہ اپنی ہر کارگزاری کے متعلق کوئی "منادی" یا "روزنامہ" یا بیانات شائع کرتے رہتے۔ تیسرے وہ ایسی خدمات کے اظہار کو داخلِ ریا سمجھتے تھے اور "نیکی کر اور کنویں میں ڈال" کے اصول پر عمل پیرا رہتے تھے۔ جس کی وجہ سے حضرت تھانویؒ کی تصنیفات میں ان کی تفصیلات درج نہیں تھیں۔ صرف اشاروں اور کنایوں سے کام لیا گیا تھا اس لیے ضرورت محسوس ہوئی کہ قائد اعظم کی زندگی کے اس پہلو پر ذرا تفصیل کے ساتھ روشنی ڈالی جائے تاکہ معترضین پر حقیقت واضح ہو جائے۔

چنانچہ راقم نے اس سلسلہ میں ان بزرگوں کی طرف رجوع کیا جو دربار اشرفیہ کی طرف سے اس خدمت پر مامور تھے۔ مگر انہوں نے راقم کی درخواست کا بالکل وہی جواب دیا، جو مزاج شناس رسول حضرت صدیق اکبر رضی اللہ تعالیٰ عنہ نے تدوین قرآن کی درخواست کرنے والوں کو دیا تھا کہ "جو کام خود حضور صلی اللہ علیہ وسلم نہیں کر گئے وہ میں کیسے کر سکتا ہوں"۔ چنانچہ حضرت تھانویؒ کے خواہر زاوہ مولانا ظفر احمد صاحب

عثمانی جو ابتداً تین مرتبہ حضرت کے مسئلہ تبلیغی و خود کے ساتھ اور بعد ازاں قائد اعظم کے گورنر جنرل بننے کے بعد ان کے پاس جلتے رہے، اپنے ایک گرامی نامہ میں لکھتے ہیں کہ:-

”محمد علی جناح مرحوم کے ساتھ حضرت حکیم الامت کی جو مکاتبت ہوئی، وہ سب خواجہ عزیز الحسن (مصنف اشرف السوانح) کے توسط ہوئی یہی حضرت کے مضامین کی انگریزی بناتے اور حضرت کے خط کے ہمراہ انگریزی ترجمہ بھیجتے تھے تاکہ جناح صاحب کو مولانا کا خط سمجھنے میں آسانی ہو۔ اب اگر اس کی اجازت حضرت کو پسند ہوتی تو خواجہ صاحب خود ہی کسی عنوان سے اس کو سوانح میں درج کر دیتے۔ گو جناح صاحب کا نام ظاہر نہ کرتے یا خواجہ صاحب بعد میں اس کو شائع کر دیتے جب یہ کچھ نہیں ہوا، تو اب مجھے مناسب معلوم نہیں ہوتا کہ اس کو شائع کیا جائے۔ کہ یہ حضرت کی منشا کے خلاف ہوگا۔“

اس سے بڑی مایوسی ہوئی۔ حسن اتفاق سے مدرسہ عربیہ خیر المدارس میں ملتان کے سالانہ جلسہ پر حضرت تھانویؒ کے بعض ارشد خلفاء جمع ہوئے۔ ان کے روبرو اس مسئلہ کی اہمیت پیش کی گئی اور رئیس انخلفاء دربار اشرفیہ حضرت مولانا محمد حسن صاحب کی سفارش پر مولانا ظفر احمد صاحب عثمانی نے ان واقعات کی تفصیل خود لکھ دی جو ان کے ذاتی علم میں تھے۔ ناں بعد حضرت کے برادر زاوہ مولانا شبیر علی صاحب تھانوی کی خدمت میں راقم خود حیدرآباد پہنچا جو بطور سفیر دربار اشرفیہ تبلیغی وفد کے ساتھ قائد اعظم کے پاس جایا کرتے تھے اور بعد ازاں بہت مدت اکیلے جلتے رہے تھے اور جو اس سلسلہ میں سب سے زیادہ معلومات رکھتے تھے۔ مگر انہوں نے بھی بڑی عرض

و معروض کے بعد بعض حالات کی تفصیل لکھ کر بھیجی اور بعض کے اقتدار پر وہ راضی نہ ہوئے اور تحریر فرمایا کہ :-

”زبردست صاحب! زاد مجدد و کم۔“

اسلام علیکم ورحمۃ اللہ۔ آپ جب تشریف لائے تھے اور اپنا مقصد ظاہر

فرمایا تھا تو میرا خیال ہو گیا تھا کہ اس مقصد کے لیے کچھ ضروری باتیں لکھنی چاہئیں

چنانچہ کل لکھنا شروع کیا۔ آج ارسال خدمت کو رہا ہوں۔ مجھے امید ہے

کہ اس تحریر سے اور الٰہی واقعات سے آپ کا مقصد ضرور حاصل ہو جائیگا

میں نے اگرچہ بہت مختصر لکھا ہے مگر انشاء اللہ آپ کے مقصد کے لیے

کافی ہوگا۔ جو مضمون ارسال ہے یہ آپ کی زبردستی ہی سے لکھا گیا ہے،

ورنہ مجھ سے ممکن نہ تھا۔ والسلام  
احقر شبیر علی

اس کے بعد قائد اعظم کے یارِ غار نواب جمشید علی خان صاحب رئیس اعظم باغپت کی

طرف رجوع کیا۔ جن کے اخلاص کی کشش قائد اعظم اور من فاطمہ جناح کو میرٹھ کے ایک دور

افتادہ قصبہ میں جانے اور وہاں ہفتوں ٹھہرنے پر مجبور کر دیتی تھی۔ انہوں نے اس سلسلہ

میں ہر ممکن اعانت فرما کر قائد اعظم کی دوستی کا حق ادا کیا اور نواب محمد اسماعیل خان صاحب

صدر مسلم لیگ پارلیمنٹری بورڈ یو۔ پی نے حضرت تھانویؒ کے خطوط روانہ کر کے مدد فرمائی۔

اس تک وہ دو ہیں قائد اعظم سے براہِ راست تعلق رکھنے والے اربابِ علم و تقویٰ اور

دیانت و امانت سے ان کے تدبیر کے متعلق جس قدر معلومات حاصل ہو سکیں انہیں کتاب ہذا

کے تیسرے باب میں پیش کر دیا ہے۔ ان حقائق و شواہد کے بعد بھی اگر کسی کو قائد اعظم کے

مومن و دیندار ہونے پر شک و شبہ باقی ہے تو اسے معذور و مجبور سمجھنا چاہیے۔



(۳)

ہمارے معاشرہ کی اخلاقی حالت اس حد تک گر چکی ہے کہ بڑے بڑے مدعیانِ علم و فضل بھی خود غرضی و خود نمائی کے لیے بانگِ دہل و دعوغ بیانی اور حقیقت پوشی کرتے نظر آتے ہیں۔ تعمیرِ پاکستان اور دستور سازی کی جدوجہد میں علماءِ ربانی نے جس قدر بڑھ چڑھ کر حصہ لیا وہ اظہر من الشمس ہے۔ یہاں تک کہ ان کے تاریخی کارنامے قائدِ اعظم اور قائدِ ملت کی سوا تحمیر یوں کی زینت بنے ہوئے ہیں۔ مگر انہیں اپنے راستے کا کاٹنا سمجھ کر ہٹانے کے لیے دنیا کو عجیب و غریب فریب میں مبتلا کیا جا رہا ہے۔ مثلاً ادارہ ثقافت اسلامیہ پاکستان کے صدر جناب ڈاکٹر خلیفہ عبدالحکیم صاحب ایم۔ اے، پی ایچ ڈی ایڈیٹر رسالہ "ثقافت" لاہور لکھتے ہیں کہ :-

"مثلاً کو اسلامی سلطنت کی ضرورت محسوس نہ ہوئی۔ اس کا تصور ایک نئے نواز صاحبِ دل نے پیش کیا اور اس کے لیے قربانیاں کرنے والوں میں نلا کہیں نظر نہ آئے۔"

(اقبال اور ملا صگا)

اسی سلسلہ میں جماعت اسلامی کے امیر جناب سید ابوالاعلیٰ صاحب مودودی فرماتے ہیں کہ :-

"یہ لوگ (علماء کرام) دنیا کے موجودہ حالات، تقاضوں اور عوام سے بہت حد تک لاتعلق ہیں۔ اگرچہ ان لوگوں کے پاس دین کا علم موجود ہے۔ یہ حضرات نبی کریم صلی اللہ علیہ وسلم کے حالات، ان کے افعال حسنہ اور قرآن مجید سے بھی بخوبی واقف ہیں۔ انہیں اس بات کا علم بھی ہے کہ کس صدی میں مسلمانوں کی روایات کیا تھیں۔ لیکن ان تمام خوبیوں کے باوجود انہیں اس بات کا علم کم

۱۔ ہے کہ اس وقت کے حالات اور ان کے تقاضے کیا ہیں اور اسلام کے اصولوں کو موجودہ حالات میں کس طرح منطبق کیا جاسکتا ہے۔

الاعتصام ۲۲ جولائی ۱۹۵۵ء

اس کے ساتھ ہی جماعت اسلامی کی طرف سے عوام میں یہ بھی پروپاگنڈا کیا جاتا رہا کہ قرار داد مقاصد ہماری ہی کوششوں کا نتیجہ ہے اور آئین کو اسلامی شکل ہماری ہی جدوجہد سے ملی ہے۔ حالانکہ یہ دونوں باتیں غلط ہیں۔ کیونکہ جن دنوں قرار داد مقاصد کا مسودہ تیار ہو رہا تھا اور جب وہ پاس ہوئی، ارباب جماعت اسلامی جیل میں تھے اور جہاں آئین اسلامی کی تشکیل کا سوال زیر بحث تھا، وہاں ان کا کوئی جماعتی نمائندہ موجود ہی نہ تھا۔ البتہ گذشتہ انتخابات کی تاریخی ناکامی سے حاصل شدہ سبق کے پیش نظر عوام میں اپنا وقار و اعتماد پیدا کرتے اور آئے والے انتخابات کے لیے میدان ہموار کرنے اور اقتدار کی گدیوں پر قبضہ کرنے والے منصوبہ کے ماتحت جماعت اسلامی پریس اور پلیٹ فارم سے دستور اسلامی کا مطالبہ بڑے زور شور سے کرتی رہی۔ مگر شروع میں حصول پاکستان اور جہاد کشمیر کی مخالفت کرنے اور بعد میں اعلیٰ حکومت کے خلاف غیر ممالک سے امداد طلب کرنے اور پاکستان کو اسلامی ممالک میں رسوا کرنے کی سعی کی وجہ سے ارباب اختیار و اقتدار ان کی آواز سننے کے لیے بھی تیار نہ تھے۔ یہ قرار داد مقاصد اور اسلامی آئین تو ان علماء ربانی کی مساعی جمیلہ کا نتیجہ ہے جو شروع سے جنگ پاکستان میں قائد اعظم اور قائد ملت کے دوش بدوش کام کرتے رہے اور پاکستان بن جانے کے بعد ان کے مشیر خاص رہے اور آخر وقت حلقہ ارباب اقتدار میں بٹھ کر اس سلسلہ میں کوشاں رہے۔ مگر ان حضرات کا چونکہ اپنا کوئی پریس اور پلیٹ فارم نہ تھا اور نہ انہیں عوام کی خوشنودی مطلوب تھی۔ اس لیے ان کے تاریخی کارناموں پر پروہ بٹھا رہا اور

اربابِ عرض انہیں معاملہ نا فہم اور سیاست نا آشنا مشہور کر کے ان کے تاریخی کارناموں پر غاصبانہ قبضہ کرنے یا ان پر پردہ ڈالنے میں مصروف رہے۔

اس لیے ضرورت محسوس ہوئی کہ اس سلسلہ میں بھی صحیح حالات منظرِ عام پر لائے جائیں۔ تاکہ عوام و خواص اہل بارہ میں بھی اسی طرح غلط فہمی میں مبتلا نہ رہیں جس طرح نخیلِ پاکستان یا مدینِ قائد اعظم کے سلسلہ میں کچھ عرصہ مبتلا رہے۔ جب معلومات فراہم کرنے کا مرحلہ پیش آیا تو بعض امور کی تفصیلات معلوم کرنے کے لیے حضرت مولانا مفتی محمد شفیع صاحب مفتی اعظم پاکستان کی خدمت میں یضہ لکھا گیا جو تعمیرِ پاکستان اور دستور سازی کی مہم میں شروع سے آخر تک شریک رہے تھے تو انہوں نے جواب دیا کہ:-

”اس میں شبہ نہیں کہ آپ کا مقصد اہم ہے۔ پاکستان کا تصور سب سے پہلے ہمارے حضرت حکیم الامت مولانا اشرف علی رحمۃ اللہ علیہ نے ہی پیش کیا تھا اور مسلم لیگ کو دیندار اور مسلمانوں میں مقبول بنانے میں سب سے زیادہ حصہ حضرت اور ان کے خدام کی تحریروں اور تقریروں کا تھا اور دوسرے لوگ اس کیے کرائے کام پر قابض ہو کر اصل کرنے والوں کو نظر انداز کرنا چاہتے ہیں۔ اس نظر انداز کرنے میں اگر کسی کا شخصی نقصان ہوتا تو قابلِ التفات نہ تھا۔ یہاں تو علماء کی پوری جماعت کو کالعدم اور بیکار ثابت کیا جا رہا ہے۔ مگر حیا مانع ہے کہ اپنی حقیر خدمات کو بزرگوں کے کارناموں کے ساتھ ذکر کرنا کہیں ان کے کارناموں کی بے رونقی کا سبب نہ ہو جائے۔ جی یہی چاہتا ہے کہ مجھ ایسے نااہل و ناکارہ کا تذکرہ بزرگوں کے احوال کے ساتھ مناسب نہیں۔“

آخر بڑی مشکل سے ان سے کچھ معلومات حاصل کرنے میں کامیابی ہوئی اور کتاب ہذا

کے چوتھے اور پانچویں باب کی تکمیل کی۔ اس تمام تک دوسے ایک بات اور بھی واضح ہو گئی کہ علماء ربانی جہاں اپنے تاریخی کارناموں کو محض اپنے خالق و مالک کی خوشنودی اور یاد و شہرت کے خوف سے چھپانے پر مصرتھے، وہاں انہی کارناموں کی اپنی خدمات کے طور پر مخلوق کی خوشنودی اور ہمدردی حاصل کرنے کے لیے جماعت اسلامی نشر و اشاعت میں مصروف تھی۔ اسی سے آپ اندازہ لگا سکتے ہیں کہ کس جماعت کا کردار اسلامی تھا اور کس کا غیر اسلامی؛ اور مذکورہ صدر ابواب کے مطالعہ کے بعد آپ پر یہ حقیقت بھی واضح ہو جائے گی کہ تعمیر پاکستان اور اسلامی دستور بنوانے میں جماعت اسلامی کا کتنا حصہ تھا اور علماء ربانی کا کتنا؛

اس کتاب کے شروع اور آخر میں پاکستان کے پس منظر اور ہندوستان کے پیش منظر کی وضاحت کے لیے "محركاتِ پاکستان" اور "مویداتِ پاکستان" کے ابواب کا بھی اضافہ کر دیا ہے اور انتہائی کاوش و کاوش کے ساتھ قریباً ہر واقعہ تاریخ و تاریخ پیش کرنے کی کوشش کی گئی ہے تاکہ حالات کی صحیح تصویر سامنے آسکے اور جو معاندین اب تک تخریب پاکستان کے ورپے ہیں، انہیں واقعات کے آئینہ میں ماضی و حال کا موازنہ کرنے اور اپنے عزائم مشومہ پر نظر ثانی کرنے کا موقع مل سکے۔

امید ہے یہ کتاب قارئین کرام کی معلومات میں بیش قیمت اضافہ کرے گی اور آنے والے مؤرخ کے لیے ایک یادداشت کا کام دے گی۔

احقر العباد

نشی عبدالرحمن خان

چھلیک - ملتان شہر

۲۰ فروری ۱۹۵۶ء

## محرماتِ پاکستان

اسلام میں فضیلت و برتری محض تقویٰ کی بناء پر حاصل ہوتی ہے۔ ورنہ

**پس منظر** سب مسلمان آپس میں بھائی بھائی ہیں۔ بخلاف اس کے ہندو دھرم میں

تفوق و برتری صرف برہمن کو حاصل ہے اور باقی سب غیر برہمن فرقے اس کے غلام و

خادم کی حیثیت رکھتے ہیں۔ اس لیے ویدک دھرم کی رو سے اقتدار و اختیار کے تمام

حقوق برہمن اپنے لیے ہی مخصوص سمجھتا ہے۔

ہندوستان میں جب تک مسلمانوں کی حکومت رہی، دوسرے فرقوں کی طرح برہمنوں

پر بھی نردوجو اور انعام و اکرام کی بارش ہوتی رہی۔ اکثر بادشاہوں اور صوبیداروں

کے میرنشی اور مشیر مال یہی برہمن ہوا کرتے تھے۔ بلکہ رولٹ کمیٹی کی مطبوعہ رپورٹ کے

دیباچہ میں درج ہے کہ :-

”ہندوستان صدیوں سے مسلمانوں کی زیر حکومت چلا آیا تھا۔ ان کے

ہاتھ میں بھی بعض اوقات وزیر اعظم برہمن ہی ہوا کرتے تھے۔“ (صفحہ ۱۰)

مگر اس اعزاز و اکرام کے باوجود سرزمین ہند پر اسلامی سلطنت کا وجود ہمیشہ ان کی

آنکھوں میں خار کی طرح کھٹکتا رہا اور وہ مارا ہستین بن کر ہندوستان میں ہندو راج قائم

کرنے کی جدوجہد میں مصروف رہے۔

سلطنت مغلیہ کے آخری دور میں فتنہ و فساد برپا کرنے والا سیوا جی

## سیوا جی مرہٹہ

مرہٹہ ابتداً اپنے باپ کی جائیداد کی نگرانی پر مامور تھا۔ اسے

سادھوؤں اور سنیا سیوں کے اپدیش سننے کا بہت شوق تھا اور اس نے کئی بار ترک

دیا کر کے اپنی بقایا زندگی ایشور مھکتی میں گزارنے کا فیصلہ کیا۔ مگر اسے سمجھتا رام واس

سوامی برہمن نے آرام سے نہ بیٹھنے دیا اور ہندو راج قائم کرنے کے لیے

”سیوا جی کو بار بار اسلام کے خلاف جنگ کرنے کا اپدیش دیتا رہا۔“ (سیوا جی ص ۲۲)

جس سے متاثر ہو کر اس نے اپنا نظریہ بدل لیا۔ وہ ایشور مھکتی کی بجائے مسلم کشی پر آمادہ ہو

گیا اور اس نے اپنے عزائم سے راجہ جے سنگھ کو ایک خط کے ذریعے یوں آگاہ کیا :-

”میری تلوار مسلمانوں کے خون کی پیاسی ہے۔ افسوس صد ہزار افسوس کہ یہ

تلوار مجھے ایک اور مہم کے لیے میان سے نکالنی پڑی۔ اسے مسلمانوں کے سر پر

بجلی بن کر گرنا چاہیے تھا۔ جن کا نہ کوئی مذہب ہے اور نہ جنہیں انصاف کرنا

آتا ہے۔ میری بادلوں کی طرح گر جتنے والی فوجیں مسلمانوں پر تلواروں کا وہ

خونی مینہ برسائیں گی کہ دن کے ایک سرے سے لے کر دوسرے سرے تک

سارے مسلمان اس سیلابِ خون میں بہہ جائیں گے اور ایک مسلمان کا نشان بھی

باقی نہ رہے گا۔“

اس خط پر تبصرہ کرتے ہوئے مہترائے کے مورخ بی بی اے۔ ایل ایل بی نے وضاحت لکھا کہ :-

”سیوا جی کے یہ الفاظ اپنے اصلی رنگ میں ظاہر کر رہے ہیں وہ اسلام کو

مٹا کر اس ملک کا عام مذہب ہندو دھرم کو بنانا چاہتا تھا۔ اس کی زندگی کا

۲۰۲۹ء

بڑا مقصد یہی تھا کہ مسلمانوں کو حوالہ دشمنی و آتش کر کے ہندوستان سے ان

کا نام و نشان مٹا دے۔" (الجمیعتہ دہلی ۲ جون ۱۹۲۴ء ص ۱)

۱۸۵۷ء میں جب مسلمانوں نے جنگِ آزادی شروع کی تو

برہمنوں نے اسے ناکام بنانے کے لیے اور مسلمانوں کو حوالہ

## برہمنوں کی چال

دشمنی و آتش کرنے کے منصوبہ کو تقویت پہنچانے کے لیے اس تحریک کی حمایت شروع کر دی اور بطورِ فتنہ کالم اس میں شریک ہو گئے۔ جس کی تائید "تاریخ غدر ۱۸۵۷ء" کے مصنف مسٹر ہومر کے اس بیان سے ہوتی ہے کہ :-

"انا صاحب برہمن نے ۱۸۵۷ء کے موسم بہار میں جبکہ جگہ جگہ پھر کر یہ آگ لگائی تھی۔"

برہمنوں نے یہ چال اس لیے چلی کہ مسلمان پہلے سے کمزور ہیں۔ انگریزوں سے لڑا کر انہیں مزید کمزور کر دیا جائے اور انگریزوں کو یہاں سے نکالنے کے بعد باسانی اپنی بادشاہت قائم کر کے مسلمانوں کا نام و نشان مٹا دیا جائے۔ اس لیے انہوں نے اس جنگ کے دوران میں مسلمانوں سے غداری کی اور وہ اس میں ناکام ہو گئے۔

مسلمانوں کو نیچا دکھلانے کے لیے انہوں نے دوسری یہ چال چلی کہ انگریزوں کو اپنی وفاداری کا یقین دلانے کے لیے اپنے مسلمان رفقاءے جنگِ آزادی کے خلاف مخبریاں شروع کرویں۔ انگریزوں نے انتقام لینے کے لیے خوب مسلمانوں کو تختہ مشقِ ستم بنایا اور ان کی جائیدادیں ضبط کر لیں۔ جن کی جائیدادیں ضبطی سے بچ گئیں ان پر ہندوؤں نے خود قبضہ کر لیا۔ اس طرح ایک تو مسلمانوں کی انگریزوں کی نظریں وقعت گر گئی۔ دوسرے ان کی بہت سی جائیداد ہندوؤں کے ناخائز قبضہ میں چلی گئی۔

**کانگریس کی بنیاد** مسلمانوں کو مزید نقصان پہنچانے اور انہیں اپنے جائز حقوق سے محروم کرنے کی خاطر ان برہمنوں نے تیسری چال یہ چلی کہ

اپنی نام نہاد و فاداری کی آڑ میں ایک انگریز مسٹر اے، او، ہیوم کی معرفت لارڈ ڈفرن وائسرائے ہند کو شیشہ میں اتارا اور ان سے ایک سیاسی جماعت بنانے کی اجازت حاصل کر لی۔ تاکہ حاکم و محکوم کے تعلقات کو بہتر اور مفید بنانے کے لیے :-

”ہندوستان کے سیاستدان اصحاب جمع ہو کر گورنمنٹ کو یہ بتائیں کہ اس کا نظام کن امور میں ناقص ہے اور اس کی حالت کس طرح بہتر کی جاسکتی ہے۔“  
(انڈین نیشنل ایویو لیوشن ص ۱۵)

اس طرح انہوں نے ۱۸۸۴ء میں مسٹر اے، او، ہیوم کے ہاتھ سے کانگریس کا سنگ بنیاد رکھایا اور حکومت کے شیر بن کر مسلمانوں کو طرح طرح کے نقصان پہنچانے میں مصروف ہو گئے۔

**کانگریس کی غرض و غایت** کانگریس بظاہر تو ایک مشیر جماعت کی حیثیت سے قائم کی گئی تھی مگر فی الحقیقت اس کا

مقصد حکومت کو مشورے دینا نہیں تھا بلکہ :-

(ا) ایسے حالات پیدا کرنا تھا جن کے ذریعہ یہ بتدریج حکومت پر قبضہ کر سکے۔ چنانچہ

۱۸۸۵ء میں بمقام پونا کانگریس کا جو پہلا سالانہ جلسہ ہوا، اس میں حکومت سے

چند ایسے پرزور مطالبات کیے گئے کہ وہی لارڈ ڈفرن جس کے مشورہ و اجازت

سے یہ جماعت معرض وجود میں آئی تھی، اسے حکومت کا مخالف تصور کر کے

اس سے کبیدہ خاطر ہو گئے۔

(ب) اس کا دوسرا مقصد ملک میں ہندو دھرم کا حیا رکھنا تھا جس کی وضاحت خود



”تاریخ کانگریس“ میں گاندھی جی کے منظورِ نظر، کانگریس کی مجلسِ عالمہ کے رکن اور آل انڈیا اسٹیٹس پیپل کانفرنس کے صدر ڈاکٹر پٹا بھٹی سیتارامیہ نے یوں کر دی کہ :-

”یہ تمام رہنما سماج اور آریہ سماج وغیرہ کی تحریکیں حقیقتاً ہندوستانی قومیت کی زنجیر کی مختلف کڑیاں تھیں اور اب قوم کا فریضہ تھا کہ ایک جامع پیرہ پیداکر جائے جس کے ذریعہ تعصبات اور ادھام کو رفع کیا جائے اور قدیم دین یعنی ”ویدانتی تصویریت“ کا احیاء کر کے اور نکھار کر اسے عہدِ جدید کی قومیت سے مطابقت دے کر چلایا جاسکے۔ ”انڈین نیشنل کانگریس“ کے ذریعہ اس مشن کا پورا ہونا مقدر تھا۔“ (پاکستان میں منظر و پیش منظر ص ۹)

ہندوؤں نے دنیا پر یہ ظاہر کرنے کے لیے کہ کانگریس ایک ہندو آرگنائزیشن نہیں۔ اس کا نام انڈین نیشنل

## ”نیشنل“ کی حقیقت

کانگریس رکھا۔ اس سے ان کا ایک مقصد انگریزوں پر بھی یہ واضح کرنا تھا کہ ان کے پیش کردہ مطالبات کو ملک کے تمام فرقوں کی تائید حاصل ہے۔ حالانکہ کانگریس فی الواقعہ ملک کے تمام فرقوں کی نمائندہ نہ تھی بلکہ یہ ایک خالص ہندو جماعت تھی۔ جس نے ”نیشنل“ نقاب اور ٹھہکر دُنیا کو فریب دے رکھا تھا۔ بالآخر ہندوستان کے مشہور برہمن اور کانگریس کے صدر پنڈت موتی لال نہرو نے کانپور میں تقریر کرتے ہوئے اس کا یہ نقاب یوں اُلٹ دیا کہ :-

”یہ اچھی ٹیشن بالکل بے بنیاد ہے کہ میں ہندو نہیں۔ میں ایسا ہی ہندو ہوں جیسے خود پنڈت مالوی ہیں۔ میں ایک قدم آگے بڑھ کر کہتا ہوں کہ

خود کانگریس ہندو جماعت ہے۔ اس میں ۲۱-۱۹۲۰ء میں تھوڑے سے مسلمان شامل ہو گئے تھے۔ ورنہ ابتداء سے یہ ہندو جماعت ہے۔“

(انجاء شیر پنجاب لاہور ۱۹ ستمبر ۱۹۲۶ء ص ۱۸)

کانگریس میں شامل ہونے والے "تھوڑے سے مسلمانوں" کی پوزیشن صاف کرتے ہوئے اسی باپ کے بیٹے نامی گرامی برہمن پنڈت جواہر لال نہرو نے اپنی کتاب "میری کہانی" میں لکھا کہ :- "ایک عام تحریک میں ہر قسم کے لوگ موجود ہوتے ہیں۔ اس لیے جب تک ہم (ہندو) صحیح راستہ سے نہ بھٹکیں، چند رجعت پسندوں کی کانگریس میں موجودگی سے کیا شرح تھا؟" (میری کہانی حصہ اول ص ۱۲۹)

ان "رجعت پسندوں" کی جماعتی حیثیت پر آگے چل کر پنڈت جواہر لال نہرو نے یوں روشنی ڈالی کہ :-

"انفرادی حیثیت سے اب بھی قوم پرست مسلمان کانگریس میں نمایاں حیثیت رکھتے ہیں۔ لیکن جماعت کی حیثیت سے ان کی تباہی کی داستان بڑی درناک ہے۔" (میری کہانی حصہ اول ص ۲۳۶)

اس بڑی درناک داستان کی شرح کانگریس کے مشہور لیڈر لالہ لاجپت رائے نے لاہور میں تقریر کرتے ہوئے یوں کی کہ :-

"وہ دن کسی کو نہیں بھولے جب کانگریس میں کراچی کے مسلمان لائے جایا کرتے تھے محض یہ ثابت کرنے کے لیے کہ مسلمان بھی کانگریس میں شریک ہیں اور کانگریس صحیح معنوں میں نیشنل باڈی ہے۔" (ریجن ۲۳ نومبر ۱۹۲۶ء ص ۱۸)

ان حقائق و شواہد کی موجودگی میں یہ امر پایہ ثبوت تک پہنچ جاتا ہے کہ کانگریس فی الواقعہ

”نیشنل کانگریس“ نہیں تھی۔ بلکہ ہندو کانگریس تھی۔ یہ راز ہمارے اکابر میں سے دو مخلص و  
بابصیرت رہنماؤں یعنی مسٹر محمد علی جناح اور مولانا محمد علی جوہر پر ہی کھل سکا اور وہ اس سے  
علیحدہ ہو گئے۔

۱۸۹۵ء میں سیوا جی کے جنم دن اور تاجپوشی کی سالگرہ کی یاد  
رام راج کی مہم | میں منعقد ہونے والے میلہ کے موقع پر پونا کے چیت پاون  
برہمن دامودر اور بال کرشن چپے کار نے ”ہندو دھرم کی رکاوٹوں کو رفع کرنے والی سجا“  
کا سنگ بنیاد رکھا۔ جس کا مقصد ہندوستان میں مسلمانوں کو ختم کرنا تھا۔ جیسا کہ اس کے  
ان شلوکوں سے ظاہر ہے جو اس کے جلسوں میں بر ملا پڑھے جاتے تھے کہ :-  
”محض سیوا جی کی کہانی سنا دینے سے ہی آزادی حاصل نہیں ہو جاتی بلکہ ضروری  
ہے کہ لوگ سیوا جی اور باجی راؤ کی مانند ادا العزمانہ جاننازی دکھانے پر آمادہ  
ہو جائیں۔ بہر حال اے لوگوں! تم کو ڈھال تلوار سے مسلح ہو جانا چاہئے کہ  
ہم نے دشمن (مسلمانوں) کو برباد کرنے کا فیصلہ کر لیا ہے۔ ہم قومی جنگ کے  
میدان میں اپنی زندگیوں کو جو کھوں میں ڈال دیں گے اور دشمن کے خون سے  
زمین کو سرخ کر دیں گے۔“ (ہندو راج کے منصوبے ص ۷۸)

یہ میلہ سال بہ سال لگنے لگا جس کی رویداد مشہور کانگریسی رہنما تلک جی مہاراج اپنے اخبار  
”کیسری“ میں نمایاں سرخیوں سے شائع کیا کرتے تھے۔

۱۹۲۵ء میں اس تحریک کو ناگپور کے ایک ڈاکٹر  
راشٹریہ سیوک سنگ | کیشور راؤ بلی رام ہیڈ گورونے ”راشٹریہ سوانم  
سیوک سنگ“ کا چھلا پہنایا۔ اس کا خیال تھا کہ :-

”ہندوستان کا پورا بڑا کوچک ہندوؤں کا ہے جو اس میں ہزار ہا سال سے رہتے سہتے چلے آئے ہیں اور مسلمان دنیا کے اس حصے میں اجنبی اور غیر ملکی ہیں۔“

راشریہ سوامی سیوک سنگ پنجاہ میں صا  
اس جماعت کا نظام نظریات ”اجیائی“ تھا اور اس کے طور طریقے بالکل ”فاشی“ تھے اس کا اپنا جھنڈا تھا، جو زعفرانی رنگ کا تھا۔ اس کا رہبر اعلیٰ ”گرو جی“ کہلاتا تھا۔ یہ دراصل ایک عسکری جماعت تھی جس کی وردی کا امتیازی نشان کالی ٹوپی تھی سیاہ رنگ کو ماتمی نشان قرار دیا گیا اور اس رنگ کو ترک کرنے کا وہ وقت مقرر کیا گیا :-

”جب ہندوستان میں سچی ہندو حکومت دوبارہ قائم ہو جائے گی اور اس کی قدیم شان و شوکت پوری طرح واپس آجائے گی۔“ (بحوالہ صدر ص ۱۷)

اگرچہ ابتداً اس کا مقصد حیات ہندوؤں کو متحد و منظم کرنا اور ان میں سیاسی بیداری پیدا کرنا تھا۔ مگر بعد میں اس امر کا بھی اضافہ کر دیا گیا کہ :-

”اگر ہندو محفوظ رہنا چاہتے ہیں، تو انہیں مسلمانوں کے خلاف نہایت بے وردی سے لڑنا ہوگا۔ گولوا لکرنے اپنے دورے کے دوران میں ادھیکاروں (چھوٹے آرگنائزروں) سے خفیہ ملاقاتیں کیں اور انہیں ہدایت کی کہ ظالم مسلمانوں کو کچلنے کے لیے اپنے رضا کاروں کو لاکھٹی، تلوار اور بھپیوں کی لڑائی سکھائیں۔ انتہائی رازداری پر بہت زور دیا گیا تا کہ مسلمانوں کو اور حکومت کو سنگ کی طاقت کا اندازہ نہ ہو۔ اس نے کہا کہ اگر سرگرمیاں کافی رازداری سے جاری رکھی جائیں تو حکومت کو دھوکا دیا

جاسکتا ہے۔ (بحوالہ صدر ص ۷)

رام راج قائم کرنے والی سکیم کے دوسرے منصوبہ پر  
 مہاراشٹر سے عمل شروع ہوا۔ جہاں مسلمانوں کے مکمل

## مسلمانوں کا بائیکاٹ

بائیکاٹ کا پروگرام بنا کر اخبار "سو دھرم" میں شائع کیا گیا۔ جس کا ایڈیٹر کانگریسی  
 رہنما تلک جی مہاراج کا ایک چلیہ تھا۔ اس کے ذریعہ ہندوؤں کو یہ ہدایات دی گئیں:-

- ۱- مسلمانوں کے مذہبی یا دیگر رسوم میں شرکت نہ کی جائے۔
- ۲- اپنے ہاں کی رسوم میں مسلمان باجہ بجانے والوں کو نہ بلایا جائے۔
- ۳- مسلمانوں سے تجارتی لین دین نہ کریں۔ خصوصاً مسلمانوں کے مال خریدنے  
 میں محترز رہیں۔
- ۴- اراضی کی کاشت صرف ہندوؤں سے کرائی جائے۔
- ۵- کسی خانگی کام کے لیے مسلمانوں کو ملازم نہ رکھا جائے۔
- ۶- قرضہ کے لین دین میں مسلمان ساہوکاروں یا اسامیوں سے معاملہ نہ کیا جائے۔
- ۷- کوئی وکیل کسی مسلمان کا مقدمہ نہ لے۔
- ۸- تعزیہ یا دیگر رسومات اہل اسلام میں مالی امداد نہ کی جائے۔
- ۹- مسلمانوں کے ہاتھ کوئی جانور فروخت نہ کیا جائے۔
- ۱۰- مسجد کی تعمیر یا کسی اور غرض کے لیے زمین نہ مفت دی جائے، نہ فروخت کی جائے۔
- ۱۱- مسلمانوں کا مذبحہ نہ خریداجائے۔
- ۱۲- مسلمان فقیروں کو کسی قسم کی خیرات نہ دی جائے کیونکہ اس سے فقیر اسلام کی  
 تبلیغ کرتے رہتے ہیں۔

۱۳۔ مسلمان حکیموں سے ہندو افراد دوا نہ لیں اور ہندو ڈاکٹر یا وید مسلمانوں کو دوا

نہ دیں۔

۱۴۔ اگر صرف مسلمان پیشہ ور ہوں، تو ان پیشوں کی ہندوؤں کو تعلیم دی جائے۔

راخبار وکیل امرتسر، ۶ فروری ۱۹۲۶ء

اس چودہ نکاتی پروگرام پر ہندوؤں نے عمل پیرا ہونے کی پوری کوشش کی۔

متذکرہ بالا دونوں تحریکیں تو کانگریسی رہنما ملک جی

مہاراج کی زیر سرپرستی مہاراشٹر اور بنگال میں نشوونما

## آریہ سماج تحریک

پاتی رہیں اور انہی مقاصد کے حصول کے لیے تیسری تحریک سوامی ویانند نے آریہ

سماج کے نام سے شروع کی۔ جس کا مقصد مسلمانوں کو شدھی کر کے ہندومت میں لانا

اسلام پر منافرت کے شدید حملے کے سیاسی اور مجلسی اثرات کو ختم کرنا اور ہندو عوام

کو مسلم اثرات کے غلبہ سے بچانا تھا۔ یہ اول الذکر تحریکوں کی طرح سیاسی رنگ

میں نہیں بلکہ مذہبی رنگ میں وسیع پیمانہ پر نہایت منظم اور موثر طریقہ پر چلائی گئی یہ

نہایت خاموشی کے ساتھ اندر ہی اندر کام کرتی رہی اور بہت جلد سانسے ملک

میں پھیل کر مسلمانوں کے لیے ایک بہت بڑا خطرہ بن گئی۔ اس نے صرف ہندوؤں

کو ہی انگریزوں کے خلاف متغیر نہ کیا بلکہ ہندو راج قائم کرنے کے لیے ہر ہندو

کے دل میں ایک ولولہ پیدا کر دیا۔ یہ تمام تعلیمات و عاریہ ٹریکیٹوں اور سینٹرز پر کاش

نامی کتاب کے ذریعے پھیلائی گئیں جس کے متعلق سول اینڈ ملٹری گورنمنٹ نے اپنی ۲۳

ستمبر ۱۹۲۶ء کی اشاعت میں لکھا کہ :-

اس کتاب کے چھٹے باب میں ہندوؤں کو ہندو راج قائم کرنے کا تصور

سمجھایا گیا ہے۔ جس کے لیے ایسے بادشاہ اور وزراء کی ضرورت بیان کی گئی ہے جو وید کے عالم اور اس کی تعلیم پر عمل پیرا ہوں۔ بالفاظ دیگر اس کا مطلب یہ ہے کہ پارسی، مسلمان اور دیگر اقوام کے لیے سوائے محرومی کے چارہ نہیں۔“

سرماٹیکل اوڈوائر سابق گورنر پنجاب نے بھی اس تحریک کے متعلق یہی رپورٹ کی کہ :-  
 ”آریہ سماج نے ہندوؤں میں تازہ روح پھونکی اور ایسی قوم پرستی کی بنیاد ڈالی جس کا مقصد نہ صرف ہندو مذہب کو تقویت دینا ہے بلکہ ہندو راج قائم کرنا ہے۔“  
 (اخبار مسلمان ۳ دسمبر ۱۹۲۶ء ص ۳)

ہندو پرپس نے اس تحریک کو یوں ہوا دی کہ ہندوستان میں اسلام تیزی سے پھیلنا چلا جا رہا ہے۔ اگر اس کی ابھی سے روک تھام نہ کی گئی تو :-

”ایک دن کوئی ہندو ہندوستان میں نہیں ملے گا۔ افسوس یہ ہے کہ وہ دن بہت دور نہیں۔ چار سو ساٹھ سالوں میں سارے ہندوستان میں کوئی ہندو نہیں رہے گا۔ ہندوستان مسلم ستھان اور عیسائی ستھان بن جاویگا آریہ ورت میں اناریہ وغیر آریہ دھرموں کا راجہ اور ستار ہوگا۔“

(پرتاب لاہور، ۲ اگست ۱۹۲۶ء ص ۲۶)

آریہ تحریک کا ایک جزو گنور کھشا تھا۔ جس پر سب سے پہلے سوامی دیانندنے لیکچر دیئے، کتابیں لکھیں اور بھارت میں قانوناً گاؤکشی بند کرانے کی آواز بلند کی۔ جس کی تاہید کانگرس کے کرتا دھرتا مہاتما گاندھی نے کی۔ اس تحریک کے ذریعہ مسلمانوں کو ”حوالہ شمشیر و آتش“

کرنے میں بڑی آسانی ہوگئی اور گنور کھٹنا کے سوال پر مسلمانوں کے خون سے ہولی کھیلی جانے لگی۔ ان کے حوصلے اتنے بڑھ گئے کہ ۱۹۲۷ء میں سکھر کے ایک جلسہ عام میں مہاشہ پرتاب سنگھ نے علی الاعلان کہا کہ :-

”اگر تم ایک گائے کی خاطر کراچی سے لے کر مکہ تک تمام مسلمانوں کو ختم کر دو تو بھی تھوڑا ہے۔ ہندو دھرم میں جانوروں کا گوشت کھانا منع ہے لیکن مسلمانوں کا خون پینا جائز ہے۔ کسی ہندو کو اس کے پینے میں پس و پیش نہ کرنا چاہیے“

(تنظیم امرتسر ۴ فروری ۱۹۲۷ء ص ۱۳)

آریہ تحریک کا دوسرا جزو مسلمانوں کو ہندو بنانا تھا۔ لالہ لاجپت رائے کے قول کے مطابق :-

## شدھی اور اچھوت دہار

”سوامی دیانند پیدائشی شخص تھا جس نے ہندوؤں کو شدھی کی طرف راغب کیا“

(سوانح سوامی دیانند ص ۱۳۲)

اسے ہندوؤں نے زندگی اور موت کا سوال بنا لیا اور انہوں نے تہیہ کو یہ کہہ ہندوستان میں ایک مسلمان بھی باقی نہ رہنے دیا جائے۔ اس تحریک کے بانی شری جنانند کی یادگار قائم کرنے کے لیے کانگریسی لیڈروں پنڈت مالوی، لالہ لاجپت رائے وغیرہ نے دس لاکھ روپیہ کی اپیل شائع کی اور شدھی کو ہندو مسلم اتحاد کا نام دیا گیا۔ راجگمار ایٹھی نے دہلی میں تقریر کرتے ہوئے کہا :-

”بلا شدھی ہندو مسلم ایٹھا لا اتحاد نہیں ہو سکتی۔ جب تک سب مسلمان

شدھ ہو کر ہندو نہ ہو جائیں“

(تیج دہلی ۲۰ مارچ ۱۹۲۶ء ص ۶)

سوامی دچار انڈ نے گوروکل کانگریسی کی سلور جوبلی کے موقع پر تقریر کرتے ہوئے کہا :-



”سوراج کے لیے ہندو مسلم ایکٹا (اتحاد) ضروری ہے۔ لیکن ہم سچی ایکٹا شدھی میں ملتے ہیں۔“  
(پیغام صلح - ۱۶۔ اپریل ۱۹۲۷ء ص ۶)

اور اچھوت ادوار کی تحریک جس کی سرپرستی بھی کانگریس کے کرتا دھرتا مہاتما گاندھی کو حاصل تھی۔ اس لیے چلائی گئی کہ کہیں ہندوستان کے چودہ کروڑ اچھوت ہندوؤں سے الگ ہو کر مسلم استخوان بنانے میں مدد نہ ہوں۔

مسلمانوں کو ہندوستان سے ختم کر کے ہندو راج قائم کرنے کے سلسلہ میں جاری کردہ ان تحریکوں کے جواز میں یہ دلیل پیش کی گئی کہ:-

### مضحکہ خیز دلیل

”مسلمان نفی سے سات کروڑ تک پہنچ چکے ہیں۔ عیسائی چالیس لاکھ ہو چکے ہیں سات کروڑ مسلمانوں کے سامنے بائیس کروڑ ہندوؤں کا رہنا مشکل ہو رہا ہے۔

اگر کہیں ان کی تعداد بڑھ گئی تو نہ معلوم کیا ہوگا۔“ (پرتاب ۱۲ جنوری ۱۹۲۷ء)

اس دلیل کا لنڈن کے مشہور اخبار ”نیٹریسٹ“ نے یوں مضحکہ اڑایا کہ:-

”ہندو اپنی قومی تنظیم کے لیے سبھا قائم کر رہے ہیں۔ ہماری سمجھ میں نہیں آتا کہ جو قوم اپنی تعداد کے لحاظ سے دو تہائی ہوا سے اپنی حفاظت کی کیوں اس قدر فکر ہے۔ حفاظت تو ہمیشہ قلیل التعداد قوم کثیر التعداد کے مقابلہ میں کیا کرتی ہے۔ مگر یہ اُلٹی بات ہے کہ ہندو اپنی اکثریت کے باوجود مسلمانوں کی اقلیت کے مقابلہ میں سنگھٹن اور شدھی کی مدد سے اپنی حفاظت کے خواہاں ہیں جفا نطت

کا تو صرف بہانہ ہے۔ کیونکہ ہندو لیڈروں کی تقریروں سے جو ہم تک پہنچی ہیں۔ یہ امر ثابت ہو گیا ہے کہ یہ تحریک مسلمانوں کے خلاف جاری کی گئی

ہے۔“ (مسلم راجپوت امرتسر ۱۰ اکتوبر ۱۹۲۳ء ص ۶)

## ہندو مہا سبھا کا ختم

سیاسیات ہند میں ابتداً مسلمان غیر جانبدار رہے۔ وہ نہ کانگریس میں شریک ہوئے، نہ انہوں نے کانگریس کی مخالفت

کی۔ برہمنوں کی ریشہ و فانیوں سے مسلمانوں کی حکومت کی بارگاہ میں کوئی رسائی نہ تھی۔ بلکہ حکومت ہندوؤں کو مٹھی میں لے کر مسلمانوں سے فدر ۱۸۵۷ء کا انتقام لینے کے لیے مٹی ہوئی تھی۔ ادھر ہندو بھی جو ایک ہزار سال سے مسلمانوں کے محکوم چلے آ رہے تھے وہ اب مسلمانوں پر حاکم اور غالب بنا چاہتے تھے۔ اس لیے انہوں نے مسلمانوں کو دھوکہ دینے کے لیے یہ شوشہ چھوڑا کہ انگریزی تعلیم حرام ہے۔ مسلمان اس شوش و بیج میں گرفتار ہو گئے اور خود یہ انگریزی تعلیم حاصل کر کے سرکاری مناصب پر قابض ہو گئے۔ اس طرح انگریز اور ہندو دونوں مسلمانوں پر زیادتیاں کرنے لگے، جس سے تنگ آ کر نواب سلیم اللہ خاں نے ڈھاکہ میں راجہ محمود آباد، نواب قار الملک سرآغا خاں، مولانا محمد علی وغیرہ اکابر تو جمع کر کے اپنی شیرازہ بندی کے لیے ۱۹۰۶ء میں مسلم لیگ قائم کی۔

ہندو جو ہندوستان سے مسلمانوں کو ختم کرنا چاہتے تھے، یہ کیسے برواقت کر سکتے تھے کہ مسلمان اپنی تنظیم کر کے پھر عروج حاصل کریں۔ اس لیے برہمنوں نے مسلم لیگ کے جواب میں اسی سال ۱۹۰۶ء میں ہی ہندو سبھا قائم کر دی۔ جیسا کہ پنڈت موتی لال نہرو کی علیگریٹھ والی تقریر سے ظاہر ہے جس میں وہ کہتے ہیں کہ :-

”۲۰ سال پیشتر پنڈت مالویہ جی نے اللہ آباد میں جو ہندو مہا سبھا قائم کی ہیں اس

کے سرگرم کارکنوں میں سے تھا“۔

گوپا ہندو مہا سبھا کو مسلمانوں کی مخالفت کے لیے سربئی، سسی چٹرجی، لالہ لاجپت رائے

پنڈت مالویہ اور پنڈت موتی لال نہرو ایسے پرانے کانگریسیوں نے ہی پیدا کیا تھا جس کا کام

مسلمانوں کو "ٹھیک" کرنا تھا جیسا کہ روزنامہ پرتاب لاہور کے ایڈیٹر نے اپنے ۱۰ اگست ۱۹۲۵ء کے پرچہ میں صراحتاً لکھا کہ :-

"ہم ان لوگوں میں سے ہیں جو یہ مانتے ہیں کہ ہندو سبھا کی ضرورت ہے مستقل طور پر نہیں بلکہ عارضی طور پر اور صرف اس وقت تک جب تک کہ مسلمان سیدھے راستہ پر نہیں آتے۔"

مسلمانوں کو سیدھا راستہ بتانے کے لیے ہندو سبھا کے مہا لیڈر ڈاکٹر مونجے نے اجودھیا میں اودھ کی تیسری ہندو سبھا کے اجلاس میں تقریر کرتے ہوئے کھلے لفظوں میں کہا کہ :-

"جن طرح انگلستان انگریزوں کا، فرانس فرانسیسیوں کا اور جرمنی جرمنوں کا ہے اسی طرح ہندوستان ہندوؤں کا ہے۔"

ہندو آج سے اپنی دنیا الگ بسائیں گے اور شدھی اور سنگھٹن سے اس کا رخا نہ کو رونق ہوگی۔" (زمیندار ۲۴۔ اپریل ۱۹۲۴ء ص ۲)

جناب رئیس احمد جعفری "حیات محمد علی جناح" میں لکھتے ہیں کہ :-

"قدر ۱۸۵۷ء کے بعد سے ہندو یہ آس لگائے بیٹھے تھے کہ اب

وہ سارے ہندوستان پر بادشاہت کریں گے۔ مغربی جمہوریت کو وہ اپنے لیے ایک نعمتِ عظمیٰ سمجھ رہے تھے۔ مسلمانوں کو غلام رکھنے کی صرف یہی ایک تدبیر تھی کہ ہندوستان پر جمہوریت یعنی ہندو اکثریت کی حکومت ہو۔" (ص ۳۲۶)

اب تقسیم کار یوں ہوئی کہ :-

الف: مسلمانوں کو حوالہ شمشیر و آتش کرنے کا کام تو متذکرہ بالا مذہبی جماعتوں کے سپرد کیا گیا۔

ب: ہندوستان میں اکثریت کی حکومت قائم کرنے کا فرض کانگریس کو سونپا گیا۔

ج :- چونکہ جمہوریت کے اصولوں کے مطابق اقلیت کو بھی حصہ ملنا تھا جو یہ نہیں دینا چاہتے تھے مگر اسے روک بھی نہیں سکتے تھے۔ اس لیے کانگریسیوں نے اصلاحات کے موقع پر واپس کرنے کا کام ہندو مہا سبھا کے سپرد کیا تاکہ مسلمان اپنا صحیح اور جائز حق حاصل نہ کر سکیں۔

اصلاحات کا دور نٹو مارلے سکیم سے چلا جس کے ذریعہ مسلمانوں کی سیاسی اہمیت اور جد آگاہی کو تسلیم

## اصلاحات کی مخالفت

کر کے نمائندگی کا کسی قدر الگ حق دیا گیا۔ اس پر مہا سبھا والوں نے بڑا شور و غوغا کیا۔

اس کے دس سال بعد جیب آزادی کی دوسری قسط ملنے کا وقت آیا تو اس خیال سے کہ مبادا مانٹیکو چیمپفورڈ کی مجوزہ سکیم میں مسلمانوں کو مزید حقوق ملتے ہوں ہندوؤں نے جلسوں اور اخباروں کے ذریعہ ہنگامہ برپا کیا اور مسلمانوں کے خلاف مانٹیکو اور چیمپفورڈ کو جا کر ملے جیسا کہ کانگریہ ہندو کانفرنس کے صدر پنڈت دین دیال کے اس اعتراف سے ظاہر ہے کہ :-

” لکھنؤ میں جو ہندو مسلم پیٹ و معاہدہ ہوا تھا۔ اس (ہندو مہا) سبھانے بڑے

زور سے اس پر پروٹسٹ کیا۔ جب مانٹیکو یہاں آئے تو اس سبھانے ہندوؤں کے

مطالبات بھی ان کے سامنے پیش کیے تھے۔“ (ملاپ ۵ اگست ۱۹۲۵ء ص ۲)

اس کے بعد اصلاحات کی تیسری قسط دینے کے لیے جیب سائمن کمیشن آنے لگا، تو اس وقت

ہندوؤں نے آسمان سر پر اٹھا لیا اور ان کے نمائندہ اخبار ملاپ لاہور نے اپنی ۷ جولائی

۱۹۲۶ء کی اشاعت میں ص ۱ پر ڈنکے کی چوٹ لکھا کہ :-

” اس وقت ملک کی حالت اور خصوصاً پنجاب اور بنگال کی حالت تو یہ تقاضا

کرتی ہے کہ سارے ہندوستان یا پنجاب کی طرف سے یہ آواز بلند کی جائے

۱۔ کیونکہ یہاں مسلمان اکثریت میں تھے جس کی وجہ سے وہ کچھ برسر اقتدار تھے۔

ہیں اصلاحات و رکار نہیں۔ اصلاحات کا موسم جب سے شروع ہوا ہے۔ ہندوؤں کے سامنے ایک ہی راستہ ہے اور وہ یہ کہ وہ یک زبان ہو کر اصلاحات کے خلاف آواز اٹھائیں اور گورنمنٹ کے پاس میموریل بنا کر بھیجیں کہ ہم ان اصلاحات کے بغیر ہی اچھے ہیں۔ ہمیں ایسے سورا جیہ کی ضرورت نہیں جس کی اتنا افغانی حکومت پر ہوتی ہے۔ پنجاب کے دور اندیش ہندو بر ملا کہہ رہے ہیں کہ پنجاب کو بجائے اس کے کہ مزید اصلاحات دی جائیں، پرانی اصلاحات سے بھی محروم کر دیا جائے۔ پنجاب کونسل کو توڑ دیا جائے وزارتوں کا خاتمہ کر دیا جائے۔ فرقہ دارانہ نیابت اور جدا حقوق کے زہر کو یہاں سے نکال دیا جائے اور لیاقت میز قابلیت کے لحاظ سے ہندو مسلمانوں کو زندہ رہنے دیا جائے۔ گورنمنٹ کو چاہیے کہ وہ ہندوؤں کی اس آواز کو سنے۔ وہ دوسرے صوبوں کو جو چاہے دے دے لیکن کم از کم پنجاب کو پرانی اور آنے والی اصلاحات سے معاف ہی کر دے۔“

مخالفت کی وجہ | ہندوؤں نے ان اصلاحات کے خلاف آسمان کیوں سر پر اٹھایا۔ اس کا جواب نوز ملاح کا ایڈیٹریہ دیتا ہے کہ :-

”مسلمانوں کی اصلاحات کی بدولت اتنے اختیارات مل چکے ہیں اور ان اختیارات کا پچھلے سات سالوں میں اتنا ناجائز استعمال ہوا ہے کہ مسلمانوں کے دماغ میں اب صرف ایک ہی خیال ہے اور وہ یہ کہ پنجاب میں اسلامی حکومت ہو۔“

۱۰ کیونکہ وہاں ہندوؤں کی اکثریت تھی۔

## آزادی کی مخالفت | ہندوستان کو سوراچیہ دلانے اور آزاد کرانے والے دیش بھگت

تو صرف ایسا سوراچ چاہتے تھے جس سے مسلمانوں کو غلام بنایا

جاسکے۔ مگر ان کا یہ پنجاب شرمندہ تعبیر ہوتا ہوا نظر نہ آیا۔ اس لیے انہوں نے بنگال، پنجاب

سرحد، سندھ اور بلوچستان کی آزادی پر بھی بڑا دایلا کیا۔ جہاں مسلمانوں کی اکثریت تھی۔

کیونکہ اس طرح مسلمان مرکز کی اکثریت کے چنگل سے نکل جاتے تھے۔ چنانچہ جب اسمبلی

میں سرحد صوبہ کی آزادی کا سوال اٹھا تو ہندوؤں نے اسے زندگی اور موت کا سوال بنا

لیا اور ان کے آریہ گزٹ "نے اپنی ۱۱ مارچ ۱۹۲۶ء کی اشاعت میں ہندوؤں کو مشورہ

دیبا کہ :-

"ان اصلاحات نے ملک میں مذہبی اور فرقہ وارانہ بے چینی کے بڑھانے میں بڑا

حصہ لیا ہے اور سرحدی صوبہ ایسے جھگڑوں سے پہلے ہی لبر نہیں ہے۔ یہ اصلاحات

تو وہاں بارود میں چنگاری کا کام دیں گی۔ اس لیے ہر ایک امن پسند انسان کو

ان کی مخالفت کرنی چاہیے"۔ (ص ۱)

سندھ کی آزادی کے وقت مہا سبھائی لیڈر لالہ پرمانند نے صاف کہا کہ :-

"میری رائے یہ ہے کہ سندھ کی علیحدگی کا سوال اب صرف سندھ کے ہندوؤں کا

ہی نہیں رہا بلکہ جیسے ہندوستان کے تمام مسلمان لیڈر سندھ کی علیحدگی پر زور

دیتے ہیں ویسے ہی تمام ہندوؤں کو زور سے اس کی مخالفت کرنی لازم

ہے۔ جبل پور کی ہندو مہا سبھانے اس کا فیصلہ کر کے تمام ہندوؤں کے

جذبات کی نمائندگی کو دی ہے"۔ (ملاپ ۲۱ جون ۱۹۲۸ء)

اسی طرح بلوچستان کی آزادی کی مخالفت کی گئی اور کہا گیا کہ :-

” بلوچستان اور سندھ فوجی صوبہ جات ہیں۔ ان کی آبادی کے تحفظ کیلئے ان کا نیم فوجی رکھا جانا ضروری ہے۔ ان کو زیادہ سے زیادہ حق یہ دیا جاسکتا ہے کہ ان کو ایک ریگولیشن صوبہ بنا دیا جائے۔ سندھیوں، بلوچستانیوں اور سرحدیوں کی تعلیمی اور مجلسی حالت ایسی نہیں ہے کہ وہ ایک اصلاح شدہ اور آزاد صوبہ کی ذمہ داریوں کے متحمل ہو سکیں۔“ (ملاپ ۱۲ جنوری ۱۹۲۸ء ص ۲)

سوراجیہ پر لاث

ہندو بڑی دورانڈیش قوم ہے۔ وہ دیکھ رہی تھی کہ ایسے حالات میں انہیں آزادی بڑی مہنگی پڑے گی اور جس غرض یعنی مسلمانوں کو غلام بنانے کے لیے اسے حاصل کیا جانا تھا وہ مقصد اس سے موجودہ حالات میں حاصل ہونا ناممکن ہے۔ اس لیے اس نے ایسے سوراجیہ سے دور ہی رہنا بہتر سمجھا اور ان کے ترجمان اخبار بلاچا نے اپنی ۲۵ مارچ ۱۹۲۷ء کی اشاعت میں صاف صاف لکھ دیا کہ :-

” اب ہندو ہمیشہ کے لیے اس کھیل کو جاری رکھنا نہیں چاہتے۔ وہ ایسے سوراجیہ کے خواہش مند نہیں جس میں ہندوستان کے حصے بخرے ہو جائیں۔ صوبہ سرحد کوئی لے جائے۔ سندھ پر کوئی قابض ہو جائے اور بنگال پنجاب پر کوئی تسلط جمالے اور باقی ہندوستان ان سے گھرا ہوا ہمیشہ کاروگ سہیرے۔ ہندو ایسے سوراجیہ پر لاث مار دیں گے۔“ (ص ۳)

یہی بات برٹش گورنمنٹ نے کونسل آف اسٹیٹ میں کھڑے ہو کر ہندو قوم کے منتخب نمائندہ کی حیثیت سے اس کی ترجمانی کرتے ہوئے گورنمنٹ سے بھی کہہ دی کہ :-

” جب تک ہندو اور مسلمان لیجسلیٹو کونسلوں میں فرقہ وارانہ نیابت کی بنا پر ممبروں کے انتخاب کو نہیں چھوڑتے، اس وقت تک ہندوستانی کونسلوں

اور اسمبلی کے ممبران کی تعداد میں کوئی اضافہ نہ کیا جائے اور نہ کچھ نئی اصلاحات دی جائیں اور نہ ہی مزید اختیارات دیئے جائیں۔ حتیٰ کہ ذمہ دار گورنمنٹ قائم کرنے کے لیے مزید کارروائی نہ کی جائے۔“ (رہلا پ ۲۲، مارچ ۱۹۲۷ء ص ۱)

## سجوز پاکستان

یہ وہ حالات تھے جن کے ماتحت ہندوستان میں مسلمانوں کو حوالہ آتش و شمشیر کرنے کے لیے مختلف رنگ میں مختلف تحریکیں چلائی

جاری تھیں۔ زبان پر آزادی اور اتحاد کے نعرے تھے، مگر دل میں اسی طرح مسلمانوں کی پٹیہ میں چھرا گھونپنے کے ارادے تھے، جس طرح سیوا جی نے افضل خاں کی پٹیہ میں چھرا گھونپا تھا۔

ان تحریکوں کی وجہ سے ہندوستان کے طول و عرض میں مسلمانوں کے جائز حقوق غصب کیے جا رہے تھے۔ ان کے خون سے ہولی کھیلی جا رہی تھی اور ان پر عرصہ حیات تنگ کیا جا رہا تھا اور کانگریسی مسلمان ان واقعات کو مقامی ہنگامی مناقشات قرار دے کر مسلمانوں کی نظروں میں ان کی اہمیت گرانے کی کوشش کر رہے تھے۔ مگر ہندوستان کے وسط میں ایک غیر معروف قصبہ تھا نہ بھون کی ایک تاریخی کہنہ مسجد میں بٹھیا ہوا دور بین اور دور اندیش درویش یعنی حکیم الامت حضرت مولانا اشرف علی تھانویؒ اپنی چشم فرست سے صاف دیکھ رہے تھے کہ خاک و خون کا یہ ڈرامہ اتفاقی حادثات کا نتیجہ نہیں، بلکہ ایک سوچی سمجھی اسکیم کا نتیجہ ہے۔ جس کا مقصد ہندوستان سے مسلمانوں کو نیست و نابود کرنا ہے اور اسے خالص ہندوستان بنانا ہے جس کی تائید کلام پاک کی اس آیت کریمہ سے ہوتی تھی:

وَلَا يَدْرَأُونَ يَاقَاتِلُوكُمْ حَتَّىٰ يَبْرُؤُوا  
كُم مِّنْ دُونِكُمْ إِنِ اسْتَعَاظُوا

کفار تو ہمیشہ تم سے لڑتے رہیں گے یہاں تک کہ اگر قابو پاویں تو تم کو تمہارے دین سے پھیرا



اس لیے انہوں نے مذکورہ بالا حالات کا جائزہ لینے کے بعد اسلامیانِ ہند کا مفاد اسی میں دیکھا کہ وہ ان اذلی دشمنوں سے ہمیشہ کے لیے الگ ہو جائیں اور ایک خطہ میں اسلامی حکومت قائم کر کے اطمینان کی زندگی بسر کریں۔

چنانچہ جون ۱۹۲۸ء میں جب کانگریسی لیڈر مولانا حسین احمد صاحب مدنی اور خلافتی لیڈر مولانا عبد الماجد صاحب دریا بادی حضرت تھانویؒ کی خدمت میں تقابلی بھون حاضر ہوئے تو حضرت تھانویؒ نے انہیں کھلے لفظوں میں فرمایا کہ :-

”ول یوں چاہتا ہے کہ ایک خطہ پر اسلامی حکومت ہو۔ سارے قوانین وغیرہ اجراء احکام شریعت کے مطابق ہو۔ بیت المال ہو۔ نظامِ زکوٰۃ رائج ہو۔ شرعی عدالتیں قائم ہوں۔ قس علیٰ ہذا۔ دوسری قوموں کے ساتھ مل کر کام کرنے سے یہ نتائج کہاں حاصل ہو سکتے ہیں۔ اس مقصد کے لیے تو صرف مسلمانوں ہی کی جماعت ہونی چاہیے اور اسی کو یہ کوشش کرنی چاہیے۔“ (سیرۃ اشرف باب ۱۸)


مگر ان حضرات نے یہ جانتے ہوئے کہ ع۔ فلندرز ہر جہ گوید ویدہ گوید۔ اسے کوئی اہمیت نہ دی اور حالات بد سے بدتر ہوتے گئے۔ چونکہ اس زہر کا تریاق سوائے پاکستان کے اور کوئی نہ تھا، اس لیے حالات سے مجبور ہو کر حکیم الامت علامہ اقبال نے بھی ۲۹ دسمبر ۱۹۳۰ء کو نوم کو وہی مشورہ دیا جو جون ۱۹۲۸ء میں حضرت تھانویؒ کانگریسی علماء کو دے چکے تھے۔ علامہ اقبال نے فرمایا کہ :-

”میں صرف ہندوستان اور اسلام کے فلاح و بہبود کے خیال سے ایک منظم اسلامی ریاست کا مطالبہ کر رہا ہوں (کیونکہ) یہ امر کسی طرح مناسب نہیں کہ مختلف ملتوں کے وجود کا خیال کیے بغیر ہندوستان میں مغربی طرز کی جمہوریت

کامیاب کیا جائے۔ لہذا مسلمانوں کا یہ مطالبہ کہ ہندوستان میں ایک اسلامی  
ہندوستان قائم کیا جائے، بالکل حق بجانب ہے۔

(خطبہ صدارت الہ آباد کانفرنس)

گویا مجدد وقت کی غیبی تائید اس دور کے مردِ قلندر نے بھی کر دی جیسے قائد اعظم نے  
عملی جامہ پہنایا۔



# تختِ پاکستان

**دانشانِ پاکستان** | پاکستان کے لفظ سے دنیا پہلی مرتبہ ستمبر ۱۹۳۰ء میں چودھری رحمت علی کی زبانی آشنا ہوئی۔ جب کہ چند نوجوانوں کو لندن میں یہ خیال پیدا ہوا کہ شمالی ہند کے ایک حصہ کو ہندوستان سے الگ کیا جائے۔ ہندوستان میں اسلامی سلطنت کے قیام کا خیال علامہ اقبالؒ نے مورخہ ۲۹ دسمبر ۱۹۳۰ء کو آل انڈیا مسلم لیگ کے اجلاس منعقدہ الہ آباد میں اپنے خطبہ صدارت کے دوران میں ظاہر کیا جس کا ۲۳ مارچ ۱۹۳۰ء کو لاہور کے تاریخی اجلاس میں تلی نصیب العین کے طور پر ایک قرارداد کے ذریعہ باقاعدہ مطالبہ کیا گیا۔ مگر علامہ اقبالؒ کے خطبہ اور لاہور قرارداد میں لفظ پاکستان کہیں استعمال نہیں ہوا۔ بلکہ اسے ہندو اور برطانوی پریس نے تمسخر و استہزا کے طور پر اچھالا جو قائد اعظم کی کوششوں سے ۱۲ اگست ۱۹۴۷ء کو حقیقت بن کر منصفہ شہور پر آ گیا۔

**تاریخی مغالطہ** | اسلامی سلطنت کے قیام کا جو خیال علامہ اقبال نے مسلم لیگ کے تذکرہ بالا اجلاس میں پیش کیا تھا بالکل وہی خیال ان سے بہت پہلے حضرت مولانا اشرف علی تھانویؒ اپنی مجلس عام میں کئی بار ظاہر فرما چکے تھے۔ بلکہ اس کا مکمل خاکہ اور حصول کا پروگرام بھی بنا چکے تھے۔ جون ۱۹۲۸ء میں مولانا محمد علی جوہر مرحوم (جو ابتداً کانگریس کے بہت بڑے حامی تھے) کے معتمد خاص بلکہ دستِ راست

حضرت مولانا حسین احمد صاحب مدنی (جو اب تک کانگریس کے حامی ہیں) کے مرید بانمیر مولانا عبدالماجد صاحب دریا بادی، حضرت مولانا اشرف علی تھانویؒ کی خدمت میں پہلی مرتبہ تھانہ بھون حاضر ہوئے اور اپنی اس ادلین ملاقات کا حال اپنی کتاب "نقوش و تاثرات" میں ان الفاظ میں درج کیا ہے۔

"۱۹۲۸ء تھانہ اور مخاطب روزنامہ "ہمدرد" کا ڈاکٹر کٹر تھا۔ صبح اور دوپہر

کی طویل صحبت میں سیاسی پہلوؤں پر گفتگو آجانا ناگزیر سا تھا۔ گفتگو آئی

حضرت نے اتنی معقولیت سے کی کہ ساری بدگمانیاں کافور ہو کر رہیں۔ کون

کہتا ہے کہ حضرت "گورنمنٹی" آدمی ہیں۔ لاسول ولاقوہ جس نے بھی ایسا

کہا، جان کر یا بے جانے، بہر حال جھوٹ ہی کہا۔ یہ تو خالص مسلمان

کی گفتگو تھی۔ مسلمان بھی ایسا جو جوش و نبی اور غیرت ملی ہیں کسی "خلافتی" سے

ہرگز کم نہیں۔ پاکستان کا تخیل خالص اسلامی حکومت کا خیال، یہ سب آوازیں

بہت بعد کی ہیں۔ پہلے پہل اس قسم کی آواز یہیں کان میں پڑی۔ بس صرف

حضرت کو ہم لوگوں کے اس وقت کے طریق کار سے پورا اتفاق نہ تھا۔ لیکن یہ

اختلاف کچھ ایسا بڑا اختلاف نہیں۔ نفس مقصد یعنی حکومت کا خزانہ سے گلو خلاصی

اور دارالاسلام کے قیام میں تو حضرت ہم لوگوں سے کچھ پیچھے نہ تھے۔ عجب

ہیں جو کچھ آگے ہی ہوں۔ حضرت کی گفتگو میں یہ جز بالکل صاف تھا، حضرت

کو حکومت وقت سے جو مخالفت تھی وہ اس کے "کافرانہ" ہونے کی بنا

پر تھی۔ نہ کہ اس کے بدیسی یا غیر ملکی ہونے کی بنا پر۔"

(نقوش و تاثرات ص ۲۳)

یہ اعتراف و انکشاف ہندوستان کے اس مرد مجاہد کا ہے جو شروع شروع میں سیاسی لحاظ سے حضرت تھانویؒ کے ہم خیال نہ تھے بلکہ کانگریس کی حامی جماعت سے تعلق رکھتے تھے اور جو آج ارباب کانگریس کو بالخصوص اور غلام دنیا کو بالعموم "سچی باتیں" سنانے میں ہندو پاکستان کے اندر اپنا ثانی نہیں رکھتے۔ ممکن ہے۔ آپ کے لیے ان کا یہ انکشاف موجب حیرت ہو۔ کیونکہ یہ بات علامہ اقبالؒ کے اظہار کے پورے پچیس سال بعد منظر عام پر لائی جا رہی ہے۔ مگر کسی بات کا علم میں نہ آنا اس کے غلط ہونے کی دلیل نہیں ہوتی اور نہ واقعات انسان کی طرح جھوٹے بول سکتے ہیں اور نہ ہی ان کو عقیدت کے پردہ میں زیادہ دیر تک چھپایا جا سکتا ہے۔

حضرت تھانویؒ ان "رہنماؤں" میں سے نہ تھے جو اپنی "ملکی و ملی خدمات" اور اپنے "حقیقت افروز بیانات" اخبارات میں شائع کرانے کے لیے کوشاں رہتے ہیں۔ بلکہ وہ تو ایک ایسے رہنما اور مصلح تھے جو انبیائی طریق پر نہایت خاموشی کے ساتھ اصلاح اُمرت اور خدمتِ خلق میں مصروف تھے۔ جو ایسی خدمات کا اظہار نمود و نمائش اور زیادہ میں داخل سمجھتے تھے اور اسی لیے وہ اپنی سوانح حیات کا لکھا جانا بھی پسند نہ کرتے تھے۔ جس کی تفصیل "سیرتِ اشرف" میں آچکی ہے۔ مورخ اسلام علامہ سید سلیمان ندویؒ کے الفاظ ہیں:-

"یہ مرد درویش ایک پرانے قصبہ کی ایک کہنہ مسجد کے ایک گوشہ میں بیٹھا

ہوا۔ مسلمانوں کے سارے احوال اور ان کی زندگی کے ہر شعبہ پر نظر ڈال کر

حق و باطل، نیک و بد اور صحیح و غلط کے درمیان تفرقہ کی لکیر بنانے میں مصروف

تھا۔ اس کے سامنے دین کی صحیح مثال تھی اور اس کو دیکھ دیکھ کر موجودہ زندگی

کی تصویر میں جہاں جہاں غلطیاں تھیں وہ ان کے درست کرنے میں مصروف

تھا۔ اس نے پوری زندگی اس امر میں صرف کر دی کہ مسلم کی تصویرِ حیات کی اس شبلیہ کے مطابق بنا دے، جو دینِ حق کے مرقع میں نظر آتی ہے۔

(جامع المجددین ص ۲۵)

منفکرِ اسلام علامہ اقبالؒ کی لوگوں کے دلوں میں عظمت ان کی اسلام آموز شاعری کی وجہ سے ہے۔ مگر ہمارے دل

## بنائے پاکستان

میں ان کی عزت اس نورِ معرفت کی وجہ سے ہے، جو ان کی شاعری کی روح ہے اور جسے وہ اسلامی تعلیمات کا نتیجہ قرار دیتے ہیں اور اسی پر انہوں نے اپنے نظریہ پاکستان کی بنیاد رکھی ہے وہ اپنے مذکورہ صدر تاریخی خطبہ صدارت میں لگی لپٹی رکھے بغیر اس بات کا صاف طور پر اعتراف کرتے ہیں کہ :-

”اسلام پر ابتلاء و آزمائش کا کبھی ایسا وقت نہیں آیا جیسا کہ آج درپیش ہے۔“

اس ابتلاء کے وہ دو سبب بتاتے ہیں :-

۱۔ ہندوستان کے مسلمان اس وقت دو عوارض کا شکار ہو رہے ہیں۔ پہلا عارضہ یہ ہے کہ اہم شخصیتوں کا وجود نہیں۔ سر میکم ہیلی اور لارڈ وارون کی تشخیص بالکل صحیح تھی جب انہوں نے علی گڑھ یونیورسٹی میں یہ خیال ظاہر کیا تھا کہ ”ملتِ اسلامیہ نے کوئی رہنما پیدا نہیں کیا۔“ رہنماؤں سے میرا مطلب وہ افراد ہیں جن کو اعانتِ ایزوی یا اپنے وسیع تجربات کی بدولت ایک طرف یہ اوراک حاصل ہو کہ اسلامی تعلیمات کی روح اور تقدیر کیا ہے۔ دوسری طرف ان میں یہ صلاحیت موجود ہو کہ وہ جدید حوادث کی رفتار کا اندازہ صحت کے ساتھ کر سکیں۔ یہی لوگ ہیں جن پر کسی قوم کی

قوتِ عمل کا انحصار ہوتا ہے۔

(ب) : دوسرا مرض جو مسلمانوں کے اندر گھر کر چکا ہے، یہ ہے کہ ان میں اطاعت کا مادہ نہیں رہا۔ یہی وجہ ہے کہ آج متعدد افراد اور متعدد جماعتیں الگ الگ راہوں پر گامزن ہیں اور اس سے قوم کے عام افکار اور اس کی عام سرگرمیوں پر کوئی اثر نہیں پڑتا۔

اس ابتلا سے بچنے کی وہ یہ صورت بتلاتے ہیں :-

”مسلمانانِ ہند اس وقت اپنی زندگی کے نازک دور میں سے گذر رہے ہیں اس کے لیے کامل تنظیم اور اتحادِ عزائم و مقاصد کی ضرورت ہے (کیونکہ) ایک سبق جو میں نے تاریخِ اسلام سے سیکھا ہے یہ ہے کہ آڑے وقتوں میں اسلام ہی نے مسلمانوں کی زندگی کو قائم رکھا ہے۔ مسلمانوں نے اسلام کی حفاظت نہیں کی۔ اگر آج آپ اپنی نگاہیں پھر اسلام پر جمادیں اور اس کے زندگی بخش تخیل سے متاثر ہوں، تو آپ کی منتشر اور پراگندہ قوتیں از سر نو جمع ہو جائیں گی اور آپ کا وجود ہلاکت و بربادی سے محفوظ ہو جائے گا۔“

اس لیے وہ اکابرِ قوم کو دعوت دیتے ہیں کہ :-

”تمام سربراہانِ مسلمانوں کا خواہ ان کے خیالات کچھ بھی ہوں، فرض ہوگا کہ وہ ایک جگہ جمع ہوں اور صرف قراردادیں منظور نہ کریں۔ بلکہ اپنے مقاصد میں کامیابی کے حصول کیلئے مسلمانوں کے لیے کوئی راہِ عمل پیش کریں۔“

تاکہ قوم کو اس دورِ ابتلا و آزمائش سے نکالا جائے۔

دیکھنا یہ ہے کہ ۲۹ دسمبر ۱۹۲۰ء سے کسی دوسرے رہنما کو بھی انہی حالات کا

احساس ہوا اور اس نے قوم کے سامنے کوئی ایسی راہِ عمل پیش کی، جن

کے لیے علامہ اقبالؒ نے اکابر قوم کو دعوت دی تھی۔ اس سوال کا جواب ہمیں حضرت  
تھانویؒ کے ایک ملفوظ اور ایک مکتوب سے ملتا ہے۔

عین اس زمانہ میں جب کہ جنگِ پاکستانِ شباب پر تھی اور اطراف و اکناف

ہند سے روزانہ دربارِ اشرافیہ میں لگی اور غیر لگی حضرات کی طرف سے رہنمائی کی درخواستیں

پہنچ رہی تھیں، حضرت تھانویؒ سے سوال کیا گیا۔ وہ کون سے اسباب ہیں کہ جن کو اختیار

کرنے سے مسلمان موجودہ پستی اور تنزل سے نجات حاصل کر سکتے ہیں؟ آپ نے ارشاد

فرمایا کہ:

بفضلہ تعالیٰ ایسی تدابیر موجود ہیں اور ان کو ضبط کر کے رفاہِ عامہ کے لیے

شائع بھی کر دیا گیا ہے۔ ابھی کچھ عرصہ ہوا کہ میں نے مسلمانوں کی موجودہ

تباہی اور بربادی سے بے چین ہو کر دو کتابیں تصنیف کی تھیں۔ جن

میں سے ایک کا نام صیانتہ المسلمین ہے اور دوسری کا نام حیات المسلمین

ان دو کتابوں کے اندر میں نے ان مصائب کا جو اس وقت مسلمانوں پر

آ رہا ہے، پورا پورا علاج کر دیا ہے۔ مسلمان پہلے ان ہی دو کتابوں پر

پورا پورا عمل کر کے دیکھیں کہ ان کو کتنا نفع ہوتا ہے۔ مگر مشکل یہ ہے کہ

عمل تو کرتے نہیں۔ بس شکایت کرتے ہیں کہ علماء ہمارے طرف متوجہ

نہیں ہوتے۔ ہمارے رہبری نہیں کرتے۔

ملفوظ نمبر ۳۰ از ملفوظات حصہ ششم



مسلم لیگ کا دعوت نامہ | ۲۳ تا ۲۶ اپریل ۱۹۲۳ء کو آل انڈیا مسلم لیگ کا دہلی میں اجلاس شروع ہونے والا تھا۔ اس تاریخی اجلاس

میں شرکت کے لیے ارکان مسلم لیگ نے حضرت تھانویؒ کی خدمت میں ایک خصوصی دعوت نامہ بھیجا تاکہ آپ آکر ہمیں ہدایات دیں جس کے الفاظ یہ تھے :-

”آپ اس موقع پر خود دہلی تشریف لاکر اپنے ارشادات سے مجلس کو ہدایت دیں تو بہتر ہو لیکن اگر حضور تشریف نہ لاسکیں تو اپنے نمائندہ کو بھیج کر مشکور فرمادیں۔ اور دعا فرمادیں کہ اللہ پاک اس اجتماع کے رعب سے غیر مسلموں کے دلوں کو مسحور کر دے اور ہمارا مطالبہ پاکستان منوادے تاکہ سلطنت اسلامی قائم ہو سکے۔“ (خاتمہ السوانح ص ۱۹)

یہ حضرت تھانویؒ کی وفات سے تین ماہ قبل کا واقعہ ہے جب کہ آپ ضعف اور مرض کی شدت میں مبتلا تھے۔ اس لیے جب امر مجبوری آپ نے شرکت اجلاس سے معذوری طلب کر کے ہوئے ان کو یہ تاریخی خط لکھا :-

حضرت تھانویؒ کا جواب | از تاکارہ۔ آدارہ رنگ انام۔ اشرف برائے نام! بخدمت ارکان مسلم لیگ نصر اللہ و

نصر ہم اللہ!

السلام علیکم۔ لیگ کے عزائم معلوم کر کے اس آیت پر عمل کی توفیق ہوئی۔ قل بفضل اللہ و برحمۃ فبذلک فلیفرحوا۔ لیکن اس کے ساتھ ہی عذر نہ ہوتا، تو اس آیت پر بھی عمل ہوتا۔ انفر و اخفقا و ثقلا۔ لیکن عذر کے سبب اس رخصت

۱۔ (جہاد کیلئے) نکل پڑو تمھوڑے سامان سے (خواہ) زیادہ سامان سے۔

پر عمل کی اجازت مل گئی۔ یسوع علی الضعفاء علی المرضى ولا علی الذین لا یجدون ما ینفقون حرج اذا نصحو اللہا ورسولہ۔ لیکن اس کے ساتھ ہی

اس آیت کا شرف حاصل ہو گیا کہ اپنی دو کتابوں کا پتہ دیتا ہوں جو انشاء اللہ تعالیٰ قیامت تک آنے والی نسلوں کے لیے پیام عمل ہے۔ ایک حیات المسلمین شخصی اصلاح کے لیے

دوسری صیانت المسلمین جمہوری نظام کے لیے۔ ان کے مضامین اپنے موضوع میں گورنگین

نہیں مگر سنگین ہیں جن میں وہی فرق ہے جو ذوق وغالب کے اشعار میں اور حکیم محمود خاں

حکیم محمد صادق خاں کے نسخوں میں اور نمائندہ وہ کام نہیں کر سکتا جو یہ کتابیں کر سکتی ہیں۔

مگر عمل شرط ہے۔ جیسے اعلیٰ درجہ کا مایاوا اللحم بوتلوں میں بھرا ہوا قیمتی ہے مگر نتیجہ خیر نہیں

اس کا نفع اس وقت ظاہر ہوگا، جب حلق سے اترے گا۔ ورنہ بدون عمل یہ سب گوشیشیں

اس کا مصداق ہوں گی۔ نشتند و گفتند و برخواستند۔ باقی دعا ہر حال میں مخصوص ان

تاریخوں میں زیادہ اہتمام سے جاری رکھوں گا۔ بقول کسی شاعر کے

لا خیل عندک تہدیہا ولا مال

فلیسعد النطق ان لیسعد الحال

نوٹ: میں دونوں کتابیں اگر یہاں مل گئیں، تو ۲۲ اپریل کو ڈاک سے ہدیہ روانہ کروں

گا۔ ورنہ وہلی کے کسی کتب خانہ تجارتی سے تلاش کی جائیں۔ والسلام!

۱۷۔ کہ ناتوانوں اور بیماروں پر کوئی گناہ نہیں اور نہ لوگوں پر جن کو نوح کرنے کو میسر

نہیں۔ جب کہ یہ لوگ اللہ اور رسول کے ساتھ خلوص رکھیں۔

۱۸۔ یعنی تیرے پاس امداد کرنے کے لیے نہ گھوڑے ہیں نہ مال ہے۔ ایسی حالت میں

تیری زبان (نطق) تو کام دیتی ہے۔

بعد تحقیق معلوم ہوا کہ حیات المسلمین بلا قیمت جا سکتی ہے۔ سو اس کا نسخہ روانہ ( )  
 کر رہا ہوں۔ نیز یہ معلوم ہوا کہ حیات المسلمین یہاں نہیں ہے۔ لہذا وہاں تلاش کرائی  
 جائے۔ -  
 احقر اشرف علی تھانہ بھون (بحوالہ صدر)

یہ دونوں کتابیں اسی دعوت کی داعی ہیں جو حضرت تھانویؒ نے مسلم لنگ کو ۱۳۸۶ء  
 میں اپنے پیغام میں دی تھی کہ :-

”جنگ آئینی ہو یا غیر آئینی مسلمانوں کو بجز خدا کے کسی کی امداد کی ضرورت  
 نہیں اور امداد الہی کی شرط احکام الہی کی پابندی ہے۔ جس کا سینکڑوں  
 برس تک تجربہ کیا جا چکا ہے۔ جب تک مسلمان ہر صحیح مذہبی دیوانے بنے  
 رہے، دنیا ان کی جوتیوں سے لگی رہی اور جوں جوں اس میں کمی آتی گئی مسلمان  
 ترقی سے محروم ہوتے گئے۔“  
 (آثار رحمت ص ۱۰۹)

اربابِ مسلم لیگ نے اسلامی سلطنت قائم کرنے کے سلسلہ میں حضرت  
 تھانوی سے جو ہدایات طلب کیں ان کے جواب میں حضرت تھانویؒ

## وحدتِ خیال

اپنی دو مذکورہ الصدر کتابیں پیش کرتے ہیں جو

(ا) قیامت تک آنے والی نسلوں کے لیے پیامِ عمل ہیں اور

(ب) جن میں وہ راہِ عمل مذکور ہے جس کے متعین کرنے کے لیے علامہ اقبالؒ نے ۱۹۲۹ء

دسمبر ۱۹۳۰ء کو اکابر قوم کو سر جوڑ کر بیٹھنے کی دعوت دی تھی اور جو

(ج) انہیں حالات سے متاثر ہو کر لکھی گئیں، جن کا علامہ اقبالؒ نے مذکورہ بالاتاریح کو

لیگ کے تاریخی اجلاس میں اظہار کیا تھا۔ جیسا کہ ان کتابوں کے دیباچوں کے

مندرجہ ذیل اقتباسات سے ظاہر ہے۔

حیات المسلمین کے دیباچہ میں آپ لکھتے ہیں :-

اس وقت مسلمانوں پر عالم میں عموماً اور کشور ہند میں خصوصاً مصیبتوں پر مصیبتیں اور بلاؤں پر بلائیں نازل ہوتی چلی جا رہی ہیں۔ مگر نہ ان کی طرف ان کے ذہن کو مطلق انتفات ہوتا ہے نہ ان کی زبان پر اس کا نام آتا ہے، نہ ان کے قلم سے یہ مضمون نکلتا ہے۔ اگر کسی کو علاج و تدبیر کی طرف توجہ ہوتی ہے، تو وہ نسخے استعمال کیے جاتے ہیں۔ جن کے متعلق بے تکلف یہ کہنا صحیح ہے کہ وہ مرض کے خلاف ہوتے ہیں جو مزاج میں بجائے درستی کے نادرستی پیدا کر دیتے ہیں۔ کیونکہ ان مصائب کی تشخیص میں ان کو نصوص الہیہ و نبویہ (قرآن و حدیث) کی پوری تصدیق نہیں ہوتی۔

حیانت المسلمین کے شروع میں درج ہے کہ :-

ہمارے بھائیوں میں اجتماع، اتفاق، تنظیم قریب قریب مفقود ہے۔ اس لیے ہر مسلمان بجائے خود اپنے کو تنہا دیکھ کر اپنے ضعف سے پریشان ہے۔ ورنہ اہل باطل کے مقابلہ میں اہل حق کی پریشانی کا احتمال ہی نہیں ہو سکتا اور اگر کہیں برائے نام تنظیم ہے تو اس سے محض اغراض دنیویہ مقصود ہیں۔ بلکہ اکثر تو دین کو ان اغراض میں مغل سمجھ کر اس سے اغراض کرتے ہیں۔ مسلمانان ہند جن پریشانیوں میں مبتلا ہیں، ان میں دو طریق مشروع ہیں۔ ایک ضعیفوں کے لیے کہ سکوت محض سے کام لیں۔ نہ حفاظت کا کوئی سامان کریں، نہ مدافعت کا اہتمام کریں۔ دوسرا اٹویا د کے لیے کہ حفاظت و مدافعت کی تدبیر کریں، اپنے لیے بھی

اور اپنے مسلمان بھائیوں کے لیے بھی۔

اسی زمانہ اشاعتِ صیانتہ المسلمین میں آپ نے فرمایا :-

’کانگریس ایک منظم جماعت ہے اور اہل حق کی کوئی منظم جماعت نہیں  
 ہر شخص تنہا ہے‘ اس لیے ہر شخص خود فرود ہے۔ ضرورت اس کی ہے کہ  
 اہل حق کے اندر ایک جماعت ایسی منظم ہو، جو ان ظالموں (ہندوؤں)  
 کو دفع کر سکے (کیونکہ ان لوگوں کی اتنی جرأت بڑھ گئی ہے کہ بعض  
 مقامات پر مسلمانوں پر یہ لوگ چڑھ آئے اور حملہ کر دیا۔ حالانکہ مسلمانوں  
 کا کوئی قصور نہ تھا۔ بیچارے مسلمان حیران و پریشان تھے اور کچھ نہ کر سکے  
 اس لیے مسلمانوں کو ضرور اپنی حفاظت کا سامان کرنا چاہیے۔ ورنہ اگر  
 ان لوگوں کی جرأت بڑھ گئی تو پھر مسلمانوں کا جان و مال سب خطرہ  
 میں ہے۔ مگر اب مشکل یہ ہے کہ ایسی منظم جماعت آئے کہاں سے؟

(جمہوری نظام ص ۲۶-۲۵)

حیات المسلمین اور صیانت المسلمین کی ان وجوہ تصنیف کو اگر علامہ اقبال کے ان ارشادات  
 کے آئینہ میں دیکھا جائے جو شروع میں نقل کیے گئے ہیں تو یہ دونو حکمائے امت تشخیصِ مرض  
 اور تجویزِ علاج میں متفق اللسان نظر آتے ہیں۔ فرق صرف اتنا ہے کہ حضرت تھانویؒ  
 جن خطوط پر مسلمانوں کی بہبودی اور مستقبل کے متعلق راہِ عمل تجویز کر چکے تھے۔ اس  
 کی طرف علامہ اقبالؒ کا ذہن بعد میں کار فرما ہوا۔

اس مرحلہ پر یہ ذکر بے جا نہ ہوگا کہ حضرت تھانویؒ جن خطرات کو جولائی ۱۹۳۰ء  
 میں دیکھ رہے تھے قوم نے ان کا خونین نظارہ پورے سترہ سال بعد اگست ۱۹۴۷ء

۱ میں اپنی آنکھوں سے دیکھ لیا۔ ع۔ قلند ہرچہ گوید دیدہ گوید!

اب صرف یہ سوال باقی رہ جاتا ہے کہ حضرت تھانویؒ نے  
**شرفِ اولیت** اپنی جن دو کتابوں کو حصولِ پاکستان اور بقلے پاکستان کے  
 لیے بطور راہِ عمل پیش کیا ہے، وہ کب منظر عام پر آئیں؟

ملکی اور ملی حالات کے برسوں مشاہدہ اور جائزہ کے بعد حضرت تھانویؒ نے مسلمانوں کی  
 شخصی اصلاح کے لیے وسطِ ۱۹۲۵ء سے حیاتِ المسلمین لکھنی شروع کی، جو اڑھائی سال  
 میں لکھی گئی اور مورخہ ۲۶ نومبر ۱۹۲۶ء کو جیسا کہ اس کے دیباچہ کی تاریخ سے ظاہر ہے  
 مکمل ہو کر ۱۹۲۸ء کے آغاز میں شائع ہوئی۔ "حیاتِ المسلمین" جو جمہوری نظام کے نعتی  
 تھی جولائی ۱۹۳۰ء میں شائع ہوئی جیسا کہ اس کے اختتامی نوٹ کی تاریخ سے ظاہر ہے۔  
 یہ تاریخیں صاف بتلا رہی ہیں کہ جن مصائب کا علاج حضرت تھانویؒ ۱۹۲۸ء  
 یا جولائی ۱۹۳۰ء میں تجویز فرما چکے تھے، انہی مصائب کا علاج سوچنے کے لیے علامہ اقبال  
 ۲۹ دسمبر ۱۹۳۰ء کو اکابرِ قوم کو دعوت دے رہے تھے۔

اس مرحلہ پر یہ سوال پیدا ہوتا ہے کہ کیا حضرت تھانویؒ بھی  
**پاکستان کا خاکہ** ویسا ہی نظامِ پاکستان چاہتے تھے جس کا نقشہ علامہ اقبالؒ

اور قائدِ اعظم نے اپنے خطبات و اعلانات میں پیش کیا تھا اور جس کا قوم آج تک مطالبہ  
 کر رہی ہے۔

اس سوال کا جواب حضرت مولانا عبدالمجید صاحب دریا بادی کی اس اولین  
 ملاقات کی تفصیل سے ملتا ہے جو انہوں نے جون ۱۹۲۸ء میں حضرت تھانویؒ سے  
 کی اور جس کے ضمن میں انہوں نے لکھا کہ :-

’پاکستان کا تختل‘ خالص اسلامی حکومت کا خیال، یہ سب آوازیں بہت بعد کی ہیں۔ پہلے پہل اس قسم کی آوازیں یہیں کان میں پڑیں۔ حضرت کی گفتگو میں یہ جزو بالکل صاف تھا۔ (نقوش و تاثرات ص ۲۳)

ہماری درخواست پر اس ’بالکل صاف جزو‘ کی وضاحت کرتے ہوئے مولانا دریا بادی اپنے گرامی نامہ مورخہ ۱۲ مئی ۱۹۵۵ء میں لکھتے ہیں کہ :-

’حضرت کو بعض معاصر علماء کی طرح ’جنگِ آزادی‘۔ ’جنگِ حقوق‘۔

’آزادی وطن‘ وغیرہ سے کوئی خاص دلچسپی نہ تھی۔ ان کے سامنے مسلہ سیاسی نہیں، تمام تو دینی تھا۔ وہ صرف اسلام کی حکومت چاہتے تھے۔ ۱۹۲۸ء

میں جب پہلی بار حاضری ہوئی تو اس ملاقات میں حضرت نے دارالاسلام کی

اسکیم خاصی تفصیل سے بیان فرمائی تھی کہ جی یوں چاہتا ہے کہ ایک خطہ پر

خالص اسلامی حکومت ہو۔ سارے قوانین تعزیرات وغیرہ کا اجرا حکام

شرعیہ کے مطابق ہو۔ بیت المال ہو۔ نظامِ زکوٰۃ رائج ہو۔ شرعی عدالتیں

قائم ہوں۔ دس علیٰ ہذا۔ دوسری قوموں کے ساتھ مل کر کام کرنے سے یہ نتائج

کہاں حاصل ہو سکتے ہیں۔ اس مقصد کے لیے تو صرف مسلمانوں ہی کی جماعت

ہونی چاہیے اور اسی کو یہ کوشش کرنی چاہیے۔‘

گویا دربارِ شریفیہ میں حصول و بقا پاکستان کا لائحہ عمل اور نظام پاکستان کا پورا نقشہ اس

وقت پیش ہوا، جب کہ پاکستان چاہنے والوں کو ابھی اس کا خواب و خیال بھی نہ تھا۔ پھر

لطف یہ ہے کہ حضرت تھانوی نے اپنے دارالاسلام کا جو نقشہ پیش کیا تھا، قائد اعظم بھی اسی

کے مطابق نظام پاکستان بنانا چاہتے تھے۔ چنانچہ اگست ۱۹۴۱ء میں قائد اعظم نے جب

حیدرآباد تشریف لے گئے تو ان سے اسلامی حکومت کی وضاحت چاہی گئی۔ انہوں نے اس سوال کے جواب میں نوجوان طلباء کو بتلایا کہ :-

”اسلامی حکومت کا یہ امتیاز پیش نظر رہنا چاہیے کہ اس میں اطاعت اور وفا کیشی کامر جمع خدا کی ذات ہے جس کے لیے تعمیل کامر کو قرآن مجید کے احکام اور اصول ہیں۔ اسلام میں اصلاً نہ کسی بادشاہ کی اطاعت ہے نہ کسی پارلیمان کی، نہ کسی اور شخص یا ادارہ کی۔ قرآن کریم کے احکام ہی سیاست و معاشرت میں ہماری آزادی اور پابندی کے حدود متعین کرتے ہیں۔ اسلامی حکومت دوسرے الفاظ میں قرآنی اصول اور احکام کی حکمرانی ہے۔“

(حیاتِ قائد اعظم ص ۲۲۸)

غرضیکہ ۱۔ انہی اصولوں پر قائد اعظم نے پاکستان کی جنگ لڑی۔

۲۔ انہی اصولوں کی حکومت کے لیے قوم نے پاکستان کے حق میں ووٹ دیا، جو جنگِ پاکستان کے ہر مرحلہ پر پوچھتی تھی کہ پاکستان کا مطلب کیا ہے؛ تو اسے جواب دیا جاتا تھا لَا إِلَهَ إِلَّا اللَّهُ

۳۔ انہی اصولوں کے مطابق دربارِ اشرافیہ کے فیض یافتہ شیخ الاسلام علامہ شبیر احمد عثمانی کی کوششوں سے ”قرارداد مقاصد“ پاس ہوئی۔

۴۔ انہی اصولوں پر پہلی مجلس دستور ساز نے نظامِ مملکت کی بنیاد رکھی کہ آئندہ کوئی ایسا قانون نہیں بنایا جائے گا، جو کتاب و سنت کے خلاف ہو۔

۵۔ انہی اصولوں کی تعلیم پہلی مجلس دستور ساز نے مملکت کے مسلمانوں کے لیے لازمی قرار دی تھی۔ اور



۶۔ انہی اصولوں پر چلنے میں پاکستان کے بقا کا راز مضمر ہے۔

حضرت تھانویؒ نے صرف حصول پاکستان کے لیے راہِ عمل یا  
**عملی جدوجہد** نظام پاکستان کا خاکہ پیش کرنے پر ہی اکتفا نہ فرمایا تھا، بلکہ  
 اس لیے عملی جدوجہد بھی اسی زمانہ سے شروع کر دی تھی۔

۱۔ سب سے پہلے آپ نے ہی ہندوستان میں اسلامی قوانین رائج کرنے کی مہم  
 شروع کی تھی جس کی تفصیل آپ کو "سیرت اشرف" میں "آئینی سرگرمیوں"  
 کے باب میں ملے گی۔

۲۔ سب سے پہلے کانگریس کے خلاف اور مسلم لیگ کی حمایت میں جماعتِ علماء میں  
 سے دربار اشرفیہ ہی سے اعلان جاری ہوا، جس کی تفصیل "سیرت اشرف" میں  
 "سیاسی کشمکش" کے باب میں ملے گی۔

۳۔ سب سے پہلے حضرت تھانویؒ ہی نے مسلم لیگ کی تظہیر اور قائد اعظمؒ میں تدبیر  
 پیدا کرنے کی کوشش کی جس کی تفصیل "تدبیر قائد اعظم" کے باب میں ملے گی اور  
 ۴۔ سب سے پہلے حصول پاکستان کے لیے جہاد کی تیاری بھی حضرت تھانویؒ نے  
 فرمائی۔ جس کی تفصیل درج ذیل ہے :-

حضرت مولانا جلیل احمد صاحب علی گڑھی لکھتے ہیں کہ :-  
**جہاد کی تیاری** "احقر بعونہ تعالیٰ تقریباً چودہ سال مستقل طور پر

محی السنۃ حکیم الامت، مجدد الملت، مرشدی حضرت مولانا اشرف علی صاحب  
 قدس سرہ کے دربار گہرا رہا۔ اس عرصہ میں احقر نے وقتاً فوقتاً  
 خود اس کا مشاہدہ کیا کہ جب مسلمانوں پر کفار کے ظلم و ستم کا بیان ہوتا،

تو حضرت حکیم الامتؒ پر ایک خاص کیفیت کا ورود و مشاہدہ کیا جانا آنکھیں  
 سرخ ہو جاتیں اور حاضر باش کو ہاتھتا محسوس ہوتا تھا کہ حضرت بے چینی کے  
 ساتھ کسی چیز کے متمنی اور کسی وقت کے منتظر ہیں۔ ایک بار قرب و جوار  
 کے ایک مسلمان نے اپنی کسی مستعدی کا اظہار کیا۔ مسکرا کر فرمایا کہ اچھا اگر ضرورت  
 ہوئی تو تم سنے جہاد کا کام لیں گے۔ اسی طرح ایک بار صوبہ سرحد کے ایک  
 والی ریاست نے دوستانہ تعلقات کو وسیع کرنا چاہا، تو حضرت نے اس  
 سے عذر ظاہر فرمایا۔ مگر یہ بھی فرمایا کہ ہاں وقت آئیگا تو آپ سے جہاد  
 کا کام لیا جائیگا۔  
 (آثار رحمت ص ۱۱)

جہاد خواہ کسی نوع کا ہو، اس کے لیے مرکز اور ایمر  
 کا ہونا بڑا ضروری ہے۔ جس کے لیے حضرت تھانویؒ

## مرکز اور امام کی ضرورت

بڑے متفکر تھے۔ چنانچہ ۱۹۳۸ء میں جب مسلم لیگ کے نام آپ کے تاریخی پیغام کا مسودہ تیار  
 کیا گیا، تو مسودہ تیار کرنے والے مولوی صاحب نے اس میں ایک یہ فقرہ بھی لکھ دیا تھا کہ  
 کہ لوگوں کو جب نماز روزہ کی ترغیب دی جاتی ہے تو یورپ زدہ لوگ یہ کہتے ہیں کہ  
 خالی نماز روزہ سے کیا ہوتا ہے۔ تو اس فقرہ کی تصحیح کرتے ہوئے آپ نے فرمایا :-  
 'جیسے یہ غلط ہے کہ نماز روزہ کو کامیابی میں کیا دخل ہے۔ اسی طرح یہ  
 بھی صحیح نہیں کہ خالی نماز روزہ کامیابی کے لیے کافی ہے۔ بلکہ دلائل اس  
 کے شاہد ہیں کہ خالی نماز روزہ سے کبھی کامیابی نہیں ہوتی ہے اور نہ ہو  
 سکتی ہے۔ بلکہ ایک دوسری چیز کی بھی ضرورت ہے اور وہ چیز قتال جہاد  
 ہے۔ کیا مکہ میں نماز روزہ نہ تھا، مگر صحابہؓ سے بڑھ کر نماز روزہ کس

کا ہو سکتا ہے۔ مگر اس کے باوجود دیکھ لیجئے کہ مکہ کے اندر مسلمان اتنے دنوں تک رہے لیکن غلبہ نہ ہوا۔ جب ہجرت ہوئی، قتال ہوا، اس وقت غلبہ حاصل ہوا۔ تمام تاریخ اسلامی اٹھا کر دیکھ لو کہیں اس کی نظیر نہ ملے گی کہ خالی نماز روزہ سے مسلمانوں کو غلبہ ہوا ہو۔ البتہ ضروری نماز روزہ بھی ہے۔ غلبہ کی حیثیت سے نماز روزہ اور قتال میں فرق یہ ہے کہ نماز روزہ تو شرط ہے غلبہ کی۔ اگر نماز روزہ اور اطاعت ہوگی، تو غلبہ ہوگا اور جہاد علت ہے غلبہ کی۔ گو نماز روزہ فرض عین ہے اور جہاد فرض کفایہ ہے۔ مگر غلبہ کی علت جہاد ہی ہے۔ پس ثابت ہوا کہ مسلمانوں کا غلبہ دونوں ہی چیزوں پر موقوف ہے اور یہ میری رائے آج سے نہیں ہمیشہ سے ہے کہ جب تک طاعت کے ساتھ قتال نہ ہوگا اس وقت تک مسلمانوں کو فلاح بیسر نہیں ہو سکتی اور جہاد کے لیے مرکز ضروری ہے۔ لہذا سخت ضرورت ہے کہ مسلمانوں کا کوئی مرکز قائم ہو۔ دوسری چیز یہ ہے کہ کوئی امیر المؤمنین ہو اور جس کو امیر المؤمنین بنایا جائے۔ اس کے اندر تین صفات ہوں۔ ایک تدبیر یعنی وہ دیندار ہو۔ دوسرے وہ سیاست سے واقف ہو اور تیسرے اس کے اندر ہمت ہو۔ اب شکل یہ ہے کہ بعض کے اندر تدبیر تو ہے مگر سیاست سے واقفیت نہیں اور بعض کے اندر ہمت نہیں۔

راثرِ رحمت ص ۱۴۲

چونکہ قائد اعظم کے اندر سیاست بھی تھی اور ہمت بھی۔ اس لیے آپ نے ان میں تدبیر پیدا کرنے کی طرف فوری توجہ مبذول فرمائی۔ تاکہ وہ ان تمام ضروری

صفات سے متصف ہو جائیں، جو ایک امیر المومنین کے لیے ضروری ہیں۔  
 حضرت تھانویؒ کی یہ تمام جدوجہد ۱۹۲۷ء میں لاہور کے تاریخی اجلاس  
 کے اندر قرار داد پاکستان پاس کرنے سے پہلے کی ہے۔ جن سے صاف ظاہر ہے  
 کہ حضرت تھانویؒ نے نہ صرف سب سے پہلے پاکستان کا تخیل پیش کیا، بلکہ اس  
 کے حصول کے لیے عملی جدوجہد کرنے والوں میں بھی آپ کا درجہ سابقوں  
 الاولوں کا ہے۔



## تدین قائد اعظم

تعلیم و تربیت | قائد اعظم کے سب سوانح نگار اس امر پر متفق اللسان ہیں کہ قائد اعظم ایک معزز شیعہ خاندان کے چشم و چراغ تھے۔ انہوں نے

بہتر در سگاہ میں باقاعدہ مذہبی تعلیم حاصل نہ کی تھی۔ بلکہ میٹرک کا امتحان پاس کرتے ہی قریباً سولہ سال کی عمر میں مزید تعلیم حاصل کرنے کے لیے انگلستان تشریف لے گئے تھے۔ جہاں کالت پاس کرنے کے ساتھ ہی انہوں نے سیاسی بصیرت بھی حاصل کی تھی۔ قائد اعظم کی تعلیم و تربیت چونکہ ایک ایسے ماحول میں ہوئی تھی، جہاں مذہب کو سیاست سے بالکل الگ رکھا جاتا ہے۔ اس لیے وہاں کے اثرات کے ماتحت وہ بھی مذہب و سیاست الگ الگ رکھنا چاہتے تھے۔

انگلستان سے واپسی | ہندوستان میں مسلمانوں کے لیے ایک علیحدہ اسلامی سلطنت کے قیام کے سلسلہ میں سب سے پہلے

۱۹۲۸ء میں تھانہ بھون کی خانقاہ امدادیہ سے جو آواز بلند ہوئی تھی، وہ علامہ اقبال کی تاریخی سیر سے ۱۹۳۰ء کے آخر میں عوام تک پہنچ چکی تھی اور اسی سال قائد اعظم سیاست سے عارضی کنارہ کشی کر کے لندن چلے گئے تھے۔ ۱۹۳۲ء میں جب وہ یہاں واپس تشریف لائے تو بقول ڈاکٹر اشتیاق حسین قریشی اس وقت :-

”مسلم سیاست ایک جدید بے جان تھا اور عام طور پر یہی محسوس کیا جاتا تھا کہ مولانا محمد علی مرحوم کا جانشین مسلمانوں کو بلنا دشوار ہے۔ مسلمان اپنی فکر اپنے سیاسی رہنماؤں کی طرف سے بدولت تھے۔ مسلمان رہنمایا تو انگریزوں کی خوشامد کو اپنا شیوہ بنا چکے تھے اور جو اس طرز عمل سے بیزار تھے، وہ ہندو سیاست کا شکار تھے۔ ایک جماعت انگریز پرست سمجھی جاتی تھی اور دوسری ہندو پرست۔ مسلمانوں کے مفاد کے لیے انگریزوں اور ہندوؤں سے اچھے والے یا کم از کم ایسے لوگ جو اسلامی مفاد کو دوسری مصلحتوں پر مقدم رکھیں، بہت کم تھے“

(نوائے وقت ۲۶ دسمبر ۱۹۵۹ء)

## قائد اعظم کی لٹکار

۱۹۳۴ء میں جب پنڈت جواہر لال نہرو نے یہ اعلان کیا کہ ہندوستان میں صرف دو فریق ہیں۔ انگریز اور کانگریس،

تو قائد اعظم نے انہیں بروقت لٹکارا کہ ہندوستان میں صرف دو فریق ہی نہیں۔ ایک تیسرا فریق بھی ہے یعنی مسلمان۔ تو اس شیر کی گرج سے کانگریس کے ایوان اقتدار میں ایک زلزلہ سا آگیا۔ ادھر مسلم لیگ نے قائد اعظم کو لیگ کا مستقل صدر منتخب کر کے اور نئی انتخابی پالیسی کا اعلان کر کے کانگریس کو چیلنج کیا۔ جس کا نتیجہ یہ نکلا کہ کانگریس نے اپنی ”توپوں“ کا رخ قائد اعظم کی طرف پھیر دیا اور بقول مسٹر خورشید حسن :-

”ایک طرف تو ہندوستان میں کانگریسی اور ان کے زر خرید ایجنٹ قائد اعظم

کو کافر، مغربی تہذیب کا ولد اور ’اسلام سے بے بہرہ اور انگریز کا پھو

کہہ کر ان سے مسلمانوں کو دور رکھنے کی ناکام کوشش کرتے رہے اور

عامۃ المسلمین کو بھڑکاتے رہے اور ساتھ ہی دوسرے بیرونی ممالک اور  
خاص کر انگلستان میں ان کے سفیر قائد اعظم کو رجعت پسند، فرقہ پرست  
لکیر کے فقیر، مذہبی جنونی اور نہ جانے کس کس فرضی رنگ میں پیش کر کے  
آزادی پسند انگریز قوم کی نظروں میں ان کی سیاسی پوزیشن کمزور کرتے  
رہے۔

(بحوالہ صدر)

مگر بمصداق ع۔

احساس تبلیغ

مرض بڑھتا گیا جوں جوں دوا کی

کلائنگرس اور اس کی معاون مسلم جماعتوں کی ہر تخریبی کوشش تعمیر ملت کا باعث بنتی گئی  
مسلمان جو ہندو سامراج اور انگریز سامراج کے درمیان گہروں کی طرح پس رہے  
تھے۔ جہد نابق کے لیے ایک نقطہ پر جمع ہو گئے اور مسلم لیگ نے قائد اعظم کی زیرِ لیڈ  
ان کی حفاظت و مدافعت کے لیے مورچہ لگا دیا۔ اگرچہ اس وقت تک عام طور پر  
یہ خیال تھا کہ :-

”نہیں بنے گا پاکستان“

مگر تھانہ بھون کا مردِ دورِ بین اپنی چشمِ فراست سے صاف دیکھ رہا تھا کہ :-

”بن کے رہے گا پاکستان“

اس لیے اس دورِ اندیش اور خیر اندیش کو اب یہ فکر و انگیر ہو رہی تھی کہ ہندوستان میں  
جو اسلامی سلطنت قائم ہو، اس کا نظام کتاب و سنت کے مطابق ہو اور یہ بھی ممکن تھا  
کہ امیر سلطنت اور ارکانِ سلطنت خود کتاب و سنت کے پیرو ہوں۔ اس لیے  
حضرت مولانا اشرف علی تھانوی نے اربابِ مسلم لیگ کو تبلیغ کرنے کا فیصلہ فرمایا۔

## بشارتِ اشرف

جس کی تفصیل تھانہ مجوں کے رئیس اعظم دربارِ اشرف کے  
میر خاتقاہ امدادیہ کے ہتھم اور حضرت تھانوی کے

برادر زادہ حضرت مولانا شبیر علی صاحب تھانوی کی "رویداد تبلیغ" میں یوں درج ہے۔

واقعتاً مئی ۱۹۳۸ء کا ہے کہ ایک روز دوپہر کا کھانا کھا کر میں اپنے دفتر  
میں کام کر رہا تھا جو حضرت حکیم الامت کی سہوری کے سامنے تھا۔

حضرت حکیم الامت دوپہر کا کھانا نوش فرما کر قیلولہ کے لیے خاتقاہ میں

تشریف لائے۔ اپنی سہوری میں پہنچ کر مجھے آواز دی۔ میں فوراً

حاضر ہوا اور سامنے بیٹھ گیا۔ حضرت سر جھکائے ہوئے کچھ متفکر

تشریف فرما تھے۔ اس زمانہ تک پاکستان کا مشہور ریڈیو لیوشن لاہور

پاس نہیں ہوا تھا۔ مگر کانگریس اور ہندوؤں کی ذہنیت بہت کچھ

بے نقاب ہو چکی تھی اور عوام و خواص کی زبان پر یہ آگیا تھا کہ ہندو

کے ساتھ مسلمان کا نباہ ناممکن ہے۔ اس لیے مسلمانوں کے لیے علیحدہ

سلطنت قائم کرنا ضروری ہے۔ غرض حضرت نے دو تین منٹ کے

بعد سراٹھایا اور جوار شاد فرمایا، اس کے الفاظ آج تک میرے کانوں

میں گونج رہے ہیں اور بجز اللہ حافظہ میں محفوظ ہیں۔ آپ نے فرمایا:-

"میاں شبیر علی! ہوا کا رخ بتا رہا ہے کہ لیگ والے کامیاب ہوجاویں

گے اور بھائی جو سلطنت ملے گی، وہ ان ہی لوگوں کو ملے گی جن کو آج

سب فاسق فاجر کہتے ہیں۔ مولویوں کو تو بلٹے سے رہی لہذا ہم کو یہ

کوشش کرنا چاہیے کہ یہی لوگ ویندار بن جاویں اور بھائی آج کل کے



حالات ایسے ہیں کہ اگر سلطنت مولویوں کو مل بھی جاوے تو شاید مولوی چلا بھی نہ سکیں۔ یورپ والوں سے معاملات ساری دنیا سے جوڑ توڑ ہمارے بس کا کام نہیں اور سچ تو یہ ہے کہ سلطنت کرنا دنیا داروں ہی کا کام ہے۔ مولویوں کو یہ کرسیاں اور تخت زیب بھی نہیں دیتا۔ اگر تمہاری کوشش سے یہ لوگ دیندار اور دیانتدار بن گئے اور پھر سلطنت ان ہی کے ہاتھ میں رہی تو چشم ماروشن دلِ ماشاؤ کہ ہم خود سلطنت کے طالب ہی نہیں۔ ہم کو تو صرف یہ مقصود ہے کہ جو سلطنت قائم ہو وہ دیندار اور دیانتدار لوگوں کے ہاتھ میں ہو اور بس! تاکہ اللہ کے دین کا بول بالا ہو۔

میں نے یہ ارشاد سن کر عرض کیا کہ پھر تبلیغ نیچے کے طبقہ یعنی عوام سے شروع ہو یا اوپر کے طبقہ یعنی خواص سے؟ اس پر ارشاد فرمایا کہ:-  
 ”اوپر کے طبقہ سے۔ کیونکہ وقت کم ہے۔ خواص کی تعداد کم ہے اور الناس علی دین ملوکہم۔ اگر خواص دیندار اور دیانتدار بن گئے تو انشاء اللہ عوام کی بھی اصلاح ہو جائے گی“ (رویداد ص ۲)

۴ جون ۱۹۳۸ء کو بمبئی میں مسلم لیگ کی مجلس عاملہ کا اجلاس ہو رہا تھا۔ ارباب لیگ کو تبلیغ کرنے کی غرض سے حضرت تھانوی

ترتیب وفد

نے اس اجلاس کے زمانہ میں ایک تبلیغی وفد بھیجنے کا فیصلہ فرمایا۔ آپ نے حضرت مولانا شبیر احمد صاحب عثمانی کو اس وفد کا امیر مقرر فرمایا اور مولانا شبیر علی صاحب تھانوی اور مولانا عبدالکریم صاحب گم تھلوی اور سہارنپور کے ایک تیسرے صاحب کو اس

دفد کے ارکان کے طور پر انتخاب فرمایا۔ وفد کے اخراجات کے لیے آپ نے مبلغ تین سو روپیہ اپنی جیب خاص سے مولانا شبیر علی صاحب کے حوالے کیے اور انہیں فرمایا کہ

”مولانا شبیر احمد ریل کے جس درجہ (سیکنڈ یا فرسٹ) میں سفر کرنا

چاہیں۔ اُن کے لیے اسی درجہ کا ٹکٹ لیا جائے اور تم لوگ تھوڑا یا انٹر

میں سفر کرنا۔ اگر بمبئی میں خرچ کی اور ضرورت ہو تو حکیم سعید صاحب

گنگوہی (معروف حکیم اجمیری) سے لے لینا اور بمبئی ہی سے بذریعہ خط

اس قرض کی رقم کی مجھے اطلاع دے دینا تاکہ میں اُن کو روانہ کر دوں

واپس آ کر تباؤ گے تو ہوائی ٹکی میں دیر ہو جائے گی۔“ (رویداد ص ۲)

آپ نے وفد کی روانگی کی اطلاع مولانا شوکت علی

مرحوم کو بھیج دی اور احتیاطاً مندرجہ ذیل

**مولانا شوکت علی کو اطلاع**

خط جناب محمد اسماعیل خان صاحب پیر سٹرا ایم، ایل، اے و صدر مسلم لیگ پارلیمنٹری بورڈ

پنی کو بھی لکھ دیا۔

”مکرم و محترم جناب نواب محمد اسماعیل خان صاحب صدر مسلم لیگ صوبہ یو، پی

اسلام علیکم ورحمۃ اللہ وبرکاتہ“

گرامی نامہ ہم دست جناب وصل صاحب بگرامی موصول ہوا۔ پڑھ کر

بہت مسرت ہوئی۔ الحمد للہ! آئندہ جناب نے بھی شرکت علماء کی اہمیت

کو محسوس فرمایا۔ حسب مشورہ سامی آج ایک خط مولانا شوکت علی

صاحب کی خدمت میں اس وفد کے قیام وغیرہ کے انتظام کی بابت

لکھ دیا گیا ہے۔ اور یہ بھی لکھ دیا ہے کہ کھانے کا انتظام یہ حضرات

خود کریں گے۔ قصہ یہ ہے کہ انشاء اللہ مکیم جون کو یہاں سے روانہ ہو کر  
 یہ حضرات ۳۱ جون کی صبح کو ایکسپریس سے بمبئی پہنچیں گے۔ امید ہے جناب  
 والا اس وفد کی شرکت کے لیے مسٹر محمد علی صاحب جناح اور دیگر اراکین  
 مسلم لیگ سے اس درمیان میں تمام معاملات ضرور طے فرمائیں گے۔  
 والسلام۔ اشرف علی تھانہ بھون۔“

**وفد کو ہدایات** | مسلم لیگ کے زوج رواں مسٹر محمد علی جناح سے گفتگو کرنے کے متعلق  
 حضرت تھانوی نے مولانا شبیر علی صاحب کو حسب ذیل ہدایات

دی ہیں :-

جناح صاحب سے جو باتیں کرنی ہیں وہ میں نے مولانا شبیر احمد کو خط میں  
 لکھ دی ہیں۔ وہ امیرالوفد بھی ہیں اور گفتگو کا سلیقہ بھی ان کو بہت بہتر  
 آتا ہے۔ لیکن اگر کسی سے گفتگو کا تم کو اتفاق ہو جائے تو گفتگو میں اس کا  
 لحاظ رکھنا کہ گفتگو نرم لہجہ میں ہو۔ اختلافی مسائل درمیان میں بالکل نہ  
 آویں۔ اگر مخاطب اختلافی مسائل درمیان میں لانا چاہے تو بہ لطائف  
 الجیل اس سے گریز کرنا اور دوسری گفتگو شروع کر دینا۔ اگر مخاطب کے  
 کسی عمل کے متعلق کچھ تنقید کرنا ہو تو لہجہ تنقیدی نہ ہو بلکہ ہمدردانہ  
 اور تبلیغی ہو۔ الفاظ بھی نرم ہوں اور کلمہ والناس علی قدر  
 عقولہم کو مد نظر رکھتے ہوئے جواب ایسا دینا جس کو مخاطب آسانی  
 سے سمجھ سکے۔ جس کی میں ایک مثال دیتا ہوں کہ میں فتح پور مسوہ سے الہ آباد  
 جا رہا تھا۔ ریل میں کچھ علی گڑھ کے تعلیم یافتہ نوجوان ہم سفر ہو گئے۔ مجھے

وہ پہچانتے نہ تھے۔ مگر صورت سے مولوی سمجھ کر پوچھنے لگے کہ مولانا تشریح  
 نے کتاب لانا کیوں منع کیا ہے۔ حالانکہ اس میں تو بہت سی صفات اچھی ہیں  
 یہ زمانہ وہ تھا جب قومی ہمدردی کا علی گڑھ میں بہت زور تھا۔ میں  
 اگر ان کے سامنے شرعی مسائل بیان کرتا اور اللہ ورسول کے احکام  
 بیان کرتا تو بحث کا دروازہ کھل جاتا اور وہ مقصد کہ ان کے دل میں  
 کتے کے پالنے کی برائی بیٹھ جائے، حاصل نہ ہوتا۔ اس لیے میں نے ان  
 سے کہا کہ کتے ہیں ساری صفات مسلم، مگر ایک عیب ایسا ہے کہ سب صفات  
 پر پانی پھیر دیتا ہے۔ انہوں نے کہا کہ مولانا وہ عیب کیا ہے، تو میں نے  
 کہا کہ اس میں قومی ہمدردی نہیں۔ اپنی قوم کے کسی فرد کو دیکھتا ہے تو فوراً  
 لڑنے مرنے کو تیار ہو جاتا ہے۔ اس پر وہ سب نوجوان بہت خوش ہوئے  
 اور کہنے لگے کہ واقعی یہ جنس پاس رکھنے کے قابل نہیں ہے، ورنہ ہم  
 میں بھی یہ اثر آوے گا۔ تو یہاں اس کا لحاظ رہے کہ مقصد ہاتھ سے نہ  
 جانے پائے۔ لیکن مخاطب کے فہم کا بھی ضرور لحاظ رہے "دروید اوصیٰ"

یہ ہدایات لے کر مولانا شبیر علی صاحب کیم جون کو وید  
**علامہ شبیر احمد کا عذر** کے ارادہ سے روانہ ہوئے۔ دوسرے ارکان وفد کو ہمراہ  
 لے کر مولانا شبیر احمد صاحب عثمانی کی خدمت میں پہنچے۔ حضرت تھانوی کا والا نامہ پیش  
 کیا۔ اتفاق سے مولانا موصوف کی والدہ ماجدہ سخت علیل تھیں جس کے پیش نظر انہوں  
 نے عذر فرمایا۔ مولانا شبیر علی صاحب نے بہت اصرار کیا، مگر مولانا عثمانی والدہ کو  
 اس حالت میں اکیلا چھوڑنے پر رضامند نہ ہوئے۔ جس پر ارکان وفد واپس تھانہ بھون

آگے اور تمام واقعہ حضرت کی خدمت میں عرض کر دیا جس سے حضرت کو بہت گرانی ہوئی اور یہ فرمایا کہ "بہتر ہے الخیر فی ما وقع" خاموش ہو گئے اور مندرجہ ذیل خط نواب محمد اسماعیل خان صاحب کو لکھ دیا۔

"مکرم و محترم جناب محمد اسماعیل خان صاحب زاو فضلکم!

السلام علیکم ورحمۃ اللہ وبرکاتہ!

## اطلاع التواء

جناب کو اس سے قبل اطلاع دی گئی تھی کہ مسلم لیگ کی مجلس عاملہ میں ہم جون کو علماء کا وفد شریک ہوگا اور جناب نے اس کے لیے مسرت کا اظہار فرماتے ہوئے چہرہ ذمہ واری قبول فرمائی تھی۔ مگر اتفاق سے مولانا شبیر احمد صاحب عثمانی دیوبندی کی والدہ صاحبہ کی علالت سے خطرناک صورت اختیار کر لی۔ اس لیے مولانا موصوف کی روانگی بھی مشکوک ہو گئی۔ جس کی جناب کو اطلاع دینا ضروری ہے۔ وقت پر تار سے مکرر اطلاع دی جاوے گی کہ وفد روانہ ہوا یا نہیں۔ والسلام۔

احقر اشرف علی عفی عنہ!

مکرر آنکہ :-

چونکہ وفد کی روانگی قطعی طور سے ملتوی نہیں کی گئی بلکہ احتمال ہے کہ وفد پر روانہ ہو جائے، اس لیے احتیاطاً آپ جملہ انتظامات درست فرمائیں۔  
دریغ نہ فرمائیں۔"

مگر حضرت کو فوری طور پر کوئی ایسا موزوں آدمی نہ مل سکا جو مسٹر جناح سے حضرت کی حسب تشدد گفتگو کر سکتا۔ کیونکہ حضرت تھانوی جانتے تھے کہ مسٹر جناح بقول علامہ سید

سلیمان غازی :-

”بڑے قانون دان، بڑے مناظر اور اجتماعیات کے بڑے نبض شناس تھے اور

اپنے پیروں پر بلا کا اثر رکھتے تھے۔ ان کی بڑی خصوصیت اپنی بات پر جم کر دوسروں سے اپنی بات منوانے کی قوت تھی۔“ (زیادہ فتگان ص ۲۲۲)

اس لیے ان سے گفتگو کرنے کے لیے بھی ایک صاحب اثر و تاثیر، موقع شناس اور معاملہ فہم کی ضرورت تھی۔ جس کے بروقت دستیاب نہ ہونے کی وجہ سے وفد روانہ نہ ہو سکا۔

اس موقع کے ضائع ہوجانے کے بعد دسمبر ۱۹۳۸ء میں مسلم لیگ کا سالانہ اجلاس پٹنہ میں ہونا قرار پایا۔ جہاں سب ارباب و ارکان

### تبلغی وفد دوسرا بلیغی وفد

لیگ کا اجتماع تھا۔ اس لیے حضرت تھانوی نے اس تاریخی اجتماع سے فائدہ اٹھانے کے

لیے ایک اور تبلغی وفد مرتب فرمایا، جو مولانا شبیر علی صاحب تھانوی، مولانا ظفر احمد صاحب

عثمانی، مولانا عبدالبجار صاحب ابوہری، مولانا عبدالغنی صاحب پھولپوری اور مولانا

معظم حسین صاحب امرہوی پر مشتمل تھا۔ آپ نے مولانا مرتضیٰ حسن صاحب چاندپوری

کو رئیس وفد مقرر فرمایا اور بغرض اخراجات مبلغ دو سو روپیہ اپنی جیب خاص سے

مولانا شبیر علی صاحب کے حوالے کیے اور انہیں ہدایت کی کہ وہ سب پٹنہ میں مولانا

عبدالرحمن صاحب وکیل کے ہاں قیام کریں، جو حضرت کے جانثار خادم تھے۔ اس وفد کی

آمد کی اطلاع مولانا عبدالرحمن صاحب کو بھی پٹنہ بھیج دی۔ تاکہ وہ اس کے قیام کا

انتظام کر چھوڑیں۔

۲۲ دسمبر ۱۹۳۸ء کو مولانا شبیر علی صاحب، مولانا ظفر احمد صاحب

اور مولانا عبدالبجار صاحب تھانہ بھون سے روانہ ہوئے۔ مراد آباد

میں امرہہ سے آکر مولانا معظم حسین صاحب اور آگے مولانا عبدالغنی صاحب بھی

### روانگی وفد

لگئے۔ اعلیٰ مولانا شبیر علی صاحب نے مراد آباد سے ہی مولانا عبدالرحمن صاحب کو حسب ہدایت حضرت تھانوی تار بھی دے دیا کہ ہم فلاں گاڑی سے آرہے ہیں اگلے روز صبح ۶ بجے یہ وفد ٹپنہ پہنچا۔ اسٹیشن پر مولانا عبدالرحمن صاحب مع دیگر حضرات بغرض استقبال موجود تھے اور رئیس الوند مولانا مرتضیٰ حسن صاحب پہلے ان کے مکان پر پہنچ چکے تھے۔ لیگ کا اجلاس اسی روز سے شروع ہوتا تھا۔ مولانا شبیر علی صاحب اپنی "رویداد" میں لکھتے ہیں کہ :-

ہمارے بعض ساتھیوں نے اجلاس میں شریک ہونا چاہا، مگر میں نے عرض کیا کہ ہم اس وقت آزاد نہیں ہیں، بلکہ حضرت کے

## اہتمام ملاقات

فرستادہ ہیں۔ جب تک جناح صاحب سے گفتگو نہ ہو چکے اور ہم یہ نہ دیکھ لیں کہ وہ کیا جواب دیتے ہیں ہم جلسہ میں شرکت نہیں کر سکتے۔ میں ابھی نوابزادہ بیات علی خان صاحب کے پاس جاتا ہوں اور ان کی معرفت جناح صاحب سے وقت گفتگو مقرر کیے لیتا ہوں۔ چنانچہ میں اسی وقت نوابزادہ صاحب کے پاس گیا اور انہوں نے فوراً جاکر جناح صاحب کو اطلاع کی۔ جناح صاحب نے اسی روز شام کے پانچ بجے کا وقت گفتگو دیا۔ لہذا میں نے واپس آکر مولانا مرتضیٰ حسن صاحب کو اطلاع دی۔ حضرت نے اپنے تالیف شدہ دو رسالے طبع کر کے ہمارے ساتھ کر دیئے تھے کہ ممبران لیگ کو خصوصیت سے اور جو بچیں وہ عوام میں تقسیم کر دینا۔ ان میں سے ایک رسالہ میں حضرت کا مسلم لیگ کے نام تاریخی پیام تھا جس کی روشنی میں جناح صاحب سے گفتگو کرنا تھی۔ اس لیے میں نے وہ دونوں رسالے مولانا مرتضیٰ حسن صاحب کے حوالے کیے اور عرض کیا کہ چونکہ گفتگو آپ کو ہی کرنی ہے۔ لہذا ان رسالوں کو ملاحظہ فرمائیں تاکہ گفتگو میں آسانی رہے۔ اس پر مولانا نے گفتگو

سے عذر فرمایا اور فرمایا کہ بھائی ان سے گفتگو تم ہی کرنا۔ میں نے عرض کیا کہ آؤں تو آپ حضرت کی طرف سے امیرالوفد ہیں، پھر ہمارے سب کے بزرگ ہیں اور میرے تو اتار بھی ہیں۔ لہذا آپ کے سامنے ہمارا کسی کا بھی گفتگو کرنا اور خاص کر میرا، خلاف قاعدہ ہے اور دوسرے گستاخی بھی ہے۔ مگر مولانا عذر فرماتے رہے۔ بڑی خوشامد کے بعد بارہ بجے وہ گفتگو کے لیے ماضی ہوئے۔ اور میں دونوں سالے ان کی خدمت میں پیش کر کے بے فکر ہو گیا۔

شام کو ساڑھے چار بجے گھر سے روانہ ہوئے۔ ٹھیک پانچ بجے ہم نے جناح صاحب کو اپنی آمد کی اطلاع کرائی۔ انہوں نے فوراً بلا لیا۔ جناح صاحب کے کمرہ میں پہنچنے کے لیے کچھ سیڑھیاں چڑھ کر جانا پڑتا تھا جب سے مجھے نمونہ ہوا تھا چلنے سے یا سیڑھی پر چڑھنے سے اب تک بھی میرا سانس پھول جاتا تھا۔ جس سے فوراً گفتگو کرنا بھی مشکل ہوتا۔ جب نصف سیڑھیاں طے کر لیں اور میرا سانس کافی پھول رہا تھا تو اس وقت مولانا مری تھکی صاحب نے میرا ہاتھ پکڑ کر فرمایا کہ بھئی! تو گفتگو کر یا نہ کر، میں تو گفتگو نہ کروں گا۔ اب ادھر تو یہ جلدی کہ جناح صاحب ہمارے منتظر بیٹھے ہیں اور ادھر میرے اوپر یہ کم گرا۔ میں نے ہر چند عرض کیا کہ حضرت میری حالت تو دیکھئے۔ میں گفتگو کے قابل کہاں ہوں۔ پھر نہ گفتگو کا اسلوب سوچا نہ کچھ۔ آخر میں کیسے گفتگو کر سکتا ہوں۔ لیکن مولانا نے نہ مانا۔ آخر طوعاً و کرہاً میں نے عرض کیا کہ بہت اچھا یوں ہی سہی۔

چنانچہ ہم سب اوپر پہنچے۔ جناح صاحب

کڑھڑے ہو گئے۔ سب سے مصافحہ فرمایا۔ عبدالعزیز صاحب بیڑ پٹینہ نے، جن کے جناح صاحب یہاں تھے ہمارا سب کا تعارف کرایا۔ سب بیٹھ گئے اور گفتگو متروک ہو گئی جو میں



نے حضرت کی ہدایات کے مطابق کی۔ یہ گفتگو قریباً ایک گھنٹہ جاری رہی۔ جناح صاحب نے نہ یہ کہ جوابات تسلی بخش عنایت فرمائے، بلکہ ان کے جوابات ایسے تھے کہ ہم سب اور خصوصیت سے میں تو بہت متاثر ہوا۔ کیونکہ اگر دوران گفتگو میں ان کے کسی دینی عمل کی کوتاہی کے متعلق عرض کیا گیا، تو بغیر کسی تاویل یا حجت کے انہوں نے اپنی کوتاہی کو تسلیم کیا اور آئندہ اس عمل کی اصلاح کا وعدہ کیا اور ہم سے کہا کہ آپ بھی دعا کریں کہ میں اپنی اصلاح کرو سکوں۔ میرا عقیدہ یہ ہے کہ ہم سب تو جناح صاحب کو کیا متاثر کر سکتے تھے اور میری تو خصوصیت سے کوئی حیثیت ہی نہ تھی۔ نہ دینی نہ دنیوی۔ یہ صرف حضرت کا وہ روحانی فیض کام کہ رہا تھا، جو حضرت کی توجہ سے پہنچ رہا تھا اور جناح صاحب بھی حضرت کے فرستادہ وفد سے متاثر تھے۔ ورنہ سب جانتے ہیں کہ جناح صاحب کسی بڑے سے بڑے کا اثر بھی قبول کرنے والے نہ تھے۔

**تبلیغ نماز** | اس ایک گھنٹہ کی گفتگو میں بہت سے مذہبی امور زیر بحث آئے جن میں سے ایک امر خاص طور پر قابل ذکر ہے جس نے قائد اعظم کے حالات و خیالات میں انقلاب پیدا کیا۔ مولانا شبیر علی صاحب تھانوی اپنی اس اولین ملاقات کی تفصیل پر روشنی ڈالتے ہوئے لکھتے ہیں :-

”بدوران گفتگو میں نے جناح صاحب سے یہ سوال کیا کہ آپ ہزاروں روپیہ خرچ کر کے پڈال وغیرہ بنواتے ہیں اور لوگ گلے پھاڑ پھاڑ کر نعرہ کبیر بلند کرتے ہیں۔ اس میں کیا نفع ہے؟ جناح صاحب نے فرمایا کہ اس سے غیر اقوام پر رعب پڑتا ہے۔ میں نے کہا کہ میں ایک اور تدبیر بتا دوں، جس سے رعب نہ یا وہ ہوگا۔ فرمایا کہ وہ کیا؟ میں نے کہا کہ جب دوران جلسہ میں نماز کا وقت آجائے تو اس سوا ڈیڑھ لاکھ کے مجمع

کو لے کر باجماعت نماز ادا کریں۔ پھر آپ خود دیکھیں گے کہ کتنا رعب پڑتا ہے۔ اس پر جناح صاحب نے فوراً فرمایا کہ آپ فرماتے تو صحیح ہیں مگر میں اس وقت اس پر عمل کرنے سے معذور ہوں۔ میں نے کہا کہ آپ کو کیا عذر ہے، تو فرمایا کہ آپ باجماعت نماز پڑھنے کو کہتے ہیں، تو امام کس کو بناؤں۔ ممکن ہے کہ میرا خیال صحیح ہو کہ اگر میں امامت کروں سب لوگ نہیں تو بہت بڑی اکثریت میرے پیچھے نماز پڑھ لے۔ مگر میں امامت کے قابل نہیں۔ مجھ میں اس کی اہلیت نہیں۔ اس لیے کسی دوسرے کو امام بنانا پڑے گا۔ اگر امام دیوبندی ہوگا تو بریلوی اس کے پیچھے نماز نہ پڑھیں گے۔ اگر بریلوی ہوگا تو دیوبندی نہ پڑھیں گے اور الگ جماعتوں سے بجائے رعب پڑنے کے غیر اقوام کو مسلمانوں کا اختلاف نمایاں ہوگا۔ اب تو اپنی اپنی مسجدوں میں پڑھتے ہیں اور یہاں آکر کئی جماعتیں ہوئیں تو یہ زیادہ نمایاں ہوگا۔ اس لیے میں اس وقت تو معذور ہوں، آگے چل کر دیکھا جائیگا۔ میں نے کہا کہ اس پر تو بحث طویل ہو جائے گی کہ یہ عذر صحیح ہے یا نہیں۔ اس کے متعلق تو پھر کسی ملاقات میں عرض کروں گا۔ اب دوسری بات عرض کرتا ہوں کہ خود آپ پر تو نماز فرض ہے، آپ کیوں نہیں پڑھتے؛ آپ جلسوں میں اپنا یہ معمول رکھیں کہ جب نماز کا وقت آوے، مصلیٰ بچھا کر آپ نیت باندھ لیں اور کوئی پڑھے نہ پڑھے۔ یہاں تک تو میں نے جناح صاحب کی گفتگو نقل کی ہے۔ الفاظ میرے ہیں بات ان کی ہے۔ آگے مندرجہ بالا سوال کا جو جواب جناح صاحب نے دیا۔ اس کے الفاظ آج تک میرے کانوں میں گونج رہے ہیں۔ جن کو سن کر مجھے تو پسینہ آ گیا تھا۔ کہ ایک بے عمل مگر اتنا بڑا آدمی یوں مجمع کے سامنے اقرارِ خطا کرے بڑی بات ہے۔ ہم جیسوں سے اس قسم کا سوال ہوتا تو شاید تاویل ہی کرتے۔ مگر اللہ تعالیٰ انہیں مغفرت

کرے (آمین) کہ وہ کرسی پر تکیہ لگائے بیٹھے تھے۔ میری بات سن کر وہ آگے کوچھک گئے اور نہایت ندامت کے لہجہ میں یہ الفاظ فرمائے :-

”میں گنہگار ہوں، خطا وار ہوں۔ آپ کو حق ہے کہ مجھے کہیں۔ میرا فرض

ہے کہ اس کو سنوں۔ میں آپ سے وعدہ کرتا ہوں کہ آئندہ نماز پڑھا کر دوں گا۔“

چونکہ امن کمرہ میں ہمارے (ارکانِ وفد کے) علاوہ بارہ تیرہ اور حضرات بھی موجود تھے۔ جن میں سے مولوی منفعیت علی صاحب وکیل سہارنپوری، مولوی عبدالرحمن صاحب وکیل پٹنہ، مسٹر عبدالعزیز صاحب بیرسٹر پٹنہ کو جانا تھا۔ باقی حضرات سے میں واقف نہ تھا۔ ان سب کے سامنے ان الفاظ سے بغیر کسی تاویل کے اظہارِ ندامت اور اقرارِ اصلاح نے مجھے بہت متاثر کیا۔ اس تاویل سے فوراً سنبھل کر میں نے کہا کہ دیکھئے! یہ وعدہ جناح صاحب کا ہے، کسی چلتے پھرتے آدمی کا نہیں۔ اس وعدہ کو پورا فرمایا جاوے۔

اں پر مرحوم سیدھے ہو کر تن گئے اور بار بار سینہ پر ہاتھ مار کر فرمایا کہ :-

”جناح کا وعدہ! جناح کا وعدہ! میں اس کو پورا کرنے کی کوشش کروں گا

آپ میرے لیے دعا کریں۔“ (مشاہدات و واردات ص ۱۱۴ تا ۱۱۸)

تبلیغ کے فریضہ سے فارغ ہونے کے بعد دوسرے روز اس **دعائے درویش** وفد نے مسلم لیگ کے سالانہ اجلاس میں دربارِ اشرافیہ کے نمائندے

کی حیثیت سے شرکت کی۔ اس میں حضرت تھانویؒ کا تاریخی بیان پڑھا گیا اور اس کی مطبوعہ کاپیاں عوام و خواص میں تقسیم کی گئیں۔ جس کے ذریعہ ارباب و ارکانِ مسلم لیگ کو نماز روزہ، تمام دینی شعائر اور وضعِ اسلامی کی پابندی کی تلقین کی گئی۔ اس سے اگلے روز یہ وفد واپس ہوا اور اپنی پہلی کامیابی کی رپورٹ دربارِ اشرافیہ میں پیش کی۔

حضرت تھانوی نے جب سب ملکوں کے اہل بیت کوئی برسے سادہ سادگی کا شکر اور  
 قریب سے سنا تو انکی مدوح کے بعد ہر شخص ہی مشر جناح کے لیے دعا فرمائی۔

**قائد اعظم سے وفد کی دوسری ملاقات** | اسی کے بعد حضرت تھانوی نے  
 قائد اعظم کے قول کو دہرا کر لکھ کر

تشریح سے مطلع شروع کر دیا۔ اب ان میں جیسے بھی کوئی بات خلاف شریعت دیکھتے  
 اس کی اصلاح نہیے قائد اعظم کے پاس فوراً وقریباً منتظر بیٹھتے۔ دسمبر ۱۹۳۸ء کے  
 بعد قائد اعظم نے جو تقریریں ان سے مذہب اور سیاست کے متعلق ان کا نظریہ واضح  
 ہو گیا کہ وہ اہل مشرب کی طرح مذہب اور سیاست کو ایک دوسرے سے الگ سمجھتے  
 ہیں اور الگ رکھنا چاہتے ہیں۔ اس پر حضرت تھانوی نے مولانا شبیر علی صاحب  
 کو بلایا اور فرمایا کہ :-

”جناح صاحب کی تقریروں میں یہ دیکھا گیا ہے کہ مذہب اور سیاست  
 کو الگ الگ سمجھتے ہیں۔ اس کی بابت ان کو سمجھانا ہے۔“ (رویداد تبلیغ ص ۱۱)  
 چنانچہ مولانا شبیر علی صاحب فوراً تیار ہو گئے۔ ان کی درخواست پر حضرت نے مولانا  
 ظفر احمد صاحب عثمانی اور مولانا مفتی محمد شفیع صاحب دیوبندی مفتی اعظم پاکستان  
 کو ان کے ساتھ کر دیا۔ تین حضرات کا یہ وفد ۱۲ فروری ۱۹۳۹ء کو وہلی پہنچا۔ مولانا  
 شبیر علی صاحب نے قائد اعظم سے ٹیلیفون پر اپنا تعارف کرایا کہ :-  
 ”ہم وہی ہیں جو پتہ میں نیاز حاصل کر چکے ہیں۔ اب بھی ہم کو وقت  
 دیا جائے۔“

قائد اعظم نے انہیں شام کے سات بجے کا وقت دیا اور یہ سب حضرات ٹھیک وقت

مقررہ پران کی خدمت میں پہنچ گئے اور اپنی آمد کے مقصد سے انہیں آگاہ کیا :-  
**مذہب و سیاست پر بحث** | چنانچہ مذہب و سیاست پر انہام و تفہیم  
 کا سلسلہ جاری ہو گیا۔ مولانا طہر احمد صاحب

عثمانی کا بیان ہے کہ :-

وفد نے قائد اعظم سے کہا کہ مسلمان تحریک میں اس وقت تک کامیاب  
 نہیں ہو سکتے جب تک کہ اس تحریک کو شریعت کے مطابق نہ چلائیں  
 اس تحریک کے چلانے والے خود کو احکام اسلام کا نمونہ نہ بنائیں۔  
 اور ان کے پیرو شعائر اسلام کی پابندی نہ کریں۔ کیونکہ جب یہ سب  
 خود کو احکام دین کا پابند بنالیں گے، تو اس کی برکت سے نصرت و کامیابی  
 خود بخود ان کے قدم چومے گی اور انشاء اللہ بہت جلد کامیابی نصیب  
 ہوگی۔

وفد نے مزید کہا کہ مسلمانوں کی سیاست کبھی مذہب سے الگ نہیں  
 ہوئی۔ مسلمانوں کے بڑے بڑے قائد مسجودین کے امام بھی تھے اور میدان  
 کے جو نیل بھی۔ خلفائے راشدین حضرت خالد بن ولیدؓ حضرت ابو عبیدہ بن  
 جراحؓ حضرت عمرو بن عاصؓ وغیرہ سب مذہب و سیاست کے جامع  
 تھے۔

قائد اعظم نے فرمایا کہ میرا تو خیال یہ ہے کہ مذہب کو سیاست سے الگ  
 رکھنا چاہیے۔ وفد نے کہا کہ پھر اس طرح کامیابی کی توقع نہیں۔

فرضیکہ اس موضوع پر پورے اڑھائی گھنٹے گفتگو ہوتی رہی اور بالآخر یہ خانقاہ نشین علماء

دنیا کے اس بہت بڑے اور کامیاب سیاستدان کی سیاست کو مذہب کی حدود کے اندر لانے میں کامیاب ہو گئے اور قائد اعظم نے وفد کی معروضات کو تسلیم کرتے ہوئے اسے اپنے اس تاریخی فیصلہ سے آگاہ فرمایا کہ :-

”دنیا کے کسی مذہب میں سیاست مذہب سے الگ ہو یا نہ ہو، میری سمجھ میں اب خوب آ گیا ہے کہ اسلام میں سیاست مذہب سے الگ نہیں بلکہ مذہب کے تابع ہے۔“ (روئید اوصح)

**تبلیغی ملاقاتوں کا سلسلہ** | اسی طرح دربار اشرافیہ کے مبلغین اور قائد اعظم کے درمیان ملاقاتوں کا سلسلہ جاری ہو گیا۔

بھی کسی دینی معاملہ میں حضرت تھانوی قائد اعظم کی رہنمائی ضروری سمجھتے، فوراً ان کی خدمت میں اپنا سفیر بھیجتے۔ وہلی کی دوسری ملاقات میں مولانا شبیر علی صاحب اپنے ساتھ پھر مولانا مفتی محمد شفیع صاحب دیوبندی کو ہمراہ لے گئے۔ مگر تیسری ملاقات کے وقت مفتی صاحب کو بھی کوئی عذر پیش آ گیا جس پر حضرت رحمۃ اللہ علیہ نے مولانا شبیر علی صاحب سے فرمایا کہ :-

”تم ہر مرتبہ کسی نہ کسی کو ساتھ لے جانے کی کیوں کوشش کرتے ہو، میں نے عرض کیا کہ معاملہ تبلیغ احکام کا ہے۔ مجھے اپنے اوپر اطمینان نہیں۔ میں سنا جیتوں سے کہہ دیتا ہوں کہ گفتگو تو میں ہی کروں گا۔ اگر دوران گفتگو میں میری زبان سے کوئی غلط بات نکلے تو بلا لحاظ اس کے کہ میری کچھ تک جناح صاحب کے سامنے ہوگی، مجھے فوراً متنبہ فرماویں۔ اس لیے وہ حضرات تو بالکل خاموش تشریف رکھتے ہیں، مگر مجھے اطمینان رہتا

ہے کہ اگر مجھ سے کوئی غلطی ہو گئی تو ساتھی متنبہ فرما دیں گے۔ اس پر حضرت نے فرمایا کہ اجی نہیں! اس کی فکر مت کرو۔ ہر مرتبہ ساتھی کی تلاش میں وقت ہوتی ہے۔ اللہ کا نام لے کر جاؤ اللہ دو گار ہے۔ (روپڑا و ص)

چنانچہ اس کے بعد ہمیشہ دربارِ اشرافیہ کی طرف سے مولانا شبیر علی صاحب

**سفیرِ اشرف**

ہی اکیلے بطور سفیر تبلیغ قائدِ اعظم کی خدمت میں حاضر ہوتے رہے۔ مولانا

کے لیے قائدِ اعظم نے ملاقات کا وقت اور مقام مستقل طور پر مقرر کر رکھا تھا۔ مولانا جب بھی وہلی جاتے اور ملاقات کے لیے ٹیلیفون کرتے، خواہ اس وقت کتنے ہی کیوں نہ بچے ہوں انہیں شام کے سات بجے کا ہی وقت بغرض ملاقات دیا جاتا۔ پٹنہ کی ملاقات کے بعد مولانا موصوف نے قائدِ اعظم کے ساتھ جس قدر ملاقاتیں کیں، سب کی سب اسی وقت ہوئیں اور کوئی ملاقات ارٹھائی گھنٹہ سے کم اور تین گھنٹہ سے زائد عرصہ تک نہیں رہی۔ مولانا بھی ماشاء اللہ اصولوں کے بادشاہ کے سفیر تھے اور بذاتہ بھی بڑے با اصول! اس لئے وہ ٹھیک سات بجے ہی اپنے مخصوص کمرہ ملاقات میں قدم رکھتے، جو قائدِ اعظم کی کوٹھی کے برآمدہ کے سرے پر واقع تھا۔ دوسرے ملاقاتیوں سے تو قائدِ اعظم ڈرائینگ روم میں گفتگو فرمایا کرتے تھے۔ مگر سفیرِ اشرافیہ کے لیے ایک خاص انبیاز و اعزاز کے لیے یہ آراستہ کمرہ مخصوص تھا جس میں اور کسی کو شرفِ ملاقات نہ بخشا جاتا تھا۔ اگر اتفاق سے مولانا چند منٹ پہلے پہنچ جاتے، تو اتنا عرصہ کوٹھی کے باہر ہی ٹہل کر گزار لیتے کوٹھی کے اندر وقت مقررہ سے پہلے قدم نہ رکھتے اور قائدِ اعظم جو ان کی انتظار میں تیار بیٹھے ہوتے مولانا کے کمرہ میں داخل ہوتے ہی فوراً بعد پہنچ جاتے۔

**اعترافِ قائدِ اعظم** | حضرت تھانوی نے مولانا شبیر علی صاحب کو کبھی بیاسیت

پر گفتگو کرنے کی اجازت نہیں دی تھی۔ کیونکہ سیاسیات کے تو وہ خود ناہر تھے۔ ان میں جو کمی تھی، وہ صرف تدبیر کی تھی۔ جسے پیدا کرنے کے لیے تبلیغ کا یہ سلسلہ جاری کیا گیا تھا اس لیے مولانا تھے قائدِ اعظم سے جن قدر ملاقاتیں کیں، سب میں مذہبی امور ہی زیر بحث لائے اور سیاسیات پر کبھی گفتگو نہ فرمائی۔ چنانچہ مولانا شبیر علی صاحب اپنی روئیدادیں لکھتے ہیں کہ :-

”ایک مرتبہ میں حسب ارشاد حضرت والا حاضر ہوا۔ وہی شام کے سات بجے تھے ابھی جانبین سے مزاج پُرسا ہی ہو رہی تھی کہ موٹر کی باہر سے آواز آئی اور ملازم نے آکر اطلاع دی کہ ڈاکٹر ضیاء الدین صاحب تشریف لائے ہیں۔ میں تو یہ سمجھا کہ آج کی مجلس ختم ہوئی۔ اب کوئی اور وقت لے لوں گا۔ مگر جناب صاحب نے پیشانی پر زبل سا ڈال کر ملازم سے کہا کہ ڈاکٹر صاحب کو بٹھا دو اور میری طرف منوجہ ہو کر فرمایا کہ جی فرمائیے! میں نے جو کچھ عرض کرنا تھا، شروع کر دیا اور جناب صاحب نے اس پر بحث شروع فرمادی۔ یہ محض حضرت کی توجہ کا اثر تھا کہ مجھ جیسا بے بصاعت آدمی ان کی بحث کا تسلی بخش اور ان کے فہم کے مطابق جواب عرض کر سکتا تھا۔ یہ بحث بھی ان ہی الفاظ پر ختم ہوئی کہ :-

”ہاں میری غلطی تھی۔ اب میری سمجھ میں آ گیا۔“

رات کے دس بجے یہ مجلس ختم ہوئی میں اجازت لے کر کھڑا ہوا اور میں نے عرض کیا کہ آپ کا وقت تو ہمیشہ لیتا رہتا ہوں۔ مگر آج میری وجہ سے ڈاکٹر صاحب کو انتظار کی بہت تکلیف ہوئی۔ اس پر قائدِ اعظم نے فرمایا کہ :-

”نہ نہ! آپ اس کا ہرگز خیال نہ کریں۔ ڈاکٹر صاحب سے ہر وقت



بات ہوتی رہتی ہے۔ اور اس وقت بھی وہ جس کام کے لیے آئے ہیں، مجھے معلوم ہے۔ مگر آپ تو کبھی تشریف لاتے ہیں اور حضرت تھانوی کی باتیں مجھے سمجھاتے ہیں۔ علما میرے پاس بہت آئے مگر سب مجھ سے موجودہ سیاست میں بات کرتے ہیں جس سے وہ حضرات ناواقف ہیں اور میں مذہب سے ناواقف ہوں۔ حضرت تھانوی نے آپ کو ایک مرتبہ بھی کسی سیاسی امر میں گفتگو کے لیے نہیں بھیجا۔ مجھے آپ کے ذریعہ خاص مذہبی معلومات حاصل ہوتی ہیں جو اور جگہ نصیب نہیں ہوتیں۔ اگر آپ کو کچھ اور کہنا ہو تو بیٹھ جائیے۔ مجھے کوئی جلدی نہیں ہے۔ میں بڑے شوق سے سنوں گا۔“

میں نے عرض کیا کہ آج تو مجھے جو کچھ عرض کرنا تھا عرض کر چکا۔ آپ کے اس دینی شوق میں اللہ تعالیٰ ترقی دے۔ اب پھر جب حضرت کا حکم ہو گا حاضر ہوں گا۔ فرمایا کہ اچھا یہ آپ کی مرضی اور میں چلا آیا۔“

(رویداد ۹۸)

مولانا موصوف اور قائد اعظم کی گفتگو نہایت بے تکلفانہ ماحول میں ہوتی اور کبھی موقع پیدا ہوتا تو ایک دوسرے سے مزاح

عظیم

طیفت کا تبادلہ بھی کر لیتے۔ جیسا کہ مولانا کی اس تحریر سے ظاہر ہے کہ :-

”ایک روز دوران گفتگو میں میں نے عرض کیا کہ جناح صاحب! ہم انگریزی سیاست سے ناواقف ہیں۔ اس لیے ہم آپ کی تقلید کرتے ہیں۔ آپ انگریز کے تھپڑ مارنے کو کہتے ہیں، ہم تھپڑ مارتے ہیں۔ آپ گھونٹہ مارنے کو کہتے ہیں ہم گھونٹہ مار دیتے ہیں۔ غرض معاملہ میں ہم آپ کی تقلید کرتے ہیں اور جتنے ہم سیاست سے ناواقف ہیں، شاید اس کچھ زیادہ یا اتنے ہی آپ مذہب سے ناواقف ہیں۔ تو جس طرح ہم آپ کی تقلید کرتے

ہیں، مذہبی معاملات میں آپ کو بھی ہماری تقلید کرنا چاہیے۔ اس پر فرمایا کہ اس وقت دنیا میں کتنے لیڈر ہیں۔ میں نے عرض کیا کہ جنے برسات میں مینڈک، قائد اعظم بہت ہنسے اور فرمایا کہ یہ صحیح ہے۔ پھر فرمایا کہ کیا آپ ہر لیڈر کا کہا مانتے ہیں؟ میں نے کہا نہیں! ایسی تقلید میں اعتماد شرط ہے۔ فرمایا :-

”بس! اگر آپ کا مطلب یہ ہے کہ میں بے چون و چرا آپ کا کہا مانوں تو میں تیار ہوں۔ آج تک تو میں آپ سے سمجھنے کے لیے بحث بھی کیا کرتا تھا، لیکن آج کے بعد میں خاموش بیٹھ کر سنوں گا اور مذہبی معاملات میں جو ہدایات آپ دیں گے، ان کو تسلیم کروں گا۔ کیونکہ مجھے حضرت تھانوی پر پورا پورا اعتماد ہے کہ مذہبی معاملات میں ان کا پایہ بہت بلند ہے اور ان کی رائے درست ہوتی ہے۔“

میں نے عرض کیا کہ بجز اکم اللہ! میرا مقصد بھی حضرت ہی کی رائے ماننے سے ہے۔ لیکن آپ بحث ضرور کر لیا کریں کہ اس طرح بات سمجھ میں آنے کے بعد بحث ہو جاتی ہے۔ مگر یہ ممکن ہے کہ میری کوتاہی تقریر سے کسی وقت کوئی بات آپ کی سمجھ میں نہ آئے اور اس وقت میں یہ عرض کروں کہ اگرچہ میں آپ کو سمجھا نہیں سکا، لیکن مسئلہ یہی ہے۔ تو آپ کو تسلیم کرنا ہوگا۔ یہ سن کر فرمایا کہ ”ضرور ایسا ہی ہوگا۔“ (رویداد ص ۹۰)

قائد اعظم کی خدمت میں تبلیغی و فوجدی بھینچنے کے علاوہ وقتاً فوقتاً حضرت تھانوی انہیں تبلیغی خطوط بھی

قائد اعظم سے مکاتبت

لکھتے رہے۔ چنانچہ ”اعلام نافع“ میں درج ہے کہ :-

”میں خود اس (مسلم لیگ) کی اصلاح کا برابر سلسلہ جاری رکھتا ہوں چنانچہ

عام رسائل بھی اور خاص ذمہ داروں کے نام خطوط بھی بھیجے جاتے ہیں۔ لیکن  
لیگ کے اجلاس پٹنہ میں اپنے عزیزوں اور دوستوں کا ایک مختصر وفد اسی  
کام کے لیے بھیجا۔ پھر ۱۲ فروری ۱۹۳۹ء کو چند عزیزوں کو اسی کام کے  
لیے دہلی روانہ کیا۔ غرض جتنا مجھ سے ہو سکتا ہے۔ لیگ کے ذمہ دار حضرات  
کو برابر دین کی تبلیغ کر رہا ہوں۔ اگر میرے ساتھ سب مسلمان خصوصاً علماء  
بھی مل کر ان پر زور دیتے اور ان کو نماز، روزہ، وضع اسلامی اور تمام دینی  
شعائر کی پابندی پر مجبور کرتے، تو اب تک مسلم لیگ حقیقی معنوں میں مسلم لیگ  
ہو جاتی۔ (افادات اشرافیہ در مسائل سیاسی ص ۸۶)

علاوہ ازیں "افادات اشرافیہ در مسائل سیاسی" ص ۹۶ پر حضرت تھانوی کا ایک ملفوظ نقل کیا گیا  
ہے۔ آپ نے فرمایا کہ:-

"جس زمانہ میں کانگریس مسلم لیگ سے مفاہمت کی گفتگو کر رہی تھی۔ میں نے  
ایک خط مسلم لیگ کے صدر مسٹر محمد علی جناح کو اس مضمون کا لکھا تھا کہ مفاہمت  
میں چونکہ مسلمانوں کے امور دینیہ کی حفاظت نہایت اہم اور بہت ضروری  
ہے۔ اس لیے شریعت میں آپ اپنی رائے کا بالکل دخل نہ دیں۔ بلکہ علمائے  
محققین سے پوچھ کر عمل فرمادیں۔ تو انہوں نے نہایت شرافت اور تہذیب سے  
جواب لکھا اور اطمینان دلا یا کہ اسی ہدایت کے مطابق عمل کیا جائے گا۔"

قائد اعظم چونکہ فطرت سلیم کے مالک تھے اور حضرت تھانوی کی تبلیغ سے بہت زیادہ متاثر تھے۔  
اس لیے وہ حضرت کی ہدایات کو بڑی مسرت کے ساتھ قبول فرماتے تھے۔ چنانچہ ایک مرتبہ  
مولانا ظفر احمد صاحب عثمانی کی موجودگی میں قائد اعظم کا ایک گرامی نامہ انگریزی میں آیا۔

اس میں درج تھا کہ :-

”آپ کا والا نامہ ملا۔ بڑی مسرت ہوئی۔ اس کا شکریہ ادا کرتا ہوں۔ میں آپ کی ہدایات پر عمل کرنے کی کوشش کروں گا۔ آئندہ بھی آپ مجھے ہدایت فرماتے رہیں۔“

حضرت تھانوی کے خطوط تو اردو میں ہوتے تھے، مگر خواجہ عزیز الحسن صاحب مجذوب ان کا انگریزی ترجمہ کر کے اصل خط کے ساتھ منسلک کر دیتے تھے، تاکہ انہیں سمجھنے میں آسانی ہو اور اس تمام خط و کتابت کا ریکارڈ مولانا شبیر علی صاحب تھانوی محفوظ رکھتے تھے۔

۱۹۲۴ء میں جب کہ راقم حضرت تھانوی کی یادگار میں رسالہ ”پیغام اسلام“ شائع کرنا چاہا

تھا۔ راقم نے مولانا شبیر علی صاحب سے اس تاریخی خط و کتابت کا بغرض اشاعت مطالبہ کیا۔ تو انہوں نے لکھا کہ یہ خط و کتابت جانبداری کی اجازت کے بغیر شائع نہیں کی جاسکتی حضرتؒ تو موجود نہیں، مگر قائد اعظم کی اجازت لینا ضروری ہے۔ ان سے اجازت لینے کے بعد ہی اس کی اشاعت کی اجازت دی جاسکتی ہے۔ چنانچہ انہیں ۲۵ اپریل ۱۹۲۴ء کو کو بذریعہ چٹھی نمبر ۱۰۵ قائد اعظم سے اجازت حاصل کرنے کے لیے لکھا گیا تو انہوں نے جواباً لکھا کہ :-

”مخدومی! السلام علیکم!

میرا قصد وسط مئی میں دہلی جا کر قائد اعظم سے ملنے کا ہے۔ انشاء اللہ خطوط کی نسبت اسی وقت ان سے دریافت کر لوں گا۔ اگر ممکن ہو تو ایک خط بطور یاد دہانی ایسے

وقت روانہ فرمادیں کہ مجھے ۱۲ یا ۱۳ مئی کو مل جائے تاکہ یاد تازہ ہو جائے۔

والسلام  
احقر شبیر علی از تھانہ بھون !

بعد ازاں کچھ ایسے حالات پیدا ہوئے کہ ان کو یاد دہانی نہ کرائی جاسکی۔ پاکستان بن گیا۔ قائد اعظم فرانس بریں کو سدھار گئے۔ مولانا شبیر علی صاحب بھی ہجرت کر کے پاکستان تشریف لے آئے۔ اس وقت دوبارہ انہیں اس خط و کتابت کی اشاعت کی طرف توجہ دلائی گئی۔ کیونکہ اب کسی کی اجازت کی ضرورت نہ تھی۔ مگر بد قسمتی سے وہ یہ خط و کتابت ہندوستان میں ہی چھوڑ آئے تھے۔ جس کے منگانے کے لیے ایک ترکیب نکالی گئی اور مولانا شبیر علی صاحب نے تھانہ بھون لکھ دیا اور احتیاطاً یہ مشورہ دیا کہ :-

میں نے آج تھانہ بھون خط لکھ دیا ہے۔ اگر وہ خطوط محفوظ ہوئے تو آجاویں گے۔ حضرت کی وفات کے بعد

قائد اعظم کی قائل

بہشتی سے پانچ حضرات بطور تعزیت تھانہ بھون آئے تھے۔ انہوں نے ذکر کیا تھا کہ ہم لوگ کچھ تبلیغ کے سلسلہ میں قائد اعظم صاحب کے پاس گئے تھے۔ دوران گفتگو میں قائد اعظم نے بڑے جوش سے فرمایا کہ اس قریب زمانہ میں ہندوستان میں سب بڑا عالم کون گزرا ہے؟ یہ پانچوں حضرات کہنے لگے کہ ہمارے ذہن میں حضرت تھے، مگر ہم نے سوچا کہ نہ معلوم ان کے ذہن میں کون ہے۔ اس لیے ہم نے قائد اعظم سے ہی دریافت کیا کہ آپ ہی بتائیے؟ اس پر قائد اعظم اٹھ کر دوسرے کمرہ میں گئے اور ایک قائل لا کر کھول کر دکھلایا کہ آپ لوگ پہچانتے ہیں کہ یہ تحریر کس کی ہے؟ ہم سب نے حضرت کی تحریر پہچان کر کہا کہ یہ تحریر ہے یہ حضرات مجلس دعوت الحق بھٹائی کے ممبر تھے۔ جو حضرت کی تحریک پر ارباب مسلم لیگ کو خصوصاً اور عام مسلمانوں کو عموماً تبلیغ کرنے کی غرض سے بنائی گئی تھی۔

تو حضرت تھانوی کی ہے۔ اس پر قائد اعظم نے بڑے جوش سے کہا کہ ہاں! اور یہی شخص اس زمانہ کا سب سے بڑا عالم گوزرا ہے اور بہت سے کلمات حضرت کی تعریف میں کہے۔ اس قصہ کو نقل کرنے سے میرا یہ مطلب ہے کہ شاید وہ فائل فاطمہ جناح کے پاس ہو۔ اگر کوئی سیل ہو، تو ان سے بھی تحقیق کر لی جاوے۔ تھانہ بھون سے خطوط آگئے، تو میں پیش کر دوں گا۔ (مکتوب گرامی مورخہ ۹ نومبر ۱۹۵۴ء)

چنانچہ اس سلسلہ میں محترمہ فاطمہ جناح کو ۲۲ نومبر ۱۹۵۴ء اور دوبارہ بطور یاد دہانی ۲۳ فروری ۱۹۵۵ء کو دو انگریزی ٹائپ شدہ چٹھیاں بذریعہ رجسٹری بوالہسی رسید لکھی گئیں۔ جن کی خود فاطمہ جناح کی قلمی رسید وصولی موجود ہے۔ مگر انہوں نے ان کا جواب تک نہ دیا۔ حالانکہ ان کے برادر مکرم قائد اعظم بقول حضرت تھانوی خطوط کا جواب بہت جلد دیتے تھے۔

ادھر تھانہ بھون سے بھی خطوط کے بارہ میں تو جواب آیا، اس کے متعلق مورانا شبیر علی صاحب نے یوں مطلع فرمایا کہ :-

”قائد اعظم کے خطوط کی بابت ہندوستان سے نایوس کن جواب آیا ہے جس کی تفصیل معلوم کر کے میری طرح آپ کو بھی صدمہ ہوگا۔ اس لیے صرف یہی اطلاع کافی ہے۔“

تصدیق صدیق | بانگیت ضلع میرٹھ کے رئیس اعظم نواب جمشید علی خان صاحب بڑے صاحب علم و ذوق بزرگ ہیں۔ اپنے علاقہ میں اپنے

اخلاص و ایثار کی وجہ سے اتنے ہر و عزیز کہ متواتر تین برس یو پی لیجسلیٹو اسمبلی کے ممبر رہے حضرت تھانوی کے مربیان خاص ہیں سے ہیں۔ حضرت تھانوی کو نواب صاحب

سے کتنی محبت تھی۔ اس کا اندازہ صرف ایک واقعہ سے لگایا جاسکتا ہے کہ نواب صاحب جب پہلی مرتبہ دربارِ اشرافیہ میں حاضر ہوئے تو انہوں نے اپنی تسلی کیلئے حضرت پرہیت سے سوالات کیے جن کے جوابات نے نواب صاحب کو حضرت کے حلقہٴ مریدین میں شمولیت پر مجبور کر دیا۔ وہ سوالات چونکہ بہت اہم نوعیت کے تھے، اس لیے جناب وصال بلگرامی کے جوابات قلمبند کرتے گئے۔ تو آپ نے اس مجموعہ ملفوظات کا نام غایت شفقت سے نواب صاحب کے نام کی رعایت سے ”بزمِ جمشید“ رکھا جو یہ مجموعہ کئی بار چھپ چکا ہے۔

نواب صاحب موصوف کے صدق و اخلاص سے قائدِ اعظم بڑے متاثر تھے۔ وہ انہیں ”یارِ غار“ تصور کرتے تھے اور عموماً موسمِ سرما میں اپنی ہمیشہ محترمہ فاطمہ جناح کے ہمراہ آرام کرنے کے لیے نواب صاحب کے ہاں باغیت تشریف لے جایا کرتے تھے اور ہفتوں وہاں رہتے تھے۔ وہاں اکثر حضرت تھانوی کا ذکر ہوتا رہتا تھا۔ نواب صاحب انہیں حضرت کے ملفوظات وغیرہ بھی سنایا کرتے تھے، جن میں قائدِ اعظم بڑی دلچسپی لیتے تھے اور حضرت کے متعلق ان کے دل میں غائبانہ محبت و عظمت پیدا ہو گئی تھی۔

مولانا شبیر علی صاحب بطور سفیر دربارِ اشرافیہ قائدِ اعظم کو جو تبلیغ کرتے رہے۔ اس کے متعلق نواب صاحب اپنے مکتوب مورخہ ۲۴ اپریل ۱۹۵۵ء میں لکھتے ہیں کہ :-

**جامِ جمشید** یہ بالکل حقیقت ہے کہ قائدِ اعظم کی تمام ترویجی تربیت حضرت تھانوی کا فیضان تھا اور ان کا اسلامی شعور حضرت والا کی بدولت تھا۔ مولوی شبیر علی صاحب تھانوی نے قائدِ اعظم کو حضرت والا کے قریب تر لانے میں بڑا کام کیا۔

ایک مرتبہ قائدِ اعظم کے ایما سے نواب اسماعیل خان صاحب میرے ساتھ حضرت

لہ دہلی کے مشہور رئیس نواب مصطفیٰ خان صاحب شیفتہ کے پوتے ایئر سیرٹیم ایل، اے صدر مسلم لیگ پارلیمنٹری بورڈ یو، پی۔

تھا زویٰ کی خدمت میں حاضر ہوئے اور چند اہم سیاسی مسائل پر گفتگو کی۔ حضرت رحمۃ اللہ علیہ نے بڑی شفقت سے تمام گفتگو سماعت فرمائی اور ہر سوال کا ایسا مکمل جواب مرحمت فرمایا کہ نواب اسماعیل خاں صاحب انگشت بندان تھے۔ کہنے لگے کہ مجھے علم نہیں تھا کہ یہ پوریا نشین نہایت خاموش زندگی بسر کرنے کے باوجود سیاسیات میں ایسی بصیرت رکھتے ہیں اور ہر مسئلہ پر کس قدر عبور ہے۔ یہ ملاقات نواب اسماعیل خان صاحب کی خواہش پر حضرت والا سے میں نے ہی طے کرائی تھی۔ نواب صاحب آج تک بطور اظہار تشکر فرمایا کرتے ہیں کہ تیری بدولت مجھے یہ سعادت نصیب ہوئی۔

قائد اعظم باغپت کے دوران قیام میں حضرت والا کا بہت خلوص اور ادب سے تذکرہ فرمایا کرتے تھے۔ یہاں تک کہ قائد اعظم کو تھانہ بھون حاضر ہونے کا انتہائی شوق تھا لیکن افسوس کہ چند در چند وجوہات کی بنا پر ان کی یہ تمنا پوری نہ ہو سکی۔

قائد اعظم پر آخر زمانہ میں جو مذہبی رنگ غالب ہوا اور جس کو ہم سب نے دیکھا وہ حضرت رحمۃ اللہ علیہ کی ہی جوتیوں کا صدقہ تھا۔

میرے ایک ملازم جن کا نام حاجی بندو ہے، مجھے بہت عزیز ہیں۔ دو تین پشتوں سے ان کا میرے خاندان سے تعلق ہے۔ حضرت کے بھی بہت محبوب مرید ہیں۔ میاں بندو ان خوش نصیبوں میں سے ہیں، جن کو آخری لمحات تک حضرت والا کی خدمت کا موقع نصیب ہوا۔ حضرت پیرانی صاحبہ مدظلہا نے مجھے لکھا تھا کہ اگر ممکن ہو، تو حاجی بندو کو بیماری کے زمانہ میں حضرت والا کی خدمت کے لیے تھانہ بھون بھیج دیا جائے۔

ایک خط میاں بندو کے پاس محفوظ تھا، جس کی نقل اور حاشیہ پر حضرت والا نے جو جواب تحریر فرمایا ہے، اس کی نقل روانہ کرتا ہوں۔ یہ خط اس موضوع سے بہت



متعلق ہے، جو زیرِ تحریر ہے۔ نیاز مند جمشید!

**مقام حاجی بندو** نواب صاحب موصوف کے خادمِ خاص حاجی بندو صاحب اُن خوش نصیب خدام میں سے ہیں، جو ایک طرف تو اپنے آقا کو بہت عزیز ہیں اور دوسری طرف اپنے آقا کے شیخ حضرت تھانوی کو بہت محبوب ہیں۔ گویا کہ وہ نواب صاحب کے خادمِ خاص ہی نہیں، اُن کے پر بھائی بھی ہیں۔ جن کا ذکر خیر مورخِ اسلام علامہ سید سلیمان ندوی اپنی کتاب "یادِ رفتگان" میں ان حضرت بھرے الفاظ میں کرتے ہیں کہ حضرت تھانوی کے آخری ایام میں :-

"خدمت اور خاص کر رات کے وقت نوبت بہ نوبت جاگ کو خدمت کی سعادت خدامِ خاص کی قسمت میں آئی۔ جن میں پہلا درجہ خواجہ (عزیز الحسن) صاحب کا ہے ان کے علاوہ مولانا جلیل احمد صاحب، بندو میاں ملازم نواب صاحب باغپت اور مولوی شبلی صاحب جو پوری نے اس خدمتِ خاص کی سعادت آخر تک پائی۔ بعد کو مولانا ظفر احمد صاحب بھی ڈھاکہ سے آ کر اس میں شامل ہو گئے۔"

(یادِ رفتگان ص ۲۹)

**قائدِ عظیم اور حاجی بندو** یہ حاجی بندو صاحب ۲۰ اپریل ۱۹۲۳ء کو قائدِ عظیم کے متعلق حسبِ ذیل خط حضرت تھانوی کی خدمت میں لکھتے

ہیں :-

"از جانب بندو باغپتی !

حضور اقدس مدظلہ العالی

السلام علیکم رحمۃ اللہ وبرکاتہ !

غلامِ حضور والا کی خیریت چاہتا ہے۔ بڑی پیرانی صاحبہ اور چھوٹی پیرانی صاحبہ

کی بھی خیریت چاہتا ہے۔ جناب قائد اعظم محمد علی جناح معہ اپنی ہمیشہ کے باغیت نواب صاحب کے مہمان کی حیثیت سے تشریف لائے تھے۔ چار روز قیام رہا۔ چلتے وقت مجھے بلایا اور کہا کہ خدانے مجھے بہت دے رکھا ہے۔ میں تمہارے بال بچوں کو کچھ دینا چاہتا ہوں۔ میں نے عرض کیا کہ آپ فقط محمد علی جناح ہوتے، تو میں لے لیتا۔ مگر آپ تو ہمارے قائد اعظم ہیں، اس لیے معافی چاہتا ہوں۔ میرا دل تو یہ چاہتا تھا کہ اپنے قائد اعظم کو کچھ نذر پیش کر دوں، لیکن اتنی وسعت نہیں ہے۔

حضرت والا کے غلام کو یہ محسوس ہو رہا تھا کہ حضرت والا غلام کے پاس ہیں۔ میرے دل سے جو آواز نکل رہی تھی۔ غلام کو یقین ہے کہ حضرت والا ہی بول رہے تھے۔ دونوں بہن بھائی ادب سے نیچے نظر کیے ہوئے میری بات سن رہے تھے۔ یہ حضرت والا کا ہی ادب تھا۔ میں نے کہا کہ انشاء اللہ تعالیٰ میں حضرت والا سے آپ کی تعریف کروں گا۔ کہنے لگے، مولانا تھانوی سے، میں نے کہا، جی ہاں! فرمانے لگے کہ تمہارے اندر مسلمانوں کا دروہ ہے۔ چار دن جو تم نے ہماری خدمت کی، اس سے اندازہ ہو گیا، اسی وقت نواب صاحب تشریف لے آئے۔ نواب صاحب سے بہت دیر تک مکہ میں باتیں کرتے رہے۔

موٹر میں سوار ہونے سے پہلے میرے پاس آئے۔ کہا، السلام علیکم اور مصافحہ کیا اور وہلی چلے گئے۔ نواب صاحب فرمانے لگے کہ جب قائد اعظم نے تمہاری تقریر کو مجھے دہرایا تو ہم تینوں یعنی قائد اعظم، فاطمہ جناح اور میں آنسوؤں سے رونے لگے۔ نواب صاحب نے کہا کہ چلتے وقت جناح صاحب مجھے یہ کہہ گئے کہ اسمبلی کے اجلاس کے بعد میری وائسرائے سے ملاقات ہوگی تو میں ان سے کہوں گا کہ مسلم لیگ کی جڑیں اب

ہیں پہنچ گئی ہیں۔

حضرت والائے اس ناچیز غلام کی تمام طمع کی جڑیں کھرچ کر صاف کر دی ہیں اور ایسا غمی کر دیا ہے کہ کسی کے آگے ہاتھ پھیلانے کو دل نہیں چاہتا بلکہ خیال تک بھی داتا۔ نواب صاحب نے میری بہت تعریف کی۔ یہ سب حضرت والا کی برکت غلام حضرت والا سے دعا چاہتا ہے۔ زیادہ حد ادب والسلام!

خادم بندوبان غلیتی، ۲۰ اپریل ۱۹۲۳ء

اس خط کے حاشیہ پر حضرت تھانوی کے قلم حقیقت رقم سے یہ جواب شکر یہ ہے:-  
 السلام علیکم! شاباش ع۔ این کار از تو آید و مرواں چنین کند۔ اللہ  
 تعالیٰ اس دولت میں اور ترقی دے۔ میں اس قدر مسرور ہوا کہ کوئی مضمون  
 بھی ذہن میں نہیں آتا۔

مذکورہ بالا خطوط سے نہ صرف حضرت تھانوی کی  
 تبلیغی مساعی پر مزید روشنی پڑتی ہے۔ بلکہ ان سے

**عظیم کا خراج حسین**

ظاہر ہے کہ قائد اعظم کے دل میں حضرت تھانوی کی کتنی عزت و عظمت تھی۔  
 یہ ہے کہ قائد اعظم کی نظر میں حضرت تھانوی کے بعد کوئی عالم جتنا ہی نہ تھا  
 کہ مولانا طفر احمد صاحب عثمانی اپنی رویداد میں لکھتے ہیں کہ:-

حضرت کی وفات کے بعد کا واقعہ ہے کہ بمبئی میں جمعیتہ علماء اسلام کی  
 کانفرنس ہوئی جس میں مولانا شبیر احمد صاحب عثمانی اور مولانا محمد طاہر  
 مرحوم وغیرہ شریک ہوئے۔ تو بمبئی کے چند تاجروں کو حضرت سے تعلق تھا  
 ہم سے ملے اور بیان کیا کہ قائد اعظم کی مجلس میں ایک دفعہ یہ گفتگو آئی کہ

کانگریس میں علماء زیادہ ہیں اور مسلم لیگ میں علماء کوئی نہیں۔ جس کی وجہ سے مسلمانوں کو مسلم لیگ سے زیادہ دلچسپی نہیں۔ یہ سن کر قائد اعظم نے جوش کے لہجے میں فرمایا کہ تم کن کو علماء سمجھتے ہو؟ انہوں نے مولانا حسین صاحب مدنی، مولانا مفتی کفایت اللہ صاحب اور مولانا ابوالکلام صاحب آزاد کا نام لیا۔ قائد اعظم نے فرمایا کہ مولانا حسین احمد عالم ہیں، مگر ان کی سیاست ایک ہی ہے کہ انگریزوں کے دشمن ہیں۔ اس دشمنی میں وہ مسلمانوں کے مفاد کی بھی رعایت نہیں کرتے۔ مولانا کفایت اللہ صاحب واقعی مفتی ہیں اور کچھ سیاست دان بھی لیکن ابوالکلام نہ عالم ہے، نہ سیاستدان ہے۔ مسلم لیگ کے ساتھ ایک بہت بڑا عالم ہے جس کا علم و تقدس و تقویٰ اگر ایک پلٹا میں رکھا جائے اور تمام علماء کا علم و تقدس و تقویٰ دوسرے پلٹے میں رکھا جائے، تو اس کا پلٹا بھاری ہوگا۔ وہ مولانا اشرف علی تھانوی ہیں جو چھوٹے سے قصبہ میں رہتے ہیں مسلم لیگ کو ان کی حمایت کافی ہے اور کوئی موافقت کرے یا نہ کرے ہمیں پرواہ نہیں۔“

## تاثراتِ سفیر اشرف

قائد اعظم سے بار بار ملاقات کرنے والے سفیر اشرف شبیر علی صاحب تھانوی ان کے متعلق اپنے مشاہدات

و روایات کی بنا پر لکھتے ہیں کہ :-

”بعض حضرات کو میں نے کہتے سنا ہے کہ جناح صاحب بہت ہندی تھے۔ مگر میں اپنے ذاتی تجربہ کی بنا پر بالکل وثوق سے کہتا ہوں کہ ضد

ورہٹ دھرمی آپ کے پڑوس میں بھی نہ رہتی تھی۔ وہ مشورے کرتے  
 ہتے تھے۔ بحث بھی خوب کرتے تھے اور جب کوئی بات سمجھ میں آ  
 باقی تھی، تو ہر مرتبہ وہ ان الفاظ میں اعتراف کرتے تھے کہ "میری غلطی  
 تھی، اب میری سمجھ میں آگیا، آپ صحیح کہتے ہیں۔" تو بھلا جو شخص مجھ  
 سے شخص کے سامنے غلطی کا اعتراف کر کے بات کو تسلیم کرے، اس کو  
 ضدی کیسے سمجھوں۔ ہاں بعد بحث و تحقیص کے جو بات طے کر لیتے تھے  
 ہر اس پر پختہ رہتے تھے واصل مل یقین نہ تھے۔ یہ نہ تھا کہ میں کیا تو  
 میرے ہمنوا ہو گئے اور دوسرا کیا تو اس کے ہمنوا بن گئے۔ (رویداد ص ۱)

**تبلیغ** قائد اعظم چونکہ ایک سیاسی لیڈر تھے اور ان کی ساری زندگی سیاسی  
 کشمکش میں گزری تھی۔ اس لیے ہر ایک کی نظر ان کے سیاسی کارناموں  
 و درہی۔ کسی نے ان کے دینی خیالات اور مذہبی عقائد پر روشنی نہیں ڈالی، جیسے  
 مذہب سے کوئی تعلق ہی نہ تھا۔ بلکہ جب بھی ان کے تدبیر کا کہیں تذکرہ کیا  
 بڑے بڑے ارباب علم و فہم حیرت و استعجاب کا اظہار کرنے لگے کہ قائد اعظم  
 سی؟ آپ کیسی باتیں کر رہے ہیں؟ حالانکہ حضرت تھانوی کے تبلیغی مشن نے ان  
 زندگی کی کایا ہی پلٹ دی تھی، مگر کسی نے اس کا تفحص و تتبع نہ کیا۔

**اور مومن** پیشتر اس کے کہ نتائج تبلیغ کی تفصیل پیش کی جائے، ضروری  
 معلوم ہوتا ہے کہ قرآن کی رو سے مومن کے مقام کی نشان  
 دی جائے۔ تاکہ واقعات کے آئینہ میں اور قرآن کی روشنی میں آپ کو قائد اعظم  
 مقام کا اندازہ ہو سکے۔ قرآن پاک میں مومن کی مختلف مقامات پر یہ تعریف آئی

ہے کہ :-

(۱) اِنَّمَا الْمُؤْمِنُونَ الَّذِينَ اٰمَنُوا بِاللّٰهِ  
وَرَسُوْلِهِ لَمْ يَدْ تَابُوْا وَجَاهِدُوْا  
بِاَمْوَالِهِمْ وَاَنْفُسِهِمْ فِيْ سَبِيْلِ  
اللّٰهِ اُوْلٰئِكَ هُمُ الصّٰدِقُوْنَ

وہ ایمان والے لوگ ہیں جو اللہ کے رسول پر ایمان لائے  
شک نہیں کیا اور اپنے مال اور  
سے اللہ کی راہ میں لڑے وہی

(الحجرات ۲)

(۲) اِنَّمَا الْمُؤْمِنُونَ الَّذِينَ اِذَا ذُكِرَ  
اللّٰهُ وَجِلَتْ قُلُوْبُهُمْ وَاِذَا قُلِّبَتْ  
عَلَيْهِمْ اٰيٰتُهُ زَادَتْهُمْ اِيْمَانًا  
ثُمَّ عَلٰى رَبِّهِمْ يَتَوَكَّلُوْنَ ط  
الَّذِيْنَ يَقِيْمُوْنَ الصَّلٰوةَ وَمِمَّا  
رَزَقْنَاهُمْ يُنْفِقُوْنَ ط اُوْلٰئِكَ  
هُمُ الْمُؤْمِنُوْنَ حَقًّا ط (انفال ۱۰)

وہی ایمان والے ہیں کہ جب اللہ یاد آتا ہے تو ان کے دل ڈر جائے  
جب اللہ کی آیتیں ان کو پڑھ کر  
جاتی ہیں تو ان کا ایمان زیادہ ہو جاتا ہے  
اور وہ لوگ اپنے رب پر توکل کرتے ہیں  
وہ لوگ نماز کی پابندی کرتے ہیں  
نے ان کو جو رزق دیا ہے اس سے  
خرچ کرتے ہیں۔ وہی سچے مومن

(الحجرات ۲)

اور انہی صادق اور سچے مومنوں کو حق تعالیٰ نے قرآن پاک میں ولی اور متقی قرار دیا  
اللہ پر ہیزگاروں کا دوست ہے  
سچی بات لے کر آیا اور جس نے اسے  
جانا، وہی لوگ پر ہیزگار ہیں

(المتقون زمر ۲۳)

اور انہی کو اعزاز و اکرام کی بشارت دی :-

تحقیق اللہ کے ہاں اس کی بڑی عزت ہے جو زیادہ پرہیزگار ہے۔

بے شک جو لوگ ایمان لائے اور اچھے کام کیے۔ اللہ تعالیٰ ان کے لیے لوگوں کے دلوں میں محبت پیدا کر دے گا۔

تم میں سے جو لوگ ایمان لائے اور اچھے کام کیے۔ اللہ تعالیٰ نے ان سے وعدہ کیا ہے کہ ان کو ضرور ملک میں حکومت دے گا۔ جیسے اس نے ان سے اگلے لوگوں کو حکومت دی تھی۔

یاد رکھو! جو لوگ اللہ کے دوست ہیں ان کو نہ ڈر ہے اور نہ وہ غمگین ہوں گے۔ بے شک پرہیزگار لوگ مراد کو نہیں چھین گے بالتحقیق پرہیزگاروں کے لیے اچھا ٹھکانا ہے۔

اب دیکھنا یہ ہے کہ حق تعالیٰ نے ایک مومن کی جو شناخت بیان فرمائی ہے اور

اس کے لیے جن انعامات و اعزازات کا وعدہ فرمایا ہے۔ آیا قائد اعظم ہیں بھی یہ خوبیاں وجود نہیں یا نہ؟ قائد اعظم کو ان انعامات و اعزازات سے نوازا گیا یا نہ؟ ان سوالات کا جواب آپ کو مندرجہ ذیل واقعات سے ملے گا۔

۱) اِنَّ اَكْرَمَكُمْ عِنْدَ اللّٰهِ اَتْقٰىكُمْ  
(الحجرات ۲۶)

۲) اِنَّ الَّذِيْنَ اٰمَنُوْا وَعَمِلُوا الصّٰلِحٰتِ  
يَجْعَلْ لَهُمُ الرَّحْمٰنُ وُدًّا  
(مریم ۶۱)

۳) وَعَدَ اللّٰهُ الَّذِيْنَ اٰمَنُوْا مِنْكُمْ  
وَعَمِلُوا الصّٰلِحٰتِ يَسْتَخْلِفُنَّهُمْ فِى  
الْاَرْضِ لِمَا اسْتَخْلَفَ الَّذِيْنَ مِنْ  
قَبْلِهِمْ  
(النور ۵۵)

۴) اَلَا اِنَّ اَوْلِيَاءَ اللّٰهِ لَخَوْفٌ عَلَيْهِمْ  
وَلَا هُمْ يَخْزَوْنَ  
(یونس ۲۵)

۵) اِنَّ لِلْمُتَّقِيْنَ مَفٰزًا  
(النبا ۳۱)

۶) اِنَّ لِلْمُتَّقِيْنَ حُسْنَ مَّآبٍ  
(ص ۳۳)

## پابندی نماز

ارکانِ اسلام میں ایمان بالغیب کے بعد سب سے بڑا رکن نماز

ہے، جو حضور نبی کریم صلی اللہ علیہ وسلم کے ارشاد مبارک کے

مطابق کفر و ایمان میں امتیاز پیدا کرتی ہے۔ جس کی اہمیت کا اندازہ ان امور سے لگایا جاسکتا ہے کہ :-

۱۔ اس کا قرآن میں ساڑھے سات سو مرتبہ ذکر آیا ہے

۲۔ جو بلا کسی عذر شرعی کے صحت و علالت، جلوت و خلوت، رزم و بزم اور سفر و حضر غرضیکہ کسی حالت میں بھی معاف نہیں۔

۳۔ امامِ عظیم کے نزدیک اس کے تارک کے لینے بدنی سزا اور عیس و دوام ہے تا وقتیکہ توبہ نہ کرے اور

۴۔ دیگر تین آئمہ کے نزدیک اس کا تارک واجب القتل ہے۔

اسی لیے فاروقِ عظیم نے عمانِ خلافت سنبھالتے ہی اپنے تمام گورنروں کو لکھا تھا کہ :-

ان اہم امرکم عندی الصلوٰۃ

فمن ضيعها فهدلما سواها

اصبح (موجا)

میرے نزدیک تمہارے سب کاموں سے

زیادہ اہم کام نماز کی اقامت و پابندی

ہے جس نے اسے ضائع کیا اس نے

دوسرے کاموں کو اور بھی زیادہ ضائع کیا۔

اور سفاکِ عظیم حجاج بن یوسف نے فتحِ کراچی کے مرزہ کے جواب میں محمد بن قاسم کو

لکھا تھا کہ :-

”بیچ وقتہ نماز پڑھنے میں سستی نہ ہو۔ تکبیر و قرأت، قیام و قعود، رکوع

و سجود میں خدا تعالیٰ کے روبرو تضرع و زاری کیا کرو۔ زبان پر ہر وقت



ذکر الہی جاری رکھو۔ کسی شخص کو شوکت و قوت خدا تعالیٰ کی مہربانی کے بغیر پیش نہیں ہو سکتی۔  
اگر تم خدا تعالیٰ کے فضل و کرم پر بھروسہ رکھو گے، تو یقیناً مظفر و منصور ہو گے۔“

(آئینہ حقیقت نمائندہ جلد اول)

چنانچہ مجدد الملت حکیم الامت حضرت تھانویؒ نے اپنے تبلیغی وفد کے ذریعہ قائد اعظم کی توجہ سب سے پہلے نماز کی طرف مبذول کرائی اور انہوں نے کمالِ امدامت نماز پڑھنے کے گناہ کا ایک بہت بڑے مجمع کے سامنے اقرار کرتے ہوئے نماز پڑھنے کا وعدہ فرمایا اور بعد ازاں تا دمِ آخر پابندی کے ساتھ نماز پڑھتے رہے۔

قائد اعظم گو خاندانی شیعہ تھے، مگر چونکہ ان کی دینی تربیت حکیم الامت حضرت تھانویؒ کے ذریعہ ہوئی تھی اس لیے

اتباع سنت

انہوں نے خود کو کتاب و سنت کا متبع بنایا اور شیعہ کہلانا پسند نہ کیا۔ چنانچہ جب کوٹہ میں انہیں شیعہ وفد بلا اور اس نے اپنا استحقاق ظاہر کرتے ہوئے یہ کہا کہ آپ ہمارے فرقہ میں سے ہیں، تو قائد اعظم نے پوری جرات سے فرمایا :-

“ NO I AM MUSLIM ”

وہ فرقہ وارانہ امتیاز کو قطعاً پسند نہ کرتے تھے۔ اس لیے انہوں نے اینگلو عربک کالج ہال دہلی میں مسلم خواتین و طالبات کو خطاب کرتے ہوئے کھلے لفظوں میں فرمایا تھا کہ :-  
اب مسلمانوں کی نجات اسی میں ہے کہ وہ متحد ہو جائیں۔ وہ شیعہ سنی اور وہابی کے امتیازات کو بالائے طاق رکھ دیں۔

نوائے وقت لاہور، نومبر ۱۹۲۶ء

اس پر وہ خود بھی عامل رہے اور ہمیشہ نماز اپنے آبائی طریق کی بجائے مسنون طریقہ سے

پڑھتے رہے اور جب کبھی باجماعت نماز پڑھنے کا اتفاق ہوا، تو سوا و اعظم کی مسجد میں ہی نماز پڑھی، جس کا اہل تشلیح کے ممتاز رہنما راجہ صاحب محمود آباد کو شکوہ کرنا پڑا۔ مولانا شبیر علی صاحب اپنی روئیدلو میں لکھتے ہیں کہ:-

”جناب مقبول حسین صاحب وصل بلگرامی غالباً اپریل یا مئی ۱۹۳۹ء میں لکھنؤ سے تھانہ بھون آئے کیونکہ اخیر عمر میں وہ مستقل طور پر خانقاہ اشرافیہ میں ہی رہتے تھے۔ انہوں نے حضرت (تھانوی) سے عرض کیا کہ جناح صاحب پر جناب کی تبلیغ کا بہت اثر ہوا ہے۔ میں راجہ صاحب محمود آباد کے یہاں بیٹھا تھا جو حال ہی میں دہلی سے آئے تھے۔ وہ کہہ رہے تھے کہ میں آپ کو ایک عجیب واقعہ سناؤں۔ وہ یہ کہ جناح صاحب باقاعدہ پنجگانہ نماز ادا کرتے ہیں اور نماز سنیوں کے طریق پر پڑھتے ہیں۔ گویا کہ یہ واقعہ حضرت کے فرستادوں کی فروری ۱۹۳۹ء کی ملاقات کے بعد کا ہے۔“

(ص ۱)

چنانچہ اخیر وقت ان کی تجہیز و تکفین اور نماز جنازہ بھی مسنون طریق پر ہوں

**خوف و خشیت** | عام طور پر دیکھا گیا ہے کہ جب انسان کسی بہت اونچے مقام پر پہنچ جاتا ہے، تو وہ عجب و تکبر کا شکار ہو جاتا ہے۔ وہ خدا کو بھول جاتا ہے اور اپنی سرفرازی و سر بلندی کو اپنی تداہیر اور زور بازو کا نتیجہ سمجھنے لگتا ہے۔ مگر ایک صاحب ایمان ایک تاثیر کے لیے بھی اپنے خالق و مالک کو نہیں بھول سکتا خواہ وہ دنیوی لحاظ سے کسی بڑے سے بڑے مقام پر کیوں نہ پہنچ جائے چنانچہ تبلیغی وفد نے جب قائد اعظم سے سوال کیا کہ:-

”آپ پر بھی تو نماز فرض ہے، آپ کیوں نہیں پڑھتے؟“  
 تو اس وقت وہ کرسی پر تکیہ لگائے بیٹھے تھے۔ فرض کے لفظ سے دنیا کی کسی طاقت سے  
 نہ ڈرنے والے قائدِ عظیم پر اپنے مالک و خالق کا اتنا رعب اور خوف طاری ہوا کہ وہ ہلکے  
 کوچھک گئے اور اپنی کوتاہی کی ہماری طرح کوئی تاویل کرنے کی بجائے ایک خاصے مجمع  
 کے سامنے نہایت ندامت کے لہجہ میں فرمایا کہ :-

”میں گنہگار ہوں، خطاوار ہوں، آپ کو حق ہے کہ مجھے کہیں، میرا فرض  
 ہے کہ اس کو سنوں۔ میں آپ سے وعدہ کرتا ہوں کہ آئندہ نماز پڑھا کروں گا۔  
 اور جب نماز شروع کی تو اُن پر بجالتِ نماز خشوع و خضوع کی کیفیت طاری رہنے لگی اور وہ  
 اکثر خلوت میں احکم الحاکمین کے دربار میں سر بسجود آہ و زاری کرتے دیکھے گئے مولانا شبلی  
 صاحب تھانوی اپنی رویداد میں لکھتے ہیں کہ :-

”میرے ایک معتبر دوست نے مجھ سے بیان کیا کہ ان سے مولانا حسرت موہانی  
 صاحب نے بیان کیا کہ میں ایک روز جناح صاحب کی کوٹھی پر صبح ہی صبح  
 ایک نہایت ضروری کام سے پہنچا اور ملازم سے میں نے اطلاع کرنے کو کہا  
 ملازم نے کہا کہ اس وقت ہم کو اندر جانے کی اجازت نہیں ہے۔ آپ تشریف  
 رکھیے۔ تھوڑی دیر میں جناح صاحب خود تشریف لے آویں گے۔ چونکہ  
 مجھے نہایت ضروری کام تھا اور میں اس کو جلد سے جلد جناح صاحب  
 سے کہنا چاہتا تھا۔ اس لیے مجھے ملازم پر غصہ آیا اور میں خود کمرہ میں  
 چلا گیا۔ ایک کمرے سے دوسرے کمرہ میں۔ پھر تیسرے کمرہ میں پہنچا۔ تو  
 برابر کے کمرے سے مجھے کسی کے بہت ہی ہلکے ہلکے رونے اور کچھ کہنے کی

آواز آئی۔ آواز چونکہ جناح صاحب کی تھی۔ اس لیے میں گھبرایا اور آہستہ سے پردہ اٹھایا تو کیا دیکھتا ہوں کہ جناح صاحب سجدہ میں پڑے ہیں اور بہت ہی بے قراری کے ساتھ کچھ دعا مانگ رہے ہیں۔ میں وبے پاؤں وہیں سے واپس آ گیا اور اب تو بھائی جب جاتا ہوں اور ملازم کہتا ہے کہ اندر ہیں، تو میں یہی سمجھتا ہوں کہ وہ سجدہ میں پڑے ہوئے دعا کر رہے ہیں۔ میرے تصور میں ہر وقت وہی تصویر اور وہی آواز رہتی ہے۔

جیسا کہ ابتدا میں ذکر کیا گیا ہے، قائد اعظم سیاست اور مذہب کو ایک دوسرے سے الگ رکھنے کے متمنی تھے مگر

جس روز حضرت تھانوی کے فرستادہ وفد نے قائد اعظم پر واضح کر دیا کہ ان کو ایک دوسرے سے الگ کر دینے سے برکت و کامیابی ممکن نہیں، تو انہوں نے مذہب کو سیاست پر فوقیت دینی شروع کر دی۔ ان کی تقاریر کا موضوع بدل گیا۔ ان میں اسلامیت کا رنگ غالب نظر آنے لگا اور انہوں نے برلا کہنا شروع کر دیا کہ :-

”اسلام صرف چند عقائد و عبادات کا نام نہیں، بلکہ اسلام سیاسیات، معاملات، معاشرت اور اخلاق کا مجموعہ ہے۔ ہمیں ان سب کو ساتھ لے کر چلنا ہوگا۔“

قائد اعظم کی تعلیم و تربیت چونکہ انگریزی ماحول میں ہوئی تھی، اس لیے وہ انگریزی لباس پہننے کے

عادی تھے۔ تبلیغی وفد نے انہیں وضع اسلامی اختیار کرنے کی ترغیب دی اور جب ان پر تشبہ فی الاسلام کی اہمیت اور تشبہ فی الکفار کی مضرت واضح ہو گئی تو انہوں نے ہر

وقت انگریزی لباس میں ملبوس رہنے کی عادت ترک کر دی اور اکثر و بیشتر اسلامی لباس میں منظر عام پر نظر آنے لگے۔ جس کے بعد جناح کیپ، شیروانی اور شلوار قومی لباس کی حیثیت اختیار کر گئی۔

**قرآن کا مطالعہ** حضرت تھانویؒ نے خطوط اور وفود کے ذریعہ جو تبلیغی سلسلہ قائم کر رکھا تھا اس سے قائد اعظم کے دل میں تعلیمات قرآن پر عبور حاصل کرنے کا شوق پیدا ہو گیا۔ انہوں نے قرآن کریم اور دیگر اسلامی لٹریچر کا بغور مطالعہ شروع کر دیا۔ جس سے ان کے خیالات میں تبدیلیج انقلاب آتا گیا۔ جب ان سے اگست ۱۹۲۱ء میں حیدرآباد وکن میں طلباء نے سوال کیا کہ مذہب اور مذہب ہی حکومت کے لوازم کیا ہیں؛ تو اس سوال کا جواب دیتے ہوئے انہوں نے خود اس امر کا انکشاف کیا اور فرمایا کہ :-

”جب میں انگریزی زبان میں مذہب کا لفظ سنتا ہوں، تو اس زبان اور محاورے کے مطابق لامحالہ میرا ذہن خدا اور بندے کی باہمی نسبت اور رابطہ کی طرف منتقل ہو جاتا ہے۔ لیکن میں بخوبی جانتا ہوں کہ اسلام اور مسلمانوں کے نزدیک مذہب کا یہ محدود اور مقید مفہوم یا تصور نہیں ہے۔ میں نہ کوئی مولوی ہوں، نہ ملا، نہ مجھے دینیات میں مہارت کا دعویٰ ہے البتہ میں نے قرآن مجید اور قوانین اسلامیہ کے مطالعہ کی اپنے طور پر کوشش کی ہے۔ اس عظیم الشان کتاب کی تعلیمات میں انسانی زندگی کے ہر باب کے متعلق ہدایات موجود ہیں۔ زندگی کا روحانی پہلو ہو یا معاشرتی سیاسی ہو یا معاشی، عرضیکہ کوئی شعبہ ایسا نہیں جو قرآنی تعلیمات کے

اعاطہ سے باہر ہو۔ قرآن کریم کی اصولی ہدایات اور طریق کار نہ صرف مسلمانوں کے لیے بہترین ہے بلکہ اسلامی حکومت میں غیر مسلموں کیلئے حسن سلوک اور آئینی حقوق کا جو حصہ ہے اس سے بہتر تصور ناممکن ہے۔

(حیات قائد اعظم ص ۲۲۷)

حق تعالیٰ نے قائد اعظم کو بہت سی خوبیوں سے نوازا تھا۔ امارت و جاہت، ہمت، سیاست، عزت، عظمت، محبوبیت، مقبولیت

## توکل علی اللہ

اختیار، اقتدار حاصل ہونے کے باوجود وہ اسباب پر نہیں، بلکہ ہمیشہ مسبب الاسباب پر نظر رکھتے تھے۔ انہوں نے ساری جنگِ پاکستان بے سرو سامانی کے عالم میں محض خدا کے بھروسہ پر لڑی اور جیتی۔ جب بھی دشمن نے اپنی قوتِ قاہرہ سے ان کی قوم کو مرعوب کرنے کی کوشش کی، انہوں نے قوم کو لاکارا اور فرمایا کہ خدا ہمارے ساتھ ہے جب بھی کسی محاذ پر لوگ کمزوری محسوس کرنے لگے، انہوں نے انہیں خدا پر بھروسہ کرنے اور اس کی اعانت پر یقین کرنے کا بھولا ہوا سبق یاد دلایا۔ جس کی وجہ سے باوجود مخالف بھی موافق بن گئی۔ اپنے وسائل و ذرائع اور اپنی قوتِ بازو پر بھروسہ کرنے والے ناکام اور خدا پر بھروسہ کرنے والے بے وسیلہ ہر میدان میں کامیاب رہے۔

پاکستان کے اولین پیم استقلال کے موقعہ پر سکھوں نے قائد اعظم کو بم سے اڑا دینے کی سازش کر رکھی تھی، جس سے ہندوستان کے آئری انگریز گورنر لارڈ مونٹ بیٹن، بخوبی آگاہ تھے۔ انگریزوں کو ہندوستان سے بوریہ ہنتر سٹین کے لیے چونکہ قائد اعظم نے حسن تدبیر سے مجبور کیا تھا۔ اس لیے انگریزوں پر وہ انہیں اچھا نہ سمجھتے تھے۔ لارڈ مونٹ بیٹن نے پہلے تو قائد اعظم کو اس امر سے آگاہ نہ کیا۔ لیکن

جب قائد اعظم نے انہیں یومِ استقلال کے موقع پر کراچی آنے کی دعوت دی تو تب انہوں نے اپنی جان کی حفاظت کی خاطر کراچی نہ آنے کی معذرت کرتے ہوئے لکھا کہ :-  
 "اس موقع پر سکھوں نے آپ کو بم سے آڑا دینے کا منصوبہ مکمل کر رکھا ہے۔ ایسے حالات ہیں نہ آپ کے لیے جلوس نکالنا مناسب ہے اور نہ میرے لیے اس میں شرکت۔" (ریشن وڈ مونٹ بیٹن)

مگر اس صاحبِ ایمان پر اس کا کوئی اثر نہ ہوا۔ انہوں نے لارڈ مونٹ بیٹن کو تسلی دی کہ وہ خوف زدہ نہ ہوں۔ خدا تعالیٰ بہتری کرے گا۔ تب کہیں لارڈ مونٹ بیٹن کراچی آئے اور قائد اعظم انہیں کھلی کار میں اپنے ساتھ بٹھا کر لاکھوں انسانوں کے ہجوم سے گزرے اور نچیر و عافیت گورنمنٹ ہاؤس میں پہنچ کر لارڈ مونٹ بیٹن کو بالارادہ محسوس کرایا کہ وہ نچیریت سے منزلِ مقصود تک پہنچ گئے ہیں۔ جس پر لارڈ مونٹ بیٹن نے دھڑکتے ہوئے دل سے ان کا شکریہ ادا کیا اور قائد اعظم کی خدا اعتمادی کی تعریف کی۔

اسی طرح سفرِ آخرت کی تیاری کے دوران میں جب ڈاکٹر ریاض علی شاہ صاحب اور کرنل الہی بخش صاحب نے قائد اعظم سے کہا کہ :-

"خدا آپ کو تادیرِ پارتان کی رہنمائی کے لیے زندہ رکھے۔ آپ کے بعد کون ہے جو کشتیِ رطبت کو بھنور سے نکال کر ساحلِ فتح و نصرت تک لے جا سکتا ہے؟"

(حیاتِ قائد اعظم ص ۶۲۸)

تو قائد اعظم نے انہیں اپنے رہنماؤں پر نہیں، بلکہ خدا پر بھروسہ کرنے کی تلقین کی۔ آپ نے فرمایا :-

"گھبراؤ نہیں! خدا پر اعتماد رکھو!! اپنی صفوں میں کبھی نہ آنے دو اور انتشار

پیدا نہ ہونے دو۔ بلت کے مفاد پر ذاتی مفاد کو ترجیح نہ دو۔ انشاء اللہ  
 قدرت تمہیں مجھ سے زیادہ عقیل اور ذہین رہنا عطا کرے گی۔ جو کشتی  
 بلت کو مشکلات کے بنور سے نکال کر ساحلِ مراد تک کامیابی سے  
 پہنچا دے گا۔ (بحوالہ صدر)

انہوں نے اپنی قوم کو خدا کے سپرد کرتے ہوئے فرمایا کہ :-  
 "اے خدا! تو نے ہی مسلمانوں کو آزادی عطا کی ہے۔ اب تو ہی اس کی  
 حفاظت کرنے والا ہے۔ میری قوم ابھی ابتدائی مراحل طے کر رہی ہے  
 کمزور ہے۔ ابھی اس کی صفوں کا کج بھی دور نہیں ہوا۔ تو ہی مدد کر نیوالا  
 ہے اور تو ہی اس کا حامی و ناصر ہے۔" (بحوالہ صدر)

یہ اسی تفویض و توکل کا اثر ہے کہ رہنماؤں کی خود غرضیوں اور دشمنوں کی ریشہ دوانیوں کے  
 باوجود پاکستان مضبوط سے مضبوط تر ہوتا چلا جا رہا ہے اور انشاء اللہ مضبوط ترین  
 ہوتا چلا جائے گا۔

آج ہر کس و ناکس حصولِ پاکستان کو قائدِ اعظم کا تاریخی کارنامہ  
 عابری و انکسار اور بلت پر ان کا احسانِ عظیم بتلاتا ہے۔ مگر قائدِ اعظم اسے  
 اپنا کارنامہ نہیں سمجھتے تھے بلکہ آخری وقت فرماتے تھے کہ :-

"یہ مشیتِ ایزدی ہے۔ یہ حضرت محمد مصطفیٰ صلی اللہ علیہ وسلم کا  
 روحانی فیض ہے کہ جس قوم کو برطانوی سامراج اور ہندو سربراہ وار نے  
 قرطاس سفید سے حرفِ غلط کی طرح مٹانے کی سازش کر رکھی تھی، آج  
 وہ قوم آزاد ہے۔ اس کا اپنا ملک ہے، اپنا جھنڈا ہے، اپنی حکومت



ہے، اپنا سکتہ ہے، اپنا آئین ہے اور اپنا دستور ہے۔ کیا کسی قوم پر اس سے بڑھ کر خدا کا اور کوئی انعام ہو سکتا ہے یہی وہ خلافت ہے جس کا وعدہ خدا نے رسول اکرمؐ سے کیا تھا کہ اگر تیری امت نے صراطِ مستقیم کو اپنے لیے منتخب کر لیا تو ہم اسے زمین کی بادشاہت دیں گے۔ خدا کے اس انعامِ عظیم کی حفاظت ہر پاکستانی مرد و زن، بچے بڑھے اور جوان پر فرض ہے۔

جب میں یہ محسوس کرتا ہوں کہ میری قوم آج آزاد ہے، تو میرا سر عجز و نیاز کی فراوانی سے بارگاہِ رب العزت میں سجدۂ شکر بجالانے کے لیے فرط انبساط سے جھک جاتا ہے۔

(آخری لمحات)

اتنے بڑے انعام اور اتنی عظیم کامیابی پر فخر و غرور کی بجائے عجز و نیاز کا اظہار کرنے اور سجدۂ شکر بجالانے کی ایک غیر مومن سے کب توقع ہو سکتی ہے۔

**دنیا سے نفرت** | مردِ مومن جب اپنے صحیح مقام پر پہنچ جاتا ہے تو مخبرِ صادق صلی اللہ علیہ وسلم کے ارشاد کے مطابق وہ اس دنیا کو اپنے لیے ایک قید خانہ سمجھنے لگتا ہے۔ اس سے جلد رہائی حاصل کرنے اور اپنے آقا و مولا کے حضور میں پہنچنے کے لیے بے قرار رہتا ہے۔ وہ موت سے خوف نہیں کھاتا، بلکہ اسے رحمت تصور کر کے اس کا منتظر رہتا ہے۔ اسے دوسروں کی طرح دنیا و مافیہا کی محبت نہیں شائق۔ دنیا کو چھوڑنے کا اسے کوئی رنج و غم نہیں ہوتا، بلکہ وہ پورے اطمینان و قلب کے ساتھ اس فانی دنیا سے رخصت ہوتا ہے۔ چنانچہ یہی حالت قائمِ عظیم کی تھی۔

کوٹہ میں علاج معالجہ سے جب کچھ افاقہ ہوا تو ڈاکٹر کرنل الہی بخش صاحب نے باتوں باتوں میں قائد اعظم سے کہا :-

”ہماری انتہائی کوشش ہے کہ آپ کی صحت اتنی اچھی ہو جائے کہ جتنی آپ کی صحت سات آٹھ برس پہلے تھی۔“

قائد اعظم یہ سن کر مسکرائے اور فرمایا :-

”چند سال قبل یقیناً میری یہ آرزو تھی کہ میں زندہ رہوں۔ اس لیے نہیں

کہ میں موت سے ڈرتا تھا، بلکہ اس لیے زندہ رہنا چاہتا تھا کہ قوم نے

جو کام میرے سپرد کیا ہے اور قدرت نے جس کام کے لیے مجھے مقرر کیا

ہے، میں اسے اپنی زندگی میں پایہ تکمیل تک پہنچا سکوں۔ اب وہ

کام پورا ہو چکا ہے۔ میں اپنے فرض کو ادا کر چکا ہوں۔ پاکستان بن

گیا ہے۔ اس کی بنیادیں مضبوط ہیں۔ اب چند ماہ سے مجھے ایسے خیال

آتے رہتے ہیں کہ میں اپنا فرض ادا کر چکا ہوں۔ قوم کو جس چیز کی ضرورت

تھی، وہ قوم کو مل گئی ہے۔ اب یہ قوم کا کام ہے کہ وہ اس کی تعمیر کر

کے اسے ناقابل تسخیر اور ترقی یافتہ ملک بنا دے اور حکومت کا نظم و نسق

چلائے۔

میں طویل سفر کے بعد تھک گیا ہوں۔ آٹھ سال تک مجھے قوم کے اعتماد

پر دو عیار اور مضبوط دشمنوں سے لڑنا پڑا ہے میں نے خدا کے بھروسہ

پر انتھک محنت کی ہے۔ اور اپنے جسم کے خون کا آخری قطرہ تک

حصولِ پاکستان کے لیے صرف کر دیا ہے۔ میں تھک گیا ہوں، آرام

چاہتا ہوں۔ اب مجھے زندگی سے کوئی دلچسپی نہیں، میں اپنا کام کر چکا۔  
اب مجھے مرنے کا رنج نہیں ہوگا۔ لیکن میں زیارت میں مرنا نہیں چاہتا۔

(آخری لمحات)

چنانچہ حق تعالیٰ نے ان کی یہ آخری خواہش بھی پوری فرمائی اور آپ کو قبل از رحلت زیارت  
سے کراچی لایا گیا۔

**حسین خاتمہ** | آخرت کی سرفراز یوں کی پہلی منزل حسن خاتمہ ہے جو ایک مومن کی آخری  
نشانی ہے۔ زندگی کے بالکل آخری لمحات میں جب قائد اعظم پر  
بے ہوشی طاری ہو گئی۔ کمزوری انتہا کو پہنچ گئی۔ نبض کی دھڑکنیں غیر مسلسل ہو گئیں۔  
آنکھیں پتھرا گئیں سانس رُک رُک کر آنے لگا۔ تو اس بے ہوشی کے عالم میں قائد اعظم  
کے منہ سے جو دو آخری لفظ نکلے وہ

اللہ ————— پاکستان

تھے۔ حالانکہ ان کے پاس کوئی تلقین کرنے والا موجود نہ تھا۔ زندگی کی اس آخری  
نازک ترین گھڑی میں ————— اللہ ————— کا لفظ نوکِ زبان پر  
ہونا اور انتقال کے بعد تمام عالم اسلام میں ایصالِ ثواب کے لیے لاکھوں مسلمانوں کا بلا تخریب  
و تخریب یا ترغیب و ترہیب ختم قرآن کریم کرنا ایک قابلِ رشک سعادت ہے۔  
جو آج تک کسی عوامی رہنما کو حاصل نہیں ہوئی۔

**مقامِ قائد اعظم** | اس عنوان کے تحت تفصیل تو آپ کو "مشاہدات و واردات"  
میں ملے گی، البتہ ایک نیا واقعہ درج ذیل کیا جاتا ہے کہ  
حق تعالیٰ نے جو اپنے نیک بندوں کی مساعی خیر کی بناء پر ان کی ہر وقت تسلی

کے سامان کرتا رہتا ہے۔ حضرت تھانویؒ کو اس کی تبلیغ کے نتائج کا مشاہدہ ان کی زندگی میں بھی کرا دیا تھا۔ حضرت تھانویؒ کے خواہر زادہ مولانا ظفر احمد صاحب عثمانی کا ارشاد ہے کہ حضرت تھانوی نے فرمایا کہ :-

”میں خواب بہت کم دیکھتا ہوں۔ مگر آج میں نے عجیب خواب دیکھا ہے۔ میں نے دیکھا کہ ایک بہت بڑا مجمع ہے۔ گویا کہ میدانِ حشر سا معلوم ہو رہا ہے۔ اس مجمع میں اولیاء، علماء، صلحاء، کرسیوں پر بیٹھے ہیں۔ مگر محمد علی جناح بھی اسی مجمع کے ساتھ عربی لباس پہنے ہوئے ایک کرسی پر بیٹھے ہوئے ہیں۔ میرے دل میں خیال گزرا کہ یہ اس مجمع میں کیسے شامل ہو گئے تو مجھ سے کہا گیا کہ محمد علی جناح آج کل اسلام کی بڑی خدمت کر رہے ہیں۔ اسی واسطے ان کو یہ درجہ دیا گیا ہے۔“

**غلط فہمی** | آج جو لوگ قائد اعظم کی کامیابیوں کو ان کی سیاست کا نتیجہ سمجھتے ہیں وہ ایک بہت بڑی غلط فہمی میں مبتلا ہیں۔ قائد اعظم کی کامیابی کا راز ان کی سیاست میں نہیں، بلکہ ان کے اخلاص اور ان کے تدبیر میں مضمر تھا۔ وہ حضرت تھانویؒ کی تبلیغی مساعی جملہ سے قبل دوسروں کی طرح ایک عوامی لیڈر کی حیثیت رکھتے تھے۔ ایک محبوب رہنما کی حیثیت نہیں رکھتے تھے۔ تبلیغ کے بعد ان کی زندگی میں جو مذہبی انقلاب آیا اس کی برکت سے۔

۱۔ قائد اعظم کے دل میں اسلام اور مسلمانوں کی سربلندی کا جذبہ پیدا ہوا۔

۲۔ ان کے لفظ کو اثر و تاثیر بخشی گئی۔

۳۔ عوام میں انہیں عزت و عظمت اور محبوبیت و مقبولیت عطا ہوئی۔

مخالفوں اور دشمنوں کے دلوں میں ان کی ہیبت بٹھا دی گئی اور  
 ۵۔ انہیں دنیا کی سب سے بڑی اسلامی سلطنت کے انعام سے نوازا گیا۔  
 اس کا یہ مطلب نہیں کہ ان کی سیاست کوئی اہمیت نہیں رکھتی تھی۔ بلکہ یوں  
 سمجھنا چاہیے کہ ان کی سیاست مثلی وضو کے تھی کہ گو نماز وضو پر موقوف ہے، مگر وضو  
 جو مقصود اصلی نہیں بلکہ مقصود اصلی نماز ہے۔

ان حقائق و شواہد کے بعد اس بات کا قارئین کرام خود فیصلہ فرما سکتے ہیں کہ  
 قائد اعظم دیندار تھے، مومن تھے یا —————؟

قائد اعظم کی وفات کو تادم تحریر قریباً آٹھ سال گزر چکے  
 ہیں، مگر وہ قوم جیسے قائد اعظم کی جدوجہد نے ایک نئی سلطنت  
 اور ایک نئی زندگی بخشی، اسے بھول چکی ہے۔ وہ آج تک اس کی شایانِ شان  
 یادگار قائم نہیں کر سکی۔ اس قوم کے اہل قلم ان کی سیاسی زندگی کے علاوہ ان کی خانگی  
 مجلسی، اخلاقی، علمی، دینی، روحانی زندگی پر ریسرچ نہیں کر سکے۔ ان کی کوئی  
 قابلِ قدر اور شایانِ شان سوانح حیات نہیں لکھی گئی۔ ان کی زندگی کے بہت  
 سے حالات پر ابھی تک تاریکی کا پردہ پڑا ہوا ہے۔ بخلاف اس کے ان کی زندگی  
 کے بعض مستور گوشوں کو روشنی میں لانے والے کا مضحکہ اڑایا جاتا ہے۔ مسلمانوں  
 کی اس محسن کشی کے مقابلہ میں انگریزوں کی دشمن نوازی ملاحظہ ہو کہ قائد اعظم جس قوم سے  
 ہندوستان کی سونے کی پڑیا چھین لیتے ہیں جیسے ہندوستان کی دو صد سالہ حکومت سے  
 محروم کر دیتے ہیں، اسی قوم کا ایک اہل قلم قائد اعظم کا سوانح نگار مسٹر ہیکٹر لویٹیجو  
 لندن میں قائد اعظم کے یوم ولادت کے موقع پر ۶ جنوری ۱۹۵۶ء کو تقریر کرتے ہوئے

مجھ عام کے سامنے رو پڑتا ہے اور کہتا ہے کہ :-

”میں نے اپنی زندگی میں گیارہ سوانح عمریاں لکھی ہیں۔ ان میں بڑے بڑے لوگ

اور بادشاہ بھی شامل ہیں۔ لیکن یقین کریں کہ میں جناح سے زیادہ کسی شخص

سے متاثر نہیں ہوا۔ کتاب چھپ چکی ہے، پرک بھی چکی ہوگی۔ میں دوسری

کتاب لکھنے میں مصروف ہوں۔ اس کا پاکستان سے کوئی تعلق نہیں لیکن

میں جناح کو نہیں بھولا۔ مجھے اس کی شخصیت سے محبت ہو گئی ہے۔

میں اکثر اس کے بارے میں سوچتا رہتا ہوں۔ میرے دماغ سے اس کا خیال

نہیں نکل سکتا۔“

آج سے تین سال پہلے جب کراچی میں قائد اعظم جنہیں کبھی دیکھنے کا مجھے شرف

حاصل نہیں ہوا، کی تقاریر کا مطالعہ کر رہا تھا، تو میں اکثر دویا کرتا تھا کہ

مجھے اس شخصیت کے بارے میں تفصیلی معلومات کیوں نہیں مل رہیں۔ یہ

لیڈر شپ کی ایک ڈرا ویے والی مثال ہے۔ ایسی ہستی تاریخ میں پیدا

نہیں ہوتی۔

مجھے افسوس ہے کہ پاکستانی اپنے قائد اعظم کی قدر نہیں کر رہے۔ انہیں

احساس نہیں کہ وہ کس قدر بڑی ہستی تھے۔ ان کو اپنی خوش قسمت پر ناز کرنا

چاہیے کہ خدا نے ان کو جناح ایسا لیڈر دیا۔

روائے وقت ۱۳ جنوری ۱۹۵۶ء

اپنوں کی تنگ دلی، غیروں کی وسیع الظرفی۔ اپنوں کی بے قدری، غیروں کی قدر دانی،

اپنوں کا حسد، غیروں کا رشک، اپنوں کا بغض و عناد، غیروں کی محبت و عقیدت۔ اپنوں

کاخذہ و استہزا، غیروں کا تاسف و گریہ، اپنوں کی احسان فراموشی اور غیروں کی محسن شناسی باعثِ عبرت ہے۔

**شرفِ ملتان** سرزمینِ ملتان کو قائدِ اعظم کے آبائی وطن ہونے کا شرف بھی حاصل ہے۔ اس راز سے سب سے پہلے محترم اسد ملتان نے قائدِ اعظم

کے ایک یوم پیدائش پر ماہ نو" میں ایک مقالہ لکھ کر دنیا کو آگاہ کیا تھا۔ جس کا انکشاف خود قائدِ اعظم نے نواب جمشید علی خاں صاحب کے اس سوال کے جواب میں کیا تھا کہ آپ ہیں

کہ کڑک " کہاں سے آئی؟ تو انہوں نے فرمایا۔ آپ کو پتہ نہیں کہ میں علاقہ ملتان کے ایک چھوٹے خاندان سے ہوں۔ اس کی تائید اب مسٹر بولیتھونے بھی ان کی سوانح حیات میں

ان الفاظ میں کر دی ہے کہ قائدِ اعظم کے COUSIN مسٹر محمد علی گانجی نے بتایا کہ ہمارا خاندان صحرائے سندھ کے شمالی علاقہ ملتان سے کاٹھیاواڑ میں آیا تھا۔ ملاحظہ ہو جناح صاحب

یہ اسی تعلق کا اثر تھا کہ قائدِ اعظم کی موتمانہ اور مجاہدانہ خصوصیات کی یادگار قائم کرنے کے لیے سرزمینِ ملتان کو ہی منتخب کیا گیا۔ گو عید گاہ کے قریب علومِ قدیم و جدید کی

بیش مثالی یونیورسٹی یعنی دارالعلوم بنانے کے لیے ایک وسیع ٹکڑہ اراضی حاصل کر لیا گیا ہے مگر ابھی تک اس کی تعمیر و تشکیل کی طرف کوئی توجہ نہیں دی جا رہی اور اس کی وجہ سوائے

اس کے اور کچھ نہیں کہ ہم گو آئینی طور پر آزاد ہو گئے ہیں، مگر ذہنی طور پر آزاد نہیں ہوئے ہم میں آزاد قوموں کی سی خوب نہیں پائی جاتی۔ ہمیں اپنے شاندار ماضی کا کوئی احساس نہیں

ہم ایک خود غرضانہ ماحول پیدا کرنے میں لگے ہوئے ہیں۔ اسی لیے اپنے مشاہیر کی شایانِ شان یادگاریں قائم کرنے کی طرف توجہ نہیں دیتے۔ جو ایک اہم تلی فریضہ ہے کہ اس سے

مال کی اصلاح اور مستقبل کی تعمیر ہوتی ہے۔

# تعمیرِ پاکستان

عظیم الامت حضرت مولانا اشرف علی تھانویؒ نے جون ۱۹۲۸ء میں عیب سے پہلے تجویزِ پاکستان پیش کی۔ اس کے پورے دل

اقدامِ اشرف

سال بعد جب ان پر پاکستان کا منصبہ شہود پر آنا منکشف ہوا، تو انہوں نے وسط ۱۹۳۸ء میں مسلمانوں کی واحد نمائندہ جماعت مسلم لیگ کے اربابِ اقتدار کو تبلیغ کرنے اور انہیں جنگِ پاکستان کے لیے تیار کرنے کی طرف توجہ مبذول فرمائی۔ کیونکہ وہ جانتے تھے کہ مسلمانوں کو ہمیشہ اتباعِ احکامِ الہیہ سے ہی کامیابی اور ترقی حاصل ہوتی ہے۔ محض اسبابِ ظاہرہ یا دیگر اقوام جیسا مظاہرہ مسلمانوں کے لیے ہرگز کافی نہ ہوگا۔ اس غرض کے لیے ان کے ایما پر "مجلس دعوة الحق" قائم کی گئی جس کے اغراض و مقاصد حسب ذیل قرار پائے :-

۱۔ مسلمانوں کی حفاظت و مدافعت کے لیے تنظیم و تبلیغ کو وسیع پیمانہ پر ہندوستان میں پھیلانا۔

۲۔ مسلم لیگ کے لیڈروں کو دینداری کی طرف متوجہ کرنا کہ اس کے لیڈروں کی اصلاح سے بہت کچھ عوام کی اصلاح متوقع ہے۔



۳۔ مسلم لیگ کی مجلس عاملہ کے ارکان کے پاس۔ ان کے جلسوں میں یا خاص اوقات میں چند مخلصین کا وفد بھیجتے رہنا۔

۴۔ مسلم لیگ کی مجلس عاملہ کو شعائر اسلامیہ کی پابندی کی تبلیغ کرنا اور مجلس عاملہ سے مسلم لیگ کے ہر ممبر پر قانونی طور پر شعائر اسلامیہ کی پابندی کو لازم قرار دینے کی درخواست کرنا۔

سعی اقبال | عین اس زمانہ میں جب کہ حضرت تھانوی قائد اعظم کو تبلیغ کرنے کے لیے وفد کی تشکیل میں مصروف تھے، علامہ اقبال قائد اعظم کو اسلامی سلطنت کے قیام کے مطالبہ کی تائید کرنے کی ترغیب دینے میں مشغول تھے، انہی دنوں علامہ اقبال نے قائد اعظم کو لکھا کہ :-

”اسلامی قانون کے طویل اور گہرے مطالعہ کے بعد میں نے یہ نتیجہ اخذ کیا ہے کہ اگر اس نظام قانون کو اچھی طرح سے سمجھ کر عملی جامہ پہنایا جائے، تو کم از کم ہر فرد کے معاشی حقوق کا تحفظ ہو سکتا ہے۔ لیکن اس ملک میں شریعت اسلامی کا نفاذ، ایک آزاد مسلم مملکت یا چند مملکتوں کے بغیر ناممکن ہے۔ کیا آپ نہیں سمجھتے کہ اس قسم کے مطالبات کا وقت آ گیا ہے؟“  
(مکتوب ۲۸ مئی ۱۹۳۸ء)

انہوں نے اپنے دوسرے گوامی نامہ میں قائد اعظم کو تحریر کیا کہ :-  
”صدر کانگریس (جواہر لعل نہرو) نے مسلمانوں کے سیاسی وجود سے صریحاً انکار کیا ہے۔ ان حالات کے تحت ہندوستان میں قیام امن کی واحد راہ یہی ہے کہ نسلی، مذہبی اور لسانی مماثلت کے لحاظ سے ہندوستان کی دوبارہ

تقسیم عمل میں آئے مجھے یاد ہے کہ انگلستان سے مراجعت سے قبل لاڈلوں کیسے  
نے مجھ سے کہا تھا کہ تمہاری سکیم (پاکستان) ہی ہندوستان کے درد کا واحد  
درماں ہے۔  
رکتوب ۱۱ جون ۱۹۳۸ء

گویا اس وقت اربابِ فراست و بصیرت پر یہ حقیقت واضح ہو چکی تھی کہ قدرت نے تعمیرِ  
پاکستان کے لیے قائدِ اعظم کو ہی منتخب کر رکھا ہے۔ اس لیے قائدِ اعظم اربابِ نظر کی توجہ کا  
مرکز بنے ہوئے تھے۔

۱۹۳۸ء کے اخیر میں مجلسِ دعوتِ الحق نے اپنا کام شروع کر دیا اور حضرت  
اجلاسِ پٹنہ | تھانوی کے پہلے تبلیغی وفد نے قائدِ اعظم کو بمقامِ پٹنہ تبلیغ نماز کی اور مسلم  
لیگ کے سالانہ اجلاسِ پٹنہ میں حضرت تھانوی کا تاریخی بیان پڑھا جس میں ممبرانِ مسلم  
لیگ کی توجہ احکامِ اسلامی کی پابندی کی طرف مبذول کرائی گئی۔

اسی اجلاس میں مسلم لیگ نے پہلی مرتبہ عملی جدوجہد کی طرف قدم بڑھایا اور ملک  
کے طول و عرض میں مسلم لیگ کی تنظیم کرنے، اس کی شاخیں قائم کرنے اور انہیں آنے  
والی جنگِ پاکستان کے لیے منظم کرنے کا پروگرام بنایا۔

مشکلات و موانعات | مسلم لیگ قائدِ اعظم کی قیادت میں جیب نئے عزم و ارادہ  
سے میدانِ عمل میں اتری تو اس وقت اس کی راہ میں  
حسب ذیل سنگِ گراں حائل تھے :-

۱۔ کانگریس : جو ہندوستان کی سب سے بڑی سیاسی جماعت تھی جس کی ہندوستان  
کے بڑے بڑے سرمایہ دار لاکھوں کروڑوں روپوں سے ادا کو رہے تھے۔ جس کا ہندوستان  
کے بڑے بڑے مقتدر اور کثیر الاشاعت اخبارات پروپاگنڈا کر رہے تھے اور جس کی

پاکستان کی مخالفت کی خاطر وہ ہندو جماعتیں بھی پشت پناہی کر رہی تھیں، جو کانگریس کے لائحہ عمل سے اختلاف رکھتی تھیں۔

۲۔ جمعیتہ العلماء ہند: ہندوستان میں علماء کا اثر و رسوخ مٹانے کے لیے اگرچہ ایک خاص قسم کا پروپاگنڈا جاری تھا، مگر اس کے باوجود مسلمانوں کی اکثریت مذہب پرست ہونے کی وجہ سے علماء کی تابع تھی۔ جن کی واحد نمائندہ جماعت جمعیتہ العلماء ہند تھی، جو تحریکِ خلافت کے زمانہ سے ملک میں متعارف تھی۔ جس کے ارباب اقتدار مسلمانوں کے مذہبی پیشوا تھے۔ جو اس وقت کے حالات کے ماتحت کانگریس کی تائید میں تھے۔ بلکہ اس کے بھی رکن تھے۔

۳۔ عدم اعتمادی: مسلم لیگ زیادہ تر عاقبت پسند خطاب یافتہ حضرات پر مشتمل تھی، جنہیں رجعت پسند اور انگریزوں کا پٹھو کہا جاتا تھا۔ ان کی اکثریت ویدیا حضرات پر مشتمل نہ تھی۔ اسے متعارف علماء کرام کی تائید حاصل نہ تھی۔ عام مسلمان اور بالخصوص دیہات و قصبات میں رہنے والے مذہب پرست طبقہ اس سے مانوس نہ تھا۔ اس لیے عوام کا اسے اعتماد حاصل نہ تھا۔

ایسے حالات میں مسلم لیگ کے لیے تنظیم کو کوئی آسان کام نہ تھا۔

حضرت تھانویؒ جانتے تھے کہ ہندو جو ہر قیمت پر ہندوستان سے حمایت اشرف

مسلمانوں کا نام و نشان مٹانے پر تیار ہوا ہے، تجویز پاکستان کسی قیمت پر قبول نہیں کرے گا۔ بلکہ اسے مسترد کرانے کے لیے مسلمانوں کی فعال اور بااثر سیاسی جماعتوں کو بھی میدانِ عمل میں لے آئے گا۔ اس لیے انہوں نے مسلم لیگ کی حمایت کرنے کا فیصلہ کیا۔ جس سے مسلمانوں کی حفاظت اور مدافعت کی انہیں زیادہ توقع تھی۔

چنانچہ جون ۱۹۳۹ء میں جب کہ مسلم لیگ اپنے تنظیمی منصوبہ کے ماتحت صوبوں اور ضلعوں میں از سر نو اپنی شاخیں قائم کر رہی تھی۔ حضرت تھانوی نے حضرت مولانا مفتی محمد شفیع صاحب (مفتی اعظم پاکستان) اور بعض دیگر اکابر دیوبند کے مشورہ سے مسلمانان ہند کو مسلم لیگ کی حمایت و مدد کرنے کا ان الفاظ میں فتویٰ دیا کہ: "مسلمانان ہند کو مسلم لیگ متقی جماعت نہیں، بلکہ ایک سیاسی جماعت ہے۔ گواہی جماعت کے احاد میں اختلاف مذاہب بھی ہے۔ مگر چونکہ اسلام کی حفاظت اور مخالفین اسلام کی مدافعت اس کا مقصد مشترک ہے۔ اس لیے اس وقت کی فضا پر نظر کر کے بظاہر اسباب اس کی ضرورت ہے کہ اس مقصد کو حاصل کرنے کے لیے باہمی اختلاف کو بجائے خود رکھ کر سب کلمہ کو جمع ہو جاویں اور جو متعصبین آزادی ہند کے بعد ہندوستان سے اسلام کو مٹانا چاہتے ہیں ان کے مقابلہ میں اس کی حمایت کریں۔ تاکہ اسلام اپنے اصول و شعائر کے ساتھ ہندوستان میں باقی رہے۔"

زعما کا کام اس وقت یہ ہے کہ مسلمانوں کو من حیث القوم مٹنے نہ دیں اور علماء کا کام یہ ہے کہ مسلمانوں کو من حیث المذہب بگڑنے نہ دیں اور ہر حال اور ہر عمل میں اصل مطمح نظر رضائے حق کو رکھیں کہ حقیقی کامیابی اسی پر موقوف ہے۔

(ضمیمہ تنظیم المسلمین)

صرف علماء سے یہ پہلی آواز تھی جو مسلم لیگ کی حمایت میں بلند ہوئی اور جس سے ارباب غرض میں سراپکی سی پھیل گئی۔ کیونکہ وہ جانتے تھے کہ حضرت تھانوی کا ملک کے طول و عرض میں کافی اثر و رسوخ ہے۔ ان کے سینکڑوں خلفاء

اثر حمایت

ہزاروں منتسبین، لاکھوں متعقدین، قصبہ قصبہ اور قریہ قریہ میں پھیلے ہوئے ہیں جن کی  
 مخالفت کی ہم تیز تر کر دی، وہاں وہ دیندار طبقہ مسلم لیگ کی حمایت میں علانیہ میدانِ  
 عمل میں نکل آیا۔ جسے پہلے مسلم لیگ کی حمایت کی جرأت اس لیے نہ ہوتی تھی کہ متعارف  
 علماء کرام کی اسے تائید حاصل نہ تھی۔ اس کا نتیجہ یہ نکلا کہ مسلم لیگ مضبوط سے مضبوط تر  
 ہوتی چلی گئی اور اس کے تین مردہ ہیں رُوح پڑ گئی۔ جہاں  
 نہیں بنے گا پاکستان

کی ایک آواز بلند ہوتی دیاں

بن کے رہے گا پاکستان

کے دس نعرے سننے میں آتے۔

اسی سال ۱۹۳۸ء میں، جب کہ حضرت تھانوی قائد اعظم کے  
 پاس تبلیغی وفد بھیجنے میں اور علامہ اقبال قائد اعظم کو ترغیبی  
 خطوط لکھنے میں مصروف تھے۔ جناب مودودی صاحب کی مشہور کتاب "مسلمان اور سیاسی  
 کشمکش" کے پہلے دو حصے کتابی صورت میں شائع ہوئے۔

حصہ اول فروری ۱۹۳۸ء میں شائع ہوا جس میں انہوں نے اسلامی ہند کی گزشتہ  
 تاریخ، اس وقت کے حالات، آئندہ کے امکانات پر تبصرہ کیا ہے۔ حصہ دوم دسمبر  
 ۱۹۳۸ء میں شائع ہوا جس میں اس وقت کے سیاسی حالات کا تفصیلی تجزیہ، اسلامی  
 جماعتوں کی سیاسی روش پر تنقید، جدید انقلابی نصب العین کی توضیح کی گئی تھی اور پوری  
 شرح و بسط کے ساتھ کانگریس کے استعمار پرستانہ عزائم کا تار و پود بکھیرا گیا تھا جس سے

یہ توقع پیدا ہوگئی تھی کہ مودودی صاحب بھی آگے چل کر نظریہ پاکستان کی تائید اور مطالبہ پاکستان کی حمایت کریں گے۔ دوسری طرف کانگریسی حلقوں میں مودودی صاحب کی تحریریں پریشانی کا باعث بن رہی تھیں۔

سال ۱۹۳۹ء میں خدام و ربار اشرافیہ تبلیغی مہم میں اور ارباب مسلم لیگ اپنی تنظیمی مہم میں مشغول رہے اور جناب مودودی صاحب مذکورہ تصدک کتاب کا تیسرا حصہ لکھتے رہے جس کے بعض حصے وقتاً فوقتاً ترجمان القرآن میں شائع ہوتے رہتے تھے۔ ان کے مطالعہ سے ایسا معلوم ہوتا تھا کہ یہی پردہ کچھ ایسے حالات پیدا ہو گئے ہیں۔ جن کی وجہ سے مودودی صاحب نے اپنا موقف بدل لیا ہے اور ان کے خیالات و نظریات میں انقلاب آ گیا ہے کیونکہ اب مودودی صاحب اپنا سارا زور قلم ارباب مسلم لیگ کو بے وین، علماء کرام کو گم کردہ راہ ثابت کرنے اور مطالبہ پاکستان کی مخالفت کرنے میں لگا رہے تھے اور اس طرح ایک صالح انداز میں کانگریسی مقاصد کی تائید کو رہے تھے۔ وہ جو کچھ لکھ رہے تھے اس کے لیے خود ان کا ضمیر انہیں سرزنش کر رہا تھا اور وہ محسوس کر رہے تھے کہ وہ اپنے مقام سے ہٹا دیے گئے ہیں۔ جیسا کہ مندرجہ بالا کتاب کے تیسرے حصے کے دیباچہ کے الفاظ سے ظاہر ہے :-

”مسلمان اور موجودہ کشمکش“ کے عنوان سے میرے مضامین کے دو مجموعے

اس سے پہلے شائع ہو چکے ہیں۔ اب اسی سلسلہ کا یہ تیسرا مجموعہ شائع کیا جا

رہا ہے۔ بظاہر پہلے دونوں مجموعوں سے اس تیسرے مجموعہ کا فاصلہ

اتنا زیادہ ہے کہ ایک شخص باوی النظر میں یوں محسوس کرے گا کہ میں

نے حصہ دوم کی اشاعت کے بعد سے یکایک اپنی پوزیشن بدل دی ہے

اور خود اپنی بہت سی کہی ہوئی باتوں کی تردید کرنے لگا ہوں۔“ (ص ۳)

اس وقت اُن اسباب کی تلاش بے سود ہے کہ مودودی صاحب خود اپنی بہت سی کہی ہوئی باتوں کی تردید کرنے پر کیوں مجبور ہیں۔ ان پر آنے والا مورخ ہی روشنی ڈالے گا۔ دیکھنا یہ ہے کہ مودودی صاحب کے نظریات میں جو صالح انقلاب آیا اس سے فائدہ کس کو پہنچا۔

تاریخ اسلام اس بات کی شاہد ہے کہ دنیا میں مسلمانوں کو کوئی قوم براہِ راست اتنا نقصان نہیں پہنچا سکی، جتنا اس نے مسلمانوں

**فتویٰ مودودی**

کو واسطہ بنا کر نقصان پہنچایا ہے۔ عین اس وقت جب کہ ہندو سامراج کی غلامی سے نجات حاصل کرنے اور اسلام کی حفاظت اور دشمنانِ اسلام کی مدافعت کرنے کے لیے علماء کرام جمہورِ مسلمین کو مسلم لیگ کے پلیٹ فارم پر جمع کرنے میں مصروف تھے مودودی صاحب

نے مسلمانوں کی صفوں میں انتشار پیدا کرنے کے لیے حسب ذیل فتویٰ دیا کہ :-

۱۔ ”لیگ کے قائدِ اعظم سے لے کر چھوٹے مقتدیوں تک ایک بھی ایسا نہیں جو

اسلامی ذہنیت اور اسلامی طرزِ فکر رکھتا ہو اور معاملات کو اسلامی نقطہ نظر سے دیکھتا ہو۔“ (مسلمان اور موجودہ سیاسی کشمکش جلد سوم ص ۳۰)

۲۔ یہاں مسلمانوں کی قیادت جن لوگوں کے ہاتھ میں ہے وہ نہ اسلام کو جانتے ہیں،

نہ اپنے آپ کو مسلمان کی حیثیت سے پہچانتے ہیں۔ نہ ان کو اس فیج کی خبر

ہے، جہاں اسلام کی قوتِ تسخیر چھپی ہوئی ہے۔“ (ایضاً ص ۴۵)

۳۔ اس وقت ہندوستان میں مسلمانوں کی جو مختلف جماعتیں اسلام کے نام پر

کام کر رہی ہیں۔ اگر فی الواقعہ اسلام کے معیار پر ان کے نظریات، مقاصد

اور کارناموں کو پرکھا جائے۔ تو سب کی سب جنسِ کاسد (کھوٹی) نکلیں

گی۔ خواہ مغربی تعلیم و تربیت پائے ہوئے سیاسی لیڈر ہوں یا علماء دین و مفتیان شرع مبین۔ دونوں قسم کے رہنما اپنے نظریہ اور اپنی پالیسی کے لحاظ سے گم کردہ راہ ہیں۔ دونوں راہِ حق سے ہٹ کر تاریکیوں میں بھٹک رہے ہیں۔ دونوں اپنے اصلی ہدف کو چھوڑ کر ہوا میں چوہا بنی تیر چلا رہے ہیں۔ ایک اگر وہ کے دماغ پر ہندو کا ہوا سوار ہے اور وہ سمجھتا ہے کہ ہندو امپریلزم کے چنگل سے بچ جانے کا نام نجات ہے۔ دوسرے اگر وہ کے سر پر انگریز کا بھوت مسلط ہے اور وہ امپریلزم کے جال سے بچ نکلنے کو نجات سمجھ رہا ہے۔ ان میں سے کسی کی نظر بھی مسلمان کی نظر نہیں۔

(ایضاً ص ۸)

مودودی صاحب کی ان "اسلامی تحریروں" نے "صالح رنگ" میں مسلمانوں کے قومی مفاد کو جس قدر نقصان پہنچایا، اتنا نقصان کانگریس، جمعیتہ العلماء ہند، خدائی خدمتگار وغیرہ بھی نہ پہنچا سکے تھے۔ باایں ہمہ مودودی صاحب کی خود غرضانہ آواز، علماء ربانی کی مخلصانہ آواز میں دب کر رہ گئی اور مسلمانوں نے "گم کردہ راہ علماء کرام" کی ترغیب پر "اسلام سے ناواقف مسلم لیگ" کے جھنڈے تلے جوق در جوق جمع ہو کر ۲۳ مارچ ۱۹۴۷ء کو لاہور کے تاریخی اجلاس میں پاکستان کا ریفرنڈم پاس کر دیا۔ جس سے مخالفین پاکستان کے گھروں میں صفت ماتم بچھ گئی۔

مودودی صاحب چونکہ نظریہ و مطالبہ پاکستان کی مخالفت پر ادھار کھائے بیٹھے تھے، بلکہ بامور ہو چکے تھے۔ اس لیے انہوں نے منظم طریق پر پاکستان کی مخالفت کرنے کے لیے پاکستان



ریزولوشن پاس ہونے کے پانچ ماہ بعد اگست ۱۹۴۲ء میں جماعت اسلامی کی بنیاد رکھی۔  
اور "جماعت اسلامی کی تشکیل" کے زیر عنوان انہوں نے لکھا کہ :-

- ۱۔ اسلام کا مقصد زندگی کے فاسد نظام کو بنیادی طور پر بدل دینا ہے۔
- ۲۔ یہ کئی و اساسی تغیر صرف اسی طریقہ پر ممکن ہے، جو انبیا علیہم السلام نے اختیار کیا تھا۔

۳۔ مسلمانوں میں اب تک جو کچھ ہوتا رہا ہے اور جو کچھ ہو رہا ہے، وہ نہ اس مقصد کے لیے ہے اور نہ اس طریقہ پر ہے۔

۴۔ اب ایک ایسی جماعت کی ضرورت ہے جو صحیح معنوں میں اسلامی جماعت ہو۔  
اور اسلامی نصب العین کے لیے اسلامی طریقہ پر کام کرے۔

میں نے اور میرے ہم خیال لوگوں نے کامل تین سال اس امر کی کوشش کی، کئی مسلمانوں میں جو بڑی بڑی جماعتیں اس وقت قائم ہیں، وہ سب یا کم از کم ان میں سے کوئی ایک اپنے نظام اور پروگرام میں ایسی تبدیلی کر لے جس سے اسلام کی یہ ضرورت پوری ہو جائے اور ایک نئی جماعت بنانے کی حاجت باقی نہ رہے۔ مگر افسوس کہ ہمیں اپنی اس کوشش میں پوری ناکامی ہوئی۔ اس کے بعد ہمارے لیے اس کے سوا کوئی چارہ نہ رہا کہ ان لوگوں کو جمع کریں، جو موجودہ جماعتوں کے طرز عمل سے غیر مطمئن اور صحیح اسلامی اصول پر کام کرنے کے خواہش مند ہیں۔ چنانچہ شعبان ۱۳۶۱ھ اگست ۱۹۴۲ء میں ہم نے ان لوگوں کا اجتماع منعقد کیا اور باہمی مشورہ سے جماعت اسلامی قائم کی۔

(مسلمان اور موجودہ سیاسی کشمکش حصہ سوم ص ۱۶۹)

جب دشمنانِ پاکستان جماعتِ اسلامی کی شکل میں ہماری صفوں  
**گاندھی جی کی اپیل** کے اندر اپنا مورچہ قائم کرنے میں کامیاب ہو گئے تو گاندھی جی  
 نے قائدِ اعظم کو ایک خط روانہ کیا جس میں ان سے درخواست کی گئی کہ وہ مطالبہ پاکستان  
 ترک کر دیں۔ گاندھی جی نے لکھا کہ :-

”میں دو قوموں کے نظریہ پر جتنا غور کرتا ہوں۔ اتنا ہی وہ میرے نزدیک تشویش انگیز  
 بنتا جاتا ہے۔ میں اس استدلال کو تسلیم نہیں کر سکتا کہ ہندوستان کے مسلمان  
 ملک کے تقیہ باشندوں سے الگ ایک قوم ہیں۔ اس استدلال کو تسلیم کر لینے کے  
 نتائج حد درجہ خطرناک ہوں گے۔ اگر ایک مرتبہ اس اصول کو تسلیم کر لیا جائے  
 تو ہندوستان کو ان گنت ٹکڑوں میں تقسیم کرنے کے مطالبات کی کوئی انتہا نہ  
 رہے گی۔“

(مکتوب مورخہ ۲۲ دسمبر ۱۹۴۴ء)

مگر قائدِ اعظم کے سامنے ان کی کوئی پیش نہ گئی۔

اتنے میں ۱۹۴۵ء کا وہ تاریخی الیکشن سر پر آ گیا  
**جماعتِ اسلامی کی پاکستان دہی** جس نے اس بے غلطی کی قسمت کا فیصلہ کرنا تھا

کہ یہ اٹھند رہے یا ہندو پاکستان میں تقسیم ہو جائے۔ اسی الیکشن کے نتائج نے ہی گاندھی  
 جی کے مذکورہ بالا خط کا جواب دینا تھا۔ بعض خوش فہم لیگی حضرات کا خیال تھا کہ جماعت  
 اسلامی اس الیکشن میں ہندوؤں کے مقابلہ میں مسلمانوں کی امداد کرے گی اور مسلم لیگ کا ساتھ  
 دے گی۔ چنانچہ انہوں نے مخلصانہ طور پر جماعتِ اسلامی کو اس سلسلہ میں دعوت بھی  
 دی جو اس نے ٹھکرا دی اور صاف اعلان کر دیا کہ :-

”ووٹ اور الیکشن کے معاملہ میں ہماری پوزیشن صاف صاف ذہن نشین کر

لیجئے۔ پیش آندہ انتخابات یا آئندہ آنے والے انتخابات کی اہمیت جو کچھ بھی ہو اور ان کا جیسا بھی اثر ہماری قوم یا ملک پر پڑتا ہو۔ بہر حال ایک با اصول جماعت ہونے کی حیثیت سے ہمارے لیے یہ ناممکن ہے کہ کسی وقتی مصلحت کی بنا پر ہم ان اصولوں کی قربانی گوارا کر لیں جن پر ایمان لائے ہیں۔ (کوثر ۲۸ اکتوبر ۱۹۲۵ء)

یہ جماعت اسلامی کی طرف سے پاکستان کی پہلی عملی مخالفت ہی نہ تھی، بلکہ کانگریس کی خاموش تائید بھی تھی۔ کیونکہ اس "ایماندار" اور "با اصول" جماعت کا اس تاریخی الیکشن میں مسلم لیگ کی حمایت نہ کرنے کا فائدہ گاندھی جی اور ان کی کانگریس کو ہی پہنچتا تھا۔

جس زمانہ میں دارالاسلام پٹھانکوٹ سے مودودی صاحب کا یہ "فتویٰ" جاری ہوا کہ پاکستان کے نام پر لڑے جانے

## مولانا مدنی کی ترغیب

والے الیکشن میں جماعت اسلامی حصہ نہ لے۔ اسی زمانہ میں سہارنپور میں جمعیتہ العلماء ہند کی کانفرنس ہوئی۔ جس میں مولانا حسین احمد صاحب مدنی نے مسلمانوں کو مسلم لیگ کی حمایت کرنے کی بجائے کانگریس میں شرکت کرنے کا مشورہ دیا اور کانگریس کے ساتھ اشتراک عمل کو بدین وجہ جائز قرار دیا کہ :-

"جب کونسلوں، میونسپلیٹیوں میں ہندوؤں سے اشتراک عمل جائز ہے تو دوسرے معاملات میں کیوں نہیں؟"

تاریخ پاکستان کا یہ نازک ترین دور تھا مجلس احرار نیشنلسٹ مسلمان، جماعت اسلامی، جمعیتہ العلماء ہند اور خدائی خدمتگار

## نازک ترین دور

اپنی اپنی اغراض و مصالح کی بنا پر پاکستان کے خلاف متحدہ محاذ بنائے ہوئے تھے۔ اور بالواسطہ یا بلاواسطہ کانگریس کی تائید کر رہے تھے۔

دارالعلوم دیوبند کی ایک جماعت کانگریس کی حامی اور جمعیتہ العلماء ہند کی رکن تھی۔ حضرت مولانا مفتی محمد شفیع صاحب (مفتی اعظم پاکستان) اس وقت دارالعلوم دیوبند کے مفتی تھے اور حضرت تھانویؒ کے خلیفہ و مجاز ہونے کی حیثیت سے وہ مسلم لیگ اور پاکستان کی نائبین تھے۔ اس لیے مسئلہ پاکستان پر ان کے ساتھ اختلافات کا دروازہ کھلا۔ بحث مباحثہ کی نوبت آئی اور بالآخر دارالعلوم دیوبند کو اس اختلاف کے خراب اثرات سے محفوظ رکھنے کے لیے حضرت مولانا شبیر احمد عثمانی، حضرت مولانا مفتی محمد شفیع صاحب اور چند دیگر اکابر علماء نے دارالعلوم سے ضابطہ کا استعفیٰ دے دیا اور آزادانہ پاکستان کی حمایت کے لیے اپنے اوقات وقف کر دیے۔

مولانا ظفر احمد صاحب عثمانی نے اولین فرصت میں مولانا حسین احمد صاحب مدنی کے اس خطبہ کی تردید میں ایک

### مولانا ظفر احمد کا بیان

زوردار بیان جاری کیا۔ جس میں انہوں نے کانگریس کے ساتھ اشتراکِ عمل کو جائز قرار دیا تھا۔ مولانا ظفر احمد صاحب نے فرمایا کہ :-

”مسلمانوں کا مشرکین کے ساتھ جہادِ آزادی میں اشتراکِ عمل اس شرط سے جائز ہے کہ حکمِ اہل شرک غالب نہ ہو۔ مسلمان مشرکین کے جھنڈے تلے جمع نہ ہوں۔ بلکہ مشرکین اسلامی جھنڈے کے نیچے ہوں۔ چنانچہ شرح سیر کبیر ص ۲۴۱ جلد ۱ میں ہے یہ مسئلہ مذکور ہے۔ اب فیصلہ اہل انصاف کے ہاتھ میں ہے کہ کانگریس میں اس وقت حکمِ شرک غالب ہے یا حکمِ اسلام؟“

رہا مطالبہ پاکستان! سوچو تمام ہندوستان کو اسلامی سلطنت بنانا بجا موجودہ کسی طرح ممکن نہیں، تو کم از کم ان صوبوں کو جہاں مسلم اکثریت ہے

اسلامی سلطنت بنا لینا کہ وہاں اسلامی سلطنت اسلامی اصول پر قائم کی جاسکے، لازم اور ضروری ہے۔ (حیات محمد علی جناح ص ۴۵۳)

کونسلوں اور میونسپلیٹیوں کی مثال کا جواب دیتے ہوئے مولانا ظفر احمد صاحب نے فرمایا کہ:-

”ان محکموں میں ہندو مسلم اشتراکِ عمل، صرف حقوقِ غلامی میں اشتراک ہے حکومت نے غلاموں کے سامنے روٹیوں کے چند ٹکڑے ڈال دیئے ہیں کہ ان کو حصہ سدا تقسیم کر لو۔ ہندو مسلمان ان کو حصہ سدا تقسیم کرتے ہیں۔ اگر کوئی فریق اپنا حصہ نہ لے، بھوکا مرے گا۔ اس کو اس اشتراکِ عمل سے جس کا نام جہادِ آزادی رکھا گیا ہے، دور کی بھی نسبت نہیں۔ کانگریس کے ساتھ اشتراکِ عمل، جہادِ آزادی میں اشتراکِ عمل ہے جس پر مذہبی حیثیت سے ہندوستانی مسلمانوں کی آئندہ موت و حیات کا مدار ہے۔“

(ایضاً ص ۴۵۴)

**مولانا شبیر احمد عثمانی کی تائید** | اس زمانہ میں حضرت مولانا شبیر احمد عثمانی صاحب فرارش تھے اور طویل علالت کی وجہ سے سیاسیات سے عملاً الگ ہو چکے تھے۔ مگر حالات کی نزاکت کے پیش نظر ان کی رہنمائی کی اشد ضرورت تھی اس لیے مولانا ظفر احمد صاحب عثمانی نے انہیں علالت کے باوجود رہنمائی پر مجبور کیا اور وہ بالآخر اس شرط پر سیاسیات میں حصہ لیتے پر آمادہ ہو گئے کہ وہ وہ علالت کی وجہ سے کوئی کام نہ کر سکے، تو مولانا ظفر احمد عثمانی ان کی نیابت کرتے رہیں گے۔ جسے مولانا عثمانی نے منظور کر لیا۔ چنانچہ علامہ شبیر احمد عثمانی نے علالت و نقاہت کے باوجود مولانا ظفر احمد صاحب عثمانی کے مذکورہ بالا بیان کی تائید میں مندرجہ ذیل بیان جاری کیا:-

کانگریس کے دائرہ میں جہاں ہندو عناصر کے کھلے ہوئے غلبہ سے کوئی انکار نہیں کر سکتا۔ مٹھی بھر مسلمان داخل ہو کر تو یہ امید کر سکتے ہیں کہ مسلمانوں کے معاملات میں ان سب کو راہِ راست پر لے آئیں گے۔ لیکن مسلم لیگ کے متعلق جو خالص مسلمانوں کی جماعت ہے، کیا اس امید کے دروازے بند ہو چکے ہیں؟ یہ چیز کم از کم میری سمجھ سے باہر ہے۔

مسلم لیگ کلمہ گو مسلمانوں کی جماعت ہے۔ اس میں ہزار عیب سہی تاہم غیر مسلم قوموں کی نسبت تو وہ ہم سے قریب تر اور مفید تر ہے۔ اگر مسلم لیگ ناکام ہو گئی تو قومی اندیشہ ہے کہ ایک سچا اصول ہی شاید ہمیشہ کے لیے دفن ہو جائے اور مسلمانوں کے قومی و سیاسی استقلال کی آواز فضاے ہندوستان میں پھر کبھی سنائی نہ دے۔ پاکستان ایک اصطلاحی نام ہے۔ یہ نام سن کر کسی کو بھی یہ غلط فہمی یا خوش فہمی نہیں ہونی چاہیے کہ اس خطہ میں فوراً بلا تاخیر خلافتِ راشدہ یا خالص قرآنی اور اسلامی حکومت قائم ہو جائے گی۔ ضرورت سے زیادہ امیدیں دلانا یا توقعات باندھنا کسی عاقبت اندیش حقیقت پسند کے لیے زیبا نہیں۔ ہاں یہ ضرور کہا جا سکتا ہے کہ پاکستان ایک ایسا ابتدائی قدم ہے جو انجام کار قرآنی اصول کے مطابق حکم الحاکمین کی حکومت عادلہ قائم ہونے پر کسی وقت منتہی ہو سکتا ہے۔“

(عصر جدید، کلکتہ، ۲۱ جون ۱۹۴۵ء)

ان بیانات نے ہوا کا رخ بدل دیا۔ جو لوگ ابھی تک مسلم لیگ کی حمایت کے لیے آمادہ نہ ہوئے تھے، وہ اس میں شامل ہو کر اس کے معاون و مددگار بن گئے۔

جمعیۃ علماء اسلام | پاکستان کے تمام پڑھے جانے والے الیکشن قریب آگے تھے۔  
مخالفین کی طرف سے اس قسم کا پروپاگنڈا زوروں پر تھا کہ

”مسلم لیگ بے دین امراء کی نمائندہ ہے“۔ اسے جماعتِ علماء کی تائید حاصل نہیں ہے۔“  
ادھر اربابِ لیگ بڑی طرح محسوس کر رہے تھے کہ جب تک ہر محاذ پر علماء ان کے شانہ  
بشانہ کام نہ کریں، الیکشن جیتنا آسان کام نہیں۔ چنانچہ ان کے تقاضا پر اور حالات کی  
نزاکت کا احساس کرتے ہوئے ملک کے مقتدر علماء کرام علامہ شبیر احمد صاحب عثمانیؒ  
مولانا مفتی محمد شفیع صاحب دیوبندی مولانا محمد طاہر قاسمی، مولانا محمد ابراہیم سیالکوٹیؒ  
مولانا ابو برکات عبدالرؤف دانا پوری، مولانا آزاد سبحانی، مولانا غلام مرشد خطیب  
جامع عالمگیری وغیرہ نے نومبر ۱۹۴۵ء میں کلکتہ میں جمع ہو کر ایک عظیم الشان علماء  
کانفرنس منعقد کی اور جمعیۃ علماء اسلام کا سنگ بنیاد رکھا گیا۔ جس کے صدر علامہ شبیر احمد  
عثمانی منتخب کیے گئے۔ اس کانفرنس متفقہ طور پر مسلم لیگ کی حمایت کا اعلان کیا۔  
اور ایک قرارداد کے ذریعہ مسلم ووٹروں سے اپیل کی کہ مسلم لیگ کے نمائندہ کے سوا  
کسی دوسری جماعت کے نمائندہ کو ووٹ دینا نہ۔

”اتحاد ملت، مفاد ملت، استقلال اسلام اور مستقل قوم کے مقاصد کے  
خلاف ہے۔ کیونکہ پاکستان کے سوال کا فیصلہ بڑی حد تک ان انتخابات  
کے نتائج پر موقوف ہے۔“

مزید برآں مولانا مفتی محمد شفیع صاحب نے مذہبی اور علمی حیثیت سے مطالبہ پاکستان  
حمایت مسلم لیگ، کانگریس سے اختلاف اور متحدہ قومیت کے خلاف دو قومی  
نظریہ پر قرآن و حدیث اور فقہی دلائل کی روشنی میں بہت سے فتاویٰ اور رسائل

لکھ کر شائع کیے جن میں سے رسالہ "کانگریس اور مسلم لیگ" - "افاداتِ اشرافیہ در مسائل سیاسیہ" بڑے مفید ثابت ہوئے۔

علاوہ ازیں یہ علماء کرام، جن کا مذاق ہی شروع سے ایکشنوں کے طوفان سے یکسوئی تھا، ملک کے طول و عرض میں مسلم لیگ کی امداد اور پاکستان کی حمایت حاصل کرنے کے لیے پھیل گئے۔ کیونکہ یہ ایکشن ایک ایسے مقصد کے لیے لڑا جا رہا تھا۔ جس پر ہندوستان میں دین اسلام کے بقا کا دار و مدار تھا۔

کانگریس اس ایکشن میں مسلم لیگ کو ناکام کرنے کے لیے ایڑی چوٹی کا زور لگا رہی تھی۔ برہوں اور ڈالوں

## لیاقت کاظمی ایکشن

نے پانی کی طرح روپیہ بہانا شروع کر دیا تھا اور ہندوستان کی تمام سیاسی مسلم جماعتیں اس کے مقابلہ میں لاکھڑی کی تھیں۔

قائد ملت نوابزادہ لیاقت علی خاں کا ایکشن اس لحاظ سے بڑی اہمیت حاصل کر گیا کہ انہیں ناکام کرنے کے لیے کانگریس نے حضرت تھانوی کے خواہر زادہ مولانا ظفر احمد صاحب عثمانی تھانوی کے ایک عزیز محمد احمد صاحب کاظمی کو ان کے مقابلہ میں لاکھڑا کیا تھا۔ کیونکہ ارباب کانگریس اس امر سے بخوبی آگاہ تھے کہ عوام میں جو مقبولیت خدام دربار اشرافیہ جو مسلم لیگ کی کامیابی کے لیے مصروف جدوجہد تھے۔ کاظمی صاحب کے مقابلہ میں نوابزادہ لیاقت علی خاں کی حمایت بوجہ رشتہ داری نہیں کر سکیں گے۔ دوسری طرف کاظمی صاحب کی امداد کے لیے انہوں نے خود مولانا حسین احمد صاحب مدنی کو اس محاذ پر بھیج دیا تھا۔



اس پر نواب زاوہ لیاقت علی خاں نے سردار امیر اعظم  
 خاں صاحب روزیر مملکت پاکستان کو اپنا خط دے

## مولانا عثمانی کی قربانی

مولانا ظفر احمد صاحب عثمانی اور مولانا شبیر علی صاحب تھانوی مہتمم خانقاہ امدادیہ  
 کے پاس تھانہ بھون بھیجا اور انہیں لکھا کہ اگر آپ اس وقت دورہ پر نہ نکلیں  
 گئے تو مسلم لیگ کی کامیابی دشوار ہے۔ مولانا شبیر علی صاحب نے بھی مولانا ظفر احمد  
 صاحب سے سفارش کی کہ اس درخواست کو ہرگز رد نہ کیا جائے۔ اس پر مولانا  
 ظفر احمد صاحب عثمانی رشتہ داری کو نظر انداز کرتے ہوئے اور اپنے ذاتی مفاد کو  
 قربان کرتے ہوئے، ملی مفاد کی خاطر اپنے ایک عزیز کے خلاف پروپاگنڈا کرنے کے  
 لیے میدانِ الیکشن میں نکل آئے اور سردار امیر اعظم خاں کے ہمراہ سہارنپور، ڈیرہ  
 وون، مظفرنگر، بلندشہر کے اضلاع میں مولانا مدنی کے پیچھے پیچھے ہو لیے۔

اس وقت حالات کتنے پریشان کن تھے، ان کا اندازہ  
 مندرجہ ذیل اقتباس سے باسانی لگایا جا سکتا ہے۔

## پریشان کن حالات

جو خواجہ آشکار حسین صاحب کے اس مقالہ سے نقل کیا جاتا ہے۔ جو انہوں نے  
 نوابزاوہ لیاقت علی خاں صاحب کی برسی پر بعنوان "لیاقت بنابر پاکستان ہے"  
 رسالہ "نقاد" میں شائع کر ایا تھا اور جسے بعد میں اخبار پیام مورخہ ۱۹ اکتوبر  
 ۱۹۵۵ء نے نقل کیا۔ خواجہ صاحب لکھتے ہیں کہ :-

"سب سے زیادہ مقابلہ خود لیاقت علی خاں کے حلقہ میں تھا۔ مقابل  
 امیدوار محمد احمد کاظمی تھے۔ کانگریس کی جانی و مالی امداد انہیں حاصل  
 تھی۔ روپیہ پانی کی طرح بہا یا جا رہا تھا۔ مزید برآں یہ علاقہ مولوی زاوہ

اور پیرزاوہ - مولوی ہی پر بھی تھے اور ان کی اکثریت مسٹر کاظمی کے ساتھ تھی۔ لیکن مقابلہ میں لیگ کی انتخابی مشنری کا کوئی پرزہ بھی درست نہ تھا۔ یاقوت علی دہلی سے باہر نہ نکل سکتے تھے۔ انہیں پورے ملک کے انتخابات کی فکر تھی، اپنے حلقہ کا کیسے خیال ہوتا؛ جب حالات بدتر ہونے لگے، تو انہیں سنبھالنے کے لیے علی گڑھ سے طلباء کی یلغار کی گئی۔ مجھے بھی پروفیسر حلیم نے ایک وفد کے ساتھ روانہ کیا۔ خوجہ، بلند شہر، لاہور پہنچ کر معلوم ہوا کہ حالات کا کہیں نام و نشان نہیں۔ آنحضرت منظر نگر پہنچ کر ہدایات حاصل کرنے کا فیصلہ کیا۔ وہاں بھی یہی بد حالی تھی۔ یاقوت علی خاں کے پیچھے سردار اکرم خاں، ان کے صاحبزادے امیر اعظم خاں اور طلباء علی گڑھ کے سربراہ پروفیسر عمر سب دم بخود تھے۔ فیصلہ ہوا کہ پروفیسر عمر دہلی آکر یاقوت علی خاں کو لائیں اور دوسری طرف کسی نہ کسی طرح مولانا محمد طیب صاحب، مہتمم دارالعلوم دیوبند کا فتویٰ اپنی موافقت میں حاصل کیا جائے۔ کیونکہ تنہا علامہ عثمانی کی تائید اس حلقہ میں خصوصاً منظر نگر اور سہارنپور میں نا کافی تھا۔ دیوبند جاتے ہوئے سب کو ڈر لگتا تھا۔ قرعہ فال میرے نام پر پڑا۔ میں وہاں پہنچا۔ دو دن کی رو و قدح کے بعد فتویٰ حاصل کیا اور اسے اخبارات کو بھیج کر اور ضروریات کے مطابق پوسٹر چھپوا کر ہم سہارنپور پہنچے۔ وہاں حامیان لیگ نے کہا کہ یہاں مولانا مفتی محمد شفیع صاحب کے

فتویٰ کے بغیر کام نہ چلے گا۔ میں نے دیوبند جا کر موصوف کا فتویٰ بھی حاصل کیا اور سہارنپور پہنچ کر اس کی طباعت کے انتظامات کرائے۔ ۲۷ نومبر ۱۹۲۵ء کو پولنگ ہونے والا تھا۔ ۲۴ نومبر کو یاقوت علی خاں سہارنپور پہنچے۔ میں فوراً ڈاک بنگلہ پہنچا۔ یاقوت علی خاں بڑے جوش سے بغل گیر ہوئے اور پہلے فتویٰ کی کامیابی پر مبارک باد دی۔ میں نے فوراً مفتی صاحب کا فتویٰ بھی پیش کر دیا۔ دیکھ کر اچھل پڑے۔ الخ

اس اقتباس سے بخوبی اندازہ لگایا جاسکتا ہے کہ مسلم لیگ کے لیے علماء ربانی کی تائید حاصل کیے بغیر یہ تاریخی ایکشن جیتنے قریباً ناممکن تھے۔ ان اکابر علماء کے فتووں اور مولانا عثمانی کے دوروں نے رائے عامہ کو مسلم لیگ کی تائید پر مجبور کر دیا اور نوابزادہ یاقوت علی خاں اپنے بے غرض اور مخلص دوستوں، اہم دوروں اور علماء کرام کی مساعی جمیلہ سے تین ہزار ووٹوں کی اکثریت سے کانگریس کے نمائندہ کے مقابلہ میں جیت گئے۔ یہ جمیعت علماء ہند کے مقابلہ میں جمیعت علماء اسلام کی پہلی شاندار کامیابی تھی اور مسلم لیگ کی بے نظیر فتح۔

نوابزادہ یاقوت علی خاں نے فوراً تھانہ بھون مولانا ظفر احمد صاحب عثمانی کو مبارک باد کا تار بھیجا اور بعد ازاں انہیں

**اعترافِ یاقوت**

یہ شکر یہ کا مفصل خط روانہ کیا :-

”دفتر آل انڈیا مسلم لیگ“

دریا گنج - دہلی

چٹھی نمبر ۵۰۵

۱۲ دسمبر ۱۹۲۵ء

محترم المقام زاد اللہ مکارم !

اسلام علیکم ورحمۃ اللہ وبرکاتہ!

میں انتہائی مصروفیتوں کے باعث اس سے قبل آپ کو خط نہ لکھ سکا۔

مرکزی اسمبلی کے انتخابات میں اللہ پاک نے ہمیں بڑی نمایاں کامیابی عطا

فرمائی اور اس سلسلہ میں آپ جیسی ہستیوں کی جدوجہد بہت باعث برکت

رہی۔ آپ حضرات کا اس نازک موقع پر گوشہ عزت سے نکل کر میدان

عمل میں اس سرگرمی کے ساتھ جدوجہد کرنا بے حد موثر ثابت ہوا۔ اس

کامیابی پر میں آپ کو مبارکباد پیش کرتا ہوں۔ خصوصاً اس حلقہ انتخاب

میں جہاں سے ہماری لیگ نے مجھے کھڑا کیا تھا، آپ کی تحریروں اور

تقریروں نے باطل کے اثرات بہت بڑی حد تک ختم کر دیئے۔

بہ حال اب اس سے بھی سخت تر معرکہ سامنے ہے۔ لیکن ہمیں اللہ کے

فضل سے قوی امید ہے کہ دشمنانِ ملت اس معرکہ میں بھی خاسر و نامراد

رہیں گے۔ امید ہے کہ اس عرصہ کے لیے آپ کو رخصت مل جائے گی اور

آپ کی تحریریں اور تقریریں اور مجاہدانہ سرگرمیاں آنے والی منزل کی شہدائی

کو بھی معتد بہ حد تک ختم کر سکیں گی۔ والسلام مع الاحترام

بیات علی خاں!

قائد ملت کا یہ خراج تحسین ان اربابِ غرض کے لیے جو آج پاکستان سے علماء کرام کا

اثر و رسوخ مٹانے کے درپے ہیں اسرمہ بصیرت اور تازیانہ عبرت کی حیثیت رکھتا

ہے۔

مکالمۃ الصدرین | یکم دسمبر ۱۹۲۵ء کو مولانا حفیظ الرحمن صاحب سیلوہا روی  
ناظم اعلیٰ جمیعتہ العلماء ہند دہلی اپنی کسی ضرورت سے

دیوبند تشریف لائے اور بھمن عیادت مولانا شبیر احمد صاحب عثمانی کی خدمت میں حاضر  
ہوئے۔ دورانِ مزاج پرسی مولانا حفیظ الرحمن صاحب نے علامہ عثمانی سے فرمایا کہ :-

”ہمیں کچھ آپ سے حالاتِ حاضرہ پر گزارشات کرنی ہیں۔ مسئلہ پر

شرعی حیثیت سے تو ہم آپ سے کیا گفتگو کرتے، یہ درجہ تو ہمارا نہیں۔

البتہ کچھ واقعات ایسے بیان کرنے ہیں جن کے متعلق ہمارا خیال ہے کہ

شاید وہ آپ کے علم میں نہ آئے ہوں۔ ممکن ہے ان واقعات کو سن کر

حضرت والا کی جو رائے (لیگ و پاکستان کے بارہ میں) قائم شدہ

ہے اس میں تغیر ہو جائے۔“ (مکالمۃ الصدرین ص ۱۱)

علامہ عثمانی نے فرمایا کہ میں گفتگو کے لیے ہر وقت حاضر ہوں۔ جب دل چاہے تشریف

لاویں۔ چنانچہ ۷ دسمبر ۱۹۲۵ء بروز جمعہ ساڑھے آٹھ بجے (۱) مولانا حسین احمد صاحب

مدنی صدر جمیعتہ العلماء ہند (۲) مولانا مفتی محمد کفایت اللہ صاحب سابق صدر جمیعتہ

العلماء ہند (۳) مولانا احمد سعید صاحب سابق ناظم اعلیٰ جمیعتہ العلماء ہند (۴)

مولانا حفیظ الرحمن صاحب حال ناظم اعلیٰ جمیعتہ العلماء ہند (۵) مولانا عبد الحلیم

صاحب صدیقی (۶) مولانا عبد الحنان صاحب اور علامہ عثمانی کے برادر زادہ

مولانا مفتی عتیق الرحمن صاحب عثمانی ناظم ندوۃ المصنفین دہلی، علامہ عثمانی کے

دولتکدہ پر حاضر ہوئے۔ انہوں نے خندہ پیشانی سے ان حضرات کا خیر مقدم کیا۔

کچھ دیر مزاج پرسی ہوتی رہی۔ اس کے بعد مجلس پر سکوت چھا گیا کہ گفتگو کی ابتداء

کون کرے اور کس مسئلہ سے کرے۔

چونکہ گفتگو کے خواہشمند متذکرہ بالا حضرات تھے اور اسی غرض کے لیے تشریف لائے تھے، اس لیے علامہ عثمانی خاموش رہے۔ مولانا حفظ الرحمن صاحب نے گفتگو کی ابتداء کی اور ایک طویل تقریر کی، جو پون گھنٹہ تک جاری رہی۔ علامہ عثمانی نے ساری تقریر بغور سننے کے بعد فرمایا کہ :-

”مجھے پورے الفاظ اور اجزا تو آپ کی لمبی چوڑی تقریر کے محفوظ نہیں رہے البتہ جو تلخیص میرے ذہن میں آئی ہے اس کے جوابات بلا لحاظ ترتیب عرض کروں گا۔ اگر کوئی ضروری بات رہ جائے، تو آپ یاد دلا کر اس کا جواب مجھ سے لے سکتے ہیں۔“

گفت و شنید کا یہ سلسلہ سواتین گھنٹے مسلسل جاری رہا۔ اس مکالمہ میں سب سے زیادہ حصہ مولانا حفظ الرحمن صاحب لیتے رہے۔ دوسرے درجہ میں مولانا احمد سعید صاحب شریک رہے۔ مگر مولانا مفتی کفایت اللہ صاحب نے جو مزاج پرسی کے بعد سکوت اختیار فرمایا، وہ ختم مجلس تک قائم رہا اور کسی موقع پر بھی ایک حرف نہ بولے۔ البتہ اخیر میں مولانا حسین احمد صاحب نے پندرہ منٹ گفتگو فرمائی۔

جمیعتہ العلماء ہند کے ان ذمہ دار حضرات کا خیال تھا کہ علامہ عثمانی کو جو ایک عرصہ سے سیاسیات سے الگ

تھگ رہے تھے سیاسی معلومات کم ہوں گی اور ہم اپنے پیش کردہ واقعات سے انہیں متاثر کر سکیں گے اور انہیں پھر سیاسیات سے کنارہ کشی پر آمادہ کر لیں گے۔ مگر علامہ عثمانی نے اپنی بے پناہ سیاسی حذاقت کا ثبوت دیا اور ان کے پیش کردہ

اشکالات کا کوئی جواب بھی ان حضرات سے نہ بن پڑا۔

مولانا عثمانی نے انہیں صاف فرمایا کہ :-  
**علامہ عثمانی کا جواب** | "ہیں نے جو رائے پاکستان کے متعلق قائم کی

ہے وہ بالکل خلوص پر مبنی ہے۔ جمیعتہ علماء اسلام قائم رہے یا نہ رہے، میری رائے جیب بھی یہی رہے گی۔ کہ مسلمانوں کے لیے پاکستان مفید ہے مسلمانوں کو ایک مرکز اور ایک پلیٹ فارم پر ہونا چاہیے اور علماء ملت کو اس کی پشت پناہی اور اصلاح میں جدوجہد کرنی چاہیے۔

آپ کا یہ دعویٰ کہ پاکستان قائم ہونے میں سراسر مسلمانوں کا نقصان اور ہندوؤں کا فائدہ ہے۔ اگر صحیح تسلیم کر لیا جائے تو ہندو پاکستان سے پھر کیوں اس درجہ مضطرب و خائف اور اس کی انتہائی مخالفت پر تلا ہوا ہے اور ان کا اعلان ہے کہ پاکستان ہماری لاشوں پر بن سکتا ہے اور کہ جو جماعت یا شخص پاکستان اور مسلم لیگ کے خلاف کھڑا ہوگا، کانگریس اس کی ہر طرح امداد کرے گی۔

میں اس امر پر بحث نہیں کرتا کہ مسلم لیگ راجاؤں، نوابوں، خطاب یا فتنے لوگوں کی جماعت ہے۔ آپ جو چاہیں کہیں، لیکن مسٹر جناح کے متعلق تو میرا یہ گمان نہیں ہو سکتا کہ وہ سرکاری آدمی ہیں یا وہ کسی دباؤ یا لالچ میں آسکتے ہیں یا کسی قیمت پر خریدے جاسکتے ہیں۔

آپ کا یہ اشکال کہ علی گڑھ کے تعلیم یافتہ اور دوسرے بعض فرقے علماء کے اقتدار کو مٹانا اور دین کو تباہ کرنا چاہتے ہیں تو میرے نزدیک اس

کا حل یہ ہے کہ آپ سب حضرات مسلم لیگ میں داخل ہو جائیں اور داخل ہو کر اس پر قبضہ کر لیں۔ پھر ہم عوام کے ذریعہ جو مفید صورت مسلمانوں کے لیے ہوگی، بروئے کار لاسکیں گے۔ کیا ہمارا اتنا بھی اثر نہیں کہ ہم دو چار لاکھ نمبر بھراتی کراسکیں۔ میں اس کے لیے تیار ہوں کہ آپ حضرات سے مل کر اس کام میں حصہ لوں۔ میرے نزدیک تو اصلاح کی یہی بہترین شکل ہے۔

باقی رہا یہ سوال کہ میں ہمیشہ سیاسیات سے کنارہ کش رہا۔ اس الیکشن میں کیا داعیہ پیش آیا کہ میں نے شرکت کر لی۔ اس کا جواب یہ ہے کہ اس الیکشن کی نوعیت پچھلے الیکشنوں سے بالکل مختلف ہے۔ حکومت نے صاف لفظوں میں اس کا اعلان کر دیا ہے کہ اس مرتبہ منتخب ہونے والی اسمبلیاں ہی آئندہ ہندوستان کا مستقل دستور بنائیں گی۔ چونکہ اس الیکشن سے قوموں کی قسمتوں کا فیصلہ وابستہ ہے۔ اس لیے میں نے ضروری سمجھا کہ اس بنیادی موقع پر مسلمانوں کی انداز کی جائے، جو استقلال ملت اور مسلم حق خود ارادیت کے حامی ہیں۔

آپ کی خواہش کہ میں ایسے موقع پر نرمی یا سکوت اختیار کروں بجا لیکن جس چیز کو میں حق سمجھتا ہوں، ظاہر ہے کہ اس معاملہ میں میرے لیے سکوت کیسے مناسب ہے۔

(مکالمۃ الصدرین)

اس وفد کی گفتگو کا الٹا اثر ہوا۔ ان کے اشکالات اور لاجواب ہونے سے علامہ

تنبیر پاکستان کا عزم شہادت

عثمانی کے موقف کو پختہ تر کر دیا اور انہوں نے ۲۶ دسمبر ۱۹۴۵ء کو دیوبند کے ایک



عظیم الشان جلسہ میں تقریر کرتے ہوئے اعلان کر دیا کہ میں :-

”ایک عرصہ سے عافیت نشین تھا اور میری طویل علالت و خرابی صحت کا  
اقتضیٰ بھی یہی تھا لیکن آج ملت اسلامیہ ایسی جدوجہد سے دوچار ہے  
کہ اس کے نتائج و عواقب اس قدر اہم ہیں کہ وہ مجھے اس بیماری کی حالت  
میں بھی سیاست میں کھینچ لائے۔ تحریک خلافت کے بعد سے میں سیاست  
سے کنارہ کش ہوں۔ لیکن عرصہ دراز کی کاوشوں اور غور و خوض کے بعد اس  
نتیجہ پر پہنچا ہوں کہ اگر حصولِ پاکستان کے لیے میرے خون کی ضرورت ہو  
تو میں اس راہ میں اپنا خون دینا باعثِ افتخار سمجھوں گا اور اس سے ہرگز  
دریغ نہیں کروں گا۔ اس ملک میں ملتِ اسلامیہ کا وجود و بقا اور مسلمانوں  
کی عزت زندگی قیامِ پاکستان سے وابستہ ہے۔ میں اپنی زندگی کو کامیاب  
سمجھوں گا۔ اگر اس مقصد کے حصول میں کام آجاؤں۔“

(حیات محمد علی جناح ص ۴۵۸)

کانگریس جب اربابِ جمیعہ علمائے اسلام کو رام کرنے میں  
ناکام ہوئی، تو اس کے مردِ آہن سردار و لہجہ بھائی ٹیپل  
سردار ٹیپل کا اعلان  
نے جو مسلمان دشمنی میں سیواجی کے صحیح جائنشین تھے۔ گوالیار ٹینک (مبلی) کے میدان میں  
کانگریس کی ساگرہ کے تاریخی موقعہ پر ۲۹ دسمبر ۱۹۴۵ء کو مسلمانوں کو کہا کہ :-

”حکومت مسلمانوں کو پاکستان تو کیا ایک انچ زمین بھی نہیں دے گی پھر  
بھی مسلمان پاکستان کا شور مچاتے ہیں۔ پاکستان اگر مل سکتا ہے، تو  
ہندوؤں سے۔“  
(بحوالہ مصدر ص ۴۰۷)

## پنڈت نہرو کی نصیحت

پنڈت جواہر لال نہرو نے ۸ جنوری ۱۹۴۶ء کو حیدرآباد  
سندھ میں تقریر کرتے ہوئے مسلمانوں کو نصیحت کی کہ

”خود مسلمانوں کا مفاد اسی میں ہے کہ وہ پاکستان کو نہ لیں۔ جیسے وہ باقی نہ  
رکھ سکیں گے اور جیسے ہمیشہ غلامی میں مبتلا رہنا پڑے گا۔ کیونکہ اسے  
دوسری قومیں مضمم کر لیں گی۔ جنگِ عالم گیر نے ہمیں یہ سبق سکھایا ہے کہ  
چھوٹی قوموں کے لیے کوئی تحفظ نہیں ہے۔ اس لیے ہندوستان کو تقسیم  
کرنے کا موقع دینا بہت بڑی غلطی ہے۔ نیز معاشی حیثیت سے بھی  
پاکستان غیر مناسب ہے۔“  
(بحوالہ صدر)

ہندو پریس کا مذاق | ایک طرف تو ہندو زعماء مسلمانوں کو مطالبہ پاکستان ترک  
کرنے کے لیے ترغیب و تہمیب سے کام لے رہے

تھے، دوسری طرف ہندو پریس اس مطالبہ کا یوں تمسخر ادا رہا تھا کہ :-

”اسلامی حکومت! اس ایک لفظ میں نہ جانے کتنی دلربا کہانیاں چھپی ہوئی  
ہیں۔ سیدھے سادے مسلمانوں کی آنکھیں اس کی چمک و بک کے سامنے خیرہ  
ہو جاتی ہیں۔ دل بے اختیار اس کی طرف بھاگتا ہے اور دماغ تھوڑی دیر  
کے لیے اس نام کی لذت سے سرشار ہو کر معطل ہو جاتا ہے۔ ذرا دیر کے بعد!!  
یہ سوالات اٹھتے ہیں کہ یہ اسلامی حکومت کیسی ہوگی؟ حجازی قسم کی؟ یا  
عباسی قسم کی؟ یا ہندی مغلی قسم کی؟ پھر یہ سوالات اٹھتے ہیں کہ وہاں شی  
فقہ چلے گی یا شیعہ فقہ؟ اور شی فقہ حنفی ہوگی یا حنبلی؟ اسی طرح بہت  
سے سوالات!!“

انگریزی معاہدہ کا مندرجہ صدر اقباس پیش کرنے کے بعد حضرت  
**جواب ماجد** تھانویؒ کے فیض یافتہ مولانا عبد الماجد صاحب دیا بادی نے جن  
 کے نام سے سب سے پہلے حضرت تھانویؒ نے نظریہ پاکستان پیش کیا تھا، اس کے انڈینوں  
 اور پرنسپالوں کا یہ جواب دیا اور خوب دیا کہ :-

”الزامی جوابات مثلاً یہ کہ سوراچی حکومت کس کے خیالات کے مطابق ہوگی؟  
 گاندھی جی کے اصول کے یا پنڈت جواہر لال نہرو کے نقشہ کے یا سو بھاش چند  
 بوس کے نظریات کے مطابق؟ و قس علی ہذا) سے اگر قطع نظر کر لی جائے۔  
 جب بھی پیش کردہ سوالوں کا جواب بہت ہی آسان ہے کہ اسلامی حکومت  
 اپنی بدتر سے بدتر شکل میں اور کسی فرقہ کی فقہ کے مطابق بھی سہی بہر حال  
 ہر کفرانہ حکومت سے بہتر و قابل ترجیح ہوگی۔ صحت کمزور سے کمزور سہی  
 بہر حال بیماری کی ہم سطح تو نہیں ہو سکتی۔ روشنی دھیمی سے دھیمی سہی بہر  
 حال تاریکی سے تو غنیمت ہی رہے گی۔“ (صدق ۲۲ جنوری ۱۹۴۶ء)

**یوم فتح** مرکزی انتخابات کی جنگ شروع ہونے سے پہلے پنڈت جواہر لال نہرو نے  
 ۹ ستمبر ۱۹۴۵ء کو کانٹون کے ایک عظیم الشان جلسہ میں تقریر کرتے ہوئے  
 اپنے زور بازو کا یوں اعلان کیا تھا کہ :-

اگر ہم نے انتخابات لڑنے کا فیصلہ کیا تو ہم اس کی پوری تیاری کریں گے  
 اور جو کوئی ہماری مخالفت کرے گا، ہم اسے کچل دیں گے۔ ہم نیپے بنیادی  
 اصولوں کے متعلق کوئی سمجھوتہ نہیں کریں گے۔ ہم لڑنا جانتے ہیں۔ ہم  
 نے حکومت برطانیہ سے بھی لڑائی کی ہے۔“ (حیات محمد علی جناح ص ۴۱)

پنڈت نہرو کو اپنی قوتِ قاہرہ پر ناز تھا اور قائدِ اعظم کو اپنے خدا پر بھروسہ تھا۔ اس مومن نے اس اعلانِ مبارزت کا ۱۹ اکتوبر ۱۹۲۵ء کو اپنی تقریر میں یہ جواب دیا کہ "اگر حکومت اور کانگریس نے اپنے اثر و رسوخ کا ناجائز استعمال نہ کیا تو ہم کانگریس کے مقابلہ میں بھاری اکثریت سے کامیاب ہوں گے۔ مگر کانگریس روپیہ پیسہ کے بل بوتے پر مسلمانوں میں پھوٹ ڈالنے کی کوشش کر رہی ہے ہمارا خدا ہمارے ساتھ ہے۔ انشاء اللہ ہم کامیاب ہوں گے۔"

(بحوالہ صدر صفحہ ۷۱۹)

نتیجہ یہ ہوا کہ کانگریس کو شکستِ فاش اور مسلم لیگ کو سو فیصدی کامیابی نصیب ہوئی قائدِ اعظم نے حق تعالیٰ کے اس فضلِ خاص کا شکر ادا کرنے کے لیے یومِ فتح منایا اور ۱۲ جنوری ۱۹۲۶ء کو اس تقریبِ سعید کے موقع پر تقریر کرتے ہوئے فرمایا:-

"مرکزی اسمبلی کے انتخابات میں مسلم لیگ کی سو فیصدی کامیابی کی مثال کسی ملک اور کسی قوم کی تاریخ میں نہیں مل سکتی۔ شکر اور مسیبتیں جیسے ڈکٹیٹر بھی ایسی شاندار فتح حاصل کرنے میں ناکام رہے جیسی کہ آج ہم کو نصیب ہوئی ہے۔ اس انتخاب نے ثابت کر دیا ہے کہ مسلم عوام مسلم لیگ کے ساتھ ہیں۔" (ایضاً صفحہ ۷۱۹)

سردار پٹیل کا چیلنج | قائدِ اعظم کی یہ تقریر ایک تازیانہ ثابت ہوئی۔ جن نے سردار پٹیل جیسے مردِ آہن کا دماغی توازن بگاڑ دیا اور انہوں نے یومِ فتح

والی تقریر کا جواب دیتے ہوئے ۱۲ جنوری ۱۹۲۶ء کو احمد آباد میں تقریر کرتے ہوئے مسلمانوں کو یہ الٹی پیٹیم دیا:-

"مرکز میں مسلم لیگ تمام مسلم نشستوں پر قبضہ کرنے میں کامیاب ہو گئی ہے۔"

اب بے شک یہ جماعت یومِ فتح منارہی ہے اور یہ سمجھ رہی ہے کہ ہم نے پاکستان لے لیا ہے۔ لیکن میں کہتا ہوں کہ پاکستان اس طریقہ پر حاصل نہ ہوگا۔ کیونکہ پاکستان حکومتِ برطانیہ کے ہاتھ میں نہیں ہے۔ اگر پاکستان کا قیام عمل میں لانا منظور ہے، تو ہندوؤں اور مسلمانوں کو میدانِ جنگ میں ایک دوسرے کے خلاف نبرہ آنا ہونا ہوگا اور اس صورت میں خانہ جنگی ہو کر رہے گی۔ صوبائی انتخابات وسیع حق رائے وہی کی بنیادوں پر لڑے جائیں گے۔ کانگریس فیصلہ کر چکی ہے کہ وہ ہر غیر مسلم نشست کا مقابلہ کرے گی اور زیادہ سے زیادہ مسلم نشستوں کے لیے بھی اپنے امیدوار کھڑے کرے گی۔

ہم دیکھیں گے کہ پاکستان کس طرح قائم ہوتا ہے اور مسلم لیگ کس طرح یومِ فتح مناتی ہے۔

(ایضاً ص ۷۶)

یہ متوکل مردِ مومن کفر کی قوت کے ساتھ کس ساز و سامان سے صوبائی انتخابات کی جنگ جیتنے کا پروگرام بناتا ہے؟

نادر عظیم کی تیاری

اس کا جواب ان کی ۱۷ جنوری ۱۹۴۶ء والی تقریر سے ملتا ہے۔ جو انہوں نے اسلام آباد کالج لاہور میں فرمائی کہ :-

”انتخابات کے دنوں میں ہم پٹرول اور گاڑیوں کا انتظام نہ کر سکیں گے! اس لیے طالب علموں کو میرا یہ پیغام ہر دوڑ تک پہنچا دینا چاہیے کہ وہ رائے وہی کے اڈوں تک پیدل آئے اور ووٹ دینے کی زحمت گوارا کریں۔“ (ایضاً ص ۷۸)

پاکستان کے خلاف سردار پٹیالہ نے مسلم لیگ کو جو مذکورہ بالا چیلنج دیا اس کی تائید

نور ودی صاحب کی مخالفت

مودودی صاحب نے ماہ فروری ۱۹۴۶ء میں ان الفاظ میں کی :-

”مسلم لیگ فی الواقع مسلمانوں کو اسلام اور اس کی تہذیب اور اس کے احکام کی اطاعت سے روز بروز دور توڑیے جا رہی ہے۔“ (ترجمان القرآن جلد ۲

نمبر ۳ ص ۱۵۹)

”جنت الحقاء میں رہنے والے لوگ اپنے خوابوں میں خواہ کتنے ہی سبز باغ دیکھ

رہے ہوں لیکن آزاد پاکستان (اگر فی الواقع وہ بنا بھی تو) لازماً جمہوری لاوینی

اسٹیٹ کے نظریہ پر بنے گا جس میں غیر مسلم اسی طرح برابر کے شریک ہونگے

جس طرح مسلمان اور پاکستان میں ان کی تعداد اتنی کم اور ان کی نمائندگی کی

طاقت اتنی کمزور نہ ہوگی کہ شریعت اسلامی کو حکومت کا قانون اور قرآن کو اس

جمہوری نظام کا دستور بنایا جاسکے۔“ (ترجمان القرآن فروری ۱۹۴۶ء)

گویا قائد اعظم نے ۱۹۴۶ء میں جو مسلم لیگ کو صوبائی انتخابات میں کامیاب کرانے

کی جو تجویز پیش کی تھی، مودودی صاحب نے اس کی اسلام کے نام پر مخالفت کی کہ مسلم

لیگ مسلمانوں کو اسلام سے دور لے رہی ہے اور پاکستان طلب کرنے والے یا اس کی

جنگ لڑنے والے سب جنت الحقاء کے رہنے والے ہیں۔ یہ پاکستان کا اقتدار سنبھالنے

کے جواب دیکھنے والے مودودی صاحب کا دوسرا تاریخی کارنامہ تھا۔

کانگریس ہائی کمان نے مسلم لیگ کی مخالفت کا شعبہ مولانا

مخالفین کی کوششیں

ابوالکلام آزاد کے سپرد کر رکھا تھا۔ جنہوں نے مجلس

احرار، جمیعة العلماء ہند، جماعت اسلامی، نیشنلسٹ کانفرنس اور خدائی خدمتگاردوں وغیر

ہر اس جماعت سے جو مسلم لیگ کی مخالفت میں پیش پیش تھی، اپیل کی کہ وہ :-

”منظم ہو کر ایک وجود بن کر ڈٹ کر مسلم لیگ کا مقابلہ کریں۔“

اس اپیل کا جواب اس طرح دیا گیا :-

(ا) مولانا ابوالکلام آزاد کے شاگرد رشید اور دیرینہ رفیق کا رہبر روزنامہ ”منہد“  
ملکنہ کا ۶ دسمبر ۱۹۲۵ء کا مقالہ اشتہاروں اور ٹریکیٹوں کی صورت میں شائع کیا گیا جس میں  
قائد اعظم کو یزید سے تشبیہ دی گئی اور مولانا شبیر احمد عثمانی، مولانا ظفر احمد عثمانی، مولانا  
نقی محمد شفیع دیوبندی و دیگر اکابر جمعیتہ علماء اسلام سے سوال کیا گیا کہ :-

”لیگ والے ”علماء اسلام“ ارشاد فرمائیں کہ حضرت حسین، حضرت عبداللہ اور

کوئی مسلمان جو یزید کے مخالف اور مسلمانوں کی واحد جماعت سے الگ تھے

سچے مسلمان تھے یا اسلام سے باہر ہو چکے تھے۔ سچی پر تھے یا معاذ اللہ جہنم کی

راہ پر چل رہے تھے؟ کیونکہ یزید کے ساتھ مسلمانوں کی جو جماعت تھی اور

جس میں تقریباً سبھی مسلمان شریک تھے۔ وہ صرف دو کے علاوہ باقی سب

صحابہ کی شرکت کی وجہ سے مسلم لیگ کی جماعت سے کہیں زیادہ مسلمانوں کی

جماعت تھی اور یہ یزیدی جماعت مسلم لیگ کی جماعت سے کہیں اعلیٰ و افضل تھی۔“

(ب) جماعت احرار نے قائد اعظم کو کافر اعظم ثابت کرنے کے لیے اس مضمون

لے اشتہار در و دیوار پر چسپاں کیے کہ :-

”لیگ کے قائد نے ۱۹۱۲ء میں سول میرج ایکٹ کے مطابق جو شادی ایک کافرہ

سے کی تھی، اس میں اپنی لاندہ بیت کا اعلان کر دیا تھا اور اب تک انہوں نے

اپنا مسلمان ہونا ثابت نہیں کیا۔“

یہ حالانکہ یہ بہتان سراسر غلط تھا۔ قائد اعظم نے مس رتن پٹیٹ سے سول میرج ایکٹ کے

(ج) امارت شرعیہ بہار کے مبلغوں نے کانگریس کی حمایت میں مسلمانوں کو گمراہ کرنے کا ایک پروگرام بنایا۔ جس کا عکس روزنامہ "تنویر" لکھنؤ نے اپنی ۲ جنوری ۱۹۲۶ء کی اشاعت میں شائع کیا۔ اس میں درج تھا کہ :-

"مخالفت ووٹروں کو توڑنے کے لیے اگر ضرورت ہو تو قبائلی اور نسلی بنیاد والی اصلاحی تحریکوں کی بھی تبلیغ کی جائے۔ جیسے جمیۃ المؤمنین، جمیۃ الراعیین، جمیۃ المنصورین وغیرہ۔ ہر ورکر کی تھوڑی بہت ٹریننگ ضروری ہے۔ ان کو چند ایسی موٹی موٹی باتیں سکھلا دی جائیں۔ جن کو دیہات کے لوگ آسانی سے سمجھ سکیں اور اس کے نتیجے میں لیگ سے متنفر ہو جائیں۔ مثلاً یہ کہ لیگ آزادی کی راہ میں روڑا ہے۔ یہی وجہ ہے کہ ۱۹۰۶ء سے اب تک گورنمنٹ نے لیگ کو اپنا دشمن نہیں سمجھا، نہ لیگ کو خلاف قانون جماعت قرار دیا۔"

(د) جماعت اسلامی کی طرف سے مسلمان اور موجودہ سیاسی کشمکش "حصہ سوم" کا

(رقیبہ حاشیہ ص ۱۲۲) ماتحت شادی نہیں کی تھی۔ بلکہ شادی کرنے سے پہلے :-

"انہوں نے اپنی ہونے والی رفیقہ حیات کے سامنے اسلام پیش کیا اور صحافت کہہ دیا۔ شادی اس طرح ہو سکتی ہے کہ ہم دونوں کا جہاں دل ایک ہے۔ مذہب بھی ایک ہو۔ اللہ کی اس نیک بندی نے بلا تامل اسلام قبول کیا اور چند مخصوص دوستوں کی موجودگی میں تقریب نکاح اتمام تک پہنچی۔ مسٹر شریف دیوجی کابجی نے آٹھ عشری قاضی کا انتظام کیا۔ اس شادی کی خبر سول اینڈ ملٹری گزٹ مورخہ ۲۱ اپریل ۱۹۱۸ء نمبر ۹ ص ۲۱۱۱ کالم ۲ میں بعنوان "قبول اسلام" شائع ہوئی۔"

(حیات محمد علی جناح ص ۸۷، ص ۸۸)



پتھر باب "اسلامی حکومت کس طرح قائم ہوتی ہے"۔ الگ پمفلٹ کی صورت میں شائع کر کے عوام میں تقسیم کیا گیا جس میں یہ ثابت کیا گیا تھا کہ پاکستان کی :-

"جو تجویز کی جا رہی ہے اس کے نتیجے میں ایک قومی حکومت بھی میسر آ سکتی ہے اور بدرجہ اقل وطنی حکومت میں اچھا خاصہ حصہ بھی مل سکتا ہے۔ لیکن اسلامی انقلاب اور اسلامی حکومت کے مقصد تک پہنچنے کے لیے یہ پہلا قدم بھی نہیں بلکہ اٹا قدم ہے۔"

(حصہ ۱۹)

**طوفانی دورے**

یہ وہ حالات تھے جن میں قائد اعظم اور مسلم لیگ کو صوبائی انتخابات لڑنے پڑے۔ اگرچہ اس وقت ان کی پشت پر بڑے بڑے علماء کرام، مشائخ عظام، نوجوان طلباء اور عوام تھے۔ مگر کانگریسی علماء کے مقابلہ میں علماء اسلام کی تعداد اتنی قلیل تھی کہ انگلیوں پر گنتی جا سکتی تھی۔ پھر ان میں مولانا ابوالکلام آزاد، مولانا حسین احمد مدنی، مولانا احمد سعید اور مولانا حفیظ الرحمن وغیرہ کا توڑ علاؤ الدین شہید احمد عثمانی، مولانا ظفر احمد عثمانی، مولانا مفتی محمد شفیع دیوبندی وغیرہ کے سوا اور کوئی نہ تھا۔ اس لیے حالات کی نزاکت کا احساس کرتے ہوئے 'یہ گوشہ نشین بھی اپنی اپنی خانقاہوں سے باہر نکل آئے اور جن طرح قائد اعظم بہ نفس نفیس سندھ، سرحد، پنجاب کا دورہ کر رہے تھے۔ اسی طرح انہوں نے بھی ملک کے طول و عرض میں طوفانی دورے شروع کر دیئے اور اپنے ہم مشرب علماء اور مشائخ کی معیت میں اسلامی ہند کے تن مردہ میں اپنی مجاہدانہ تقریروں سے قوتِ حیات پیدا کرنے لگے۔

اس وقت حالت یہ تھی کہ ان حضرات کے دورہ کا پروگرام روزانہ اخبار "فسٹور" اور "ڈان" میں شائع ہوتا رہتا تھا۔ جلسوں اور کانفرنسوں کا انتظام جمعیتہ علماء اسلام اور

مسلم لیگ ہر جگہ کرتی تھی اور یہ حضرات ہر روز ایک نہیں، دو دو تین تین جلسوں میں تقریر کر رہے تھے۔ یہاں تک کہ مولانا ظفر احمد صاحب عثمانی کے ساتھ تو ان کا کوئی رفیق نہ رہ سکا۔ مسلسل سفر کی صعوبت اور شب بیداری کی وجہ سے وہ اکثر بیمار ہو جاتے اور مولانا کو بعض مقامات پر تنہا جانا پڑتا۔ مگر بفضلہ تعالیٰ ان کے بڑے پیسے میں بھی ان کی صحت ان کے برابر ساتھ دیتی رہی۔ یہ جہاں بھی پہنچتے، ان کی بے غرضانہ اور مخلصانہ آواز پر عوام لگے کہتے اور دیکھتے ہی دیکھتے ہوا کارخ بدل جاتا۔ جن کا خود قائد اعظم کے ایک روحانی رفیق نے اپنے مکتوب مورخہ ۲۶ جنوری ۱۹۲۶ء میں یوں اعتراف کیا کہ :-

”کل سے یہاں (لاہور میں) جمیعتہ علماء اسلام کی کانفرنس ہو رہی ہے۔ حضرت مولانا شبیر احمد صاحب عثمانی مدظلہ، حضرت مولانا ظفر احمد صاحب تھانوی، حضرت مولانا قاری محمد طاہر صاحب دیوبندی، حضرت مولانا محمد شفیع صاحب منمتی دیوبند اور بیسیوں حضرات علماء کرام تشریف لائے ہوئے ہیں اور مسلم لیگ کی بڑی شد و مد سے حمایت کر رہے ہیں۔ ان بزرگوں کی آند سے ہوا کارخ بدل گیا ہے۔“

مشاہدات و واردات ص ۲۰۹

چار ماہ کی مسلسل تگ و دو کا یہ نتیجہ نکلا کہ عامۃ المسلمین متحدہ قومیت کا مورچہ فتح کرنے کے لیے مردانہ وار میدان میں نکل آئے۔

اسی جدوجہد کے زمانہ میں علامہ شبیر احمد عثمانی جگہ کے ایک صالح دوست نے انہیں خط لکھا۔ جس میں درج تھا کہ :-

**مجدوی تلوار**

”میں نے خواب میں حضرت مجدد الف ثانیؒ کو دیکھا جو مجھے ایک چمکدار تلوار عطا کرتے ہوئے ارشاد فرما رہے ہیں کہ ”عزیزم تم دیوبند جا رہے ہو۔ میں تمہیں

یہ تلوار دیتا ہوں۔ وہاں پہنچ کر میرا یہ تحفہ بعد سلام مسنون شبیر احمد عثمانی کو دے دینا۔  
اس کے بعد کچھ کھل گئی۔ علامہ عثمانی نے یہ واقعہ سنا کر فرمایا کہ بھائی مسلم لیگ  
کی فتح یقینی ہے۔ یہی وہ مجددی تلوار ہے۔ جس سے اکبر کی قومیت متحدہ اور  
دین الہی کو فنا کے گھاٹ اتارا گیا تھا۔ اب انشاء اللہ العزیز اسی مجددی حربہ سے  
کانگریس کی قومیت متحدہ اور گاندھی ازم کو ہمیشہ کے لیے موت کی نیند سلا  
دیں گے۔“  
(حیات شیخ الاسلام ص ۲۳)

جناب رئیس احمد جعفری حیات محمد علی جناح میں لکھتے ہیں کہ ملت اسلامیہ  
کا شاندار کامیابی کی مرکزیت اور تنظیم کو توڑنے کے لیے :-

”کانگریس نے کوئی دقیقہ فر و گذاشت نہیں کیا۔ مجلس اسرار کے واعظان آتش مقال و  
علمائے شیوہ بیان دورہ پر نکل کھڑے ہوئے۔ دیوبند کے وہ طلباء اور علماء جو مولانا  
حصین احمد صاحب سے متاثر تھے، تبلیغ و تلقین کے لیے شہر شہر قریہ قریہ کا گشت  
کرنے لگے۔ جہاں وال گلتی نہ دیکھی وہاں مولانا آزاد نے پر پر واز پیدا کیے اور  
طیارے میں بیٹھ کر تفریق بین المسلمین اور تضعیف شوکتِ مومنین کا غیر فانی اور  
لازوال کارنامہ انجام دینے کے لیے اڑ کر پہنچ گئے۔ لیکن نتیجہ کیا نکلا؟ ملت اسلامیہ  
نے جواب کیا دیا؟ قوم کا فیصلہ کیا رہا؟ واقعات کا جواب یہ ہے کہ تنہا  
مسلم لیگ کامیاب ہوئی اور دوسری مسلم جماعتیں ناکام و نامراد رہیں۔“

صوبائی انتخابات کے نتائج سے ہندو قوم کا دماغی توازن قائم نہ  
رہا۔ اگر اس کی نیت نیک ہوتی اور اس کا دماغی توازن قائم رہتا  
رہتا، تو جن صوبوں میں انہوں نے عمان حکومت سنبھالی تھی، وہاں مسلمانوں سے ایسا فراخ دلانہ

سلوک کرتے کہ لوگ پاکستان کا نام تک لینا بھول جاتے۔ مگر کہتے ہیں کہ ع

چوں قضا آید طبیب ابلہ شود

بھارت مانا کے گلے پر پاکستان کی چھری چونکہ چلنی تھی، اس لیے ہندوؤں نے وہاں مسلمانوں پر انتہائی مظالم توڑ کر اس چھری کو تیز کرنا شروع کر دیا۔ چنانچہ ۵ جون ۱۹۴۶ء کو جب وزارت مشن کی سفارشات پر غور کرنے کے لیے امپریل ہوٹل نئی دہلی میں کل ہند مسلم لیگ کونسل کا اجلاس شروع ہوا۔ تو قائد اعظم نے اس اجلاس میں اپنی غیر فانی تقریر کرتے ہوئے ہندوؤں کے ظلم و استبداد کے متعلق فرمایا کہ :-

اس کا علاج صرف ایک ہی ہے اور وہ پاکستان ہے۔ جب پاکستان قائم ہو جائے گا تو ہندوؤں کا زاویہ نگاہ بدل جائے گا۔ اس وقت بدقسمتی سے ہندوؤں کے دماغ میں ہوا بھری ہوئی ہے اور جہاں کہیں کانگریس وزارت بنی وہاں ہندو راج قائم ہو گیا۔ چنانچہ ایسے مرض کا کوئی علاج نہیں ہے۔ جس وقت انسان دیوانگی کی حالت میں ہو، تو پاگل خانہ ہی اس کی صحیح جگہ ہے اور اس غلط فہمی کی وجہ سے ہندوؤں کی ظالم اور تکلیف دینے والا ہے۔ مگر مجھے یقین ہے کہ یہ سب جاتا رہے گا اور اگر یہ نہ کیا گیا تو پھر اسے ٹھیک کرنے کے لیے ہمیں کچھ کرنا پڑے گا۔

(مشوراتِ قائد اعظم)

اس تقریر کا آخری فقرہ اس بات کا غماز ہے کہ قائد اعظم جیسا بڑا بڑا متحمل مزاج انسان بھی ہندو استبداد سے اتنا متاثر ہو چکا تھا کہ وہ آئینی جنگ لڑنے کے ساتھ ساتھ بشرطِ ضرورت جہاد کرنے کی فکر میں تھا۔ صرف قائد اعظم ہی نہیں بلکہ وہ ارباب مسلم لیگ جو بقول جمیعہ العلماء ہند و جماعت اسلامی بے دین، رجعت پسند، کاسہ لیس اور انگریزوں کے پھوٹھے ہندوؤں

کے ظلم و ستم سے اتنے بے تاب ہو گئے تھے کہ انہوں نے اپنی زندگی میں پہلی مرتبہ قوم کے لیے ایک باعزت مقام حاصل کرنے کی خاطر قربانی دیتے ہوئے اپنے آقا پان ولی نعمت کے عطا کردہ عزائم و خطابات کا بجا اپنی گردنوں سے اتار دیا اور حصولِ پاکستان کی خاطر سر دھڑکی بازی لگانے کے لیے میدانِ جہاد میں اتر آئے۔ اس ساعتِ سعید کے لیے ہمیں ہندو سیاستدانوں کا مشکور ہونا چاہیے کہ جس طبقہ کو آج تک کوئی راست اقدام کی حد تک نہ لاسکا تھا، ہندو قوم کی غلط کاریوں نے اور ہندو قوم کی ستم رانیوں نے انہیں مجاہدین کی صف میں لا کر کھڑا کر دیا اور جہاد کی آیت بڑھے والے ظلم و ستم کی اعانت میں مصروف رہے۔

ان حالات سے برطانیہ کے ایوانِ حکومت میں ایک زلزلہ سا آگیا اور مسٹراٹیلی وزیرِ اعظم برطانیہ نے جون ۱۹۴۷ء تک حکومتِ ہند کی عنانِ اقتدار و مبراہتوں میں دے کر یہاں سے بوریہ بستر کوچ کرنے کا اعلان کر دیا۔

نئے حالات کا جائزہ لینے اور ایک آخری فیصلہ پر پہنچنے کے لیے ۹ جون ۱۹۴۷ء کو دہلی میں مشترک ہندوستان کی اسمبلی کے مسلم ممبران کا ایک اہم اجتماع ہوا اور اس میں شرکت کیلئے شیخ الاسلام مولانا شبیر احمد عثمانی رح اور مولانا مفتی محمد شفیع صاحب (مفتی اعظم پاکستان) کو خاص طور پر مدعو کیا گیا۔ پورے غور و خوض کے بعد اس اجتماع نے پاکستان قبول کرنے کا فیصلہ کیا۔ جس سے تاریخِ ہند میں ایک نئے باب کا اضافہ ہوا۔

۱۱ جون کو علامہ شبیر احمد عثمانی، مولانا ظفر احمد صاحب عثمانی اور مولانا محمد شفیع صاحب دیوبندی جنگِ پاکتوں جیتنے کی مبارک باد پیش کرنے کے لیے قائد اعظم کی کوٹھی پر پہنچے۔ جو نہی یہ خدام دربارِ اشرافیہ قائد اعظم کے کمرہ میں داخل ہوئے، انہوں نے سر و قدم کھڑے ہو کر ان کا تیرنقذ کیا۔ مصافحہ کے بعد اپنے

پاس بٹھلایا۔ اس وقت کمرہ میں ان کے پرائیویٹ سیکرٹری کے علاوہ اور کوئی آدمی موجود نہ تھا۔  
ترجمان کے فرائض ادا کر رہا تھا۔ علامہ شبیر احمد عثمانی نے قائد اعظم کو حصولِ پاکستان پر  
مبارک باد پیش کی، تو قائد اعظم نے فرمایا کہ :-

”مولانا یہ مبارک باد آپ کو ہے کہ آپ کی ہی کوششوں سے یہ کامیابی ہوئی ہے۔“

اس کے بعد دوسری باتوں کا سلسلہ شروع ہو گیا۔ قائد اعظم ان حضرات کی باتیں بڑی سنجیدگی اور  
متانت کے ساتھ سنتے رہے اور مناسب موقع جواب دیتے رہے۔

مولانا ظفر احمد صاحب عثمانی اپنی رویدادیں لکھتے

خدا شرفیہ کے مطالبات

ہیں کہ :-

”بدورانِ گفتگو ہم نے قائد اعظم سے دو سوال کیے۔ ایک یہ کہ جس صورت میں آپ نے

پاکستان منظور کیا ہے، یہ اس قرارداد کے خلاف ہے، جو اب تک آپ نے

ظاہر کی تھی کہ پورا پنجاب اور پورا بنگال پاکستان میں شامل ہوگا۔ اس کی تقسیم در

تقسیم سے پاکستان چھوٹا رہ جائے گا۔ جس میں دس کروڑ مسلمانوں کی کنجائش

نہ ہوگی۔ دوسرے آپ نے اڑھائی مہینہ کے بعد یعنی ۱۴ اگست کو پاکستان لینا

منظور کیا ہے۔ اڑھائی مہینہ میں تو ایک گاؤں بھی تقسیم نہیں ہو سکتا، پورا ملک

کیسے تقسیم ہو جائے گا۔ ہمیں اندیشہ ہے کہ ۱۴ اگست کو آپ کے ہاتھ میں

صرف پاکستان کا پروانہ ہوگا۔ پاکستان کے حصہ کا سامان وغیرہ کچھ نہ ہوگا۔ ہمارے

خیال میں کم از کم اڑھائی سال تک یہی صورت حال رہے، جو اب ہے۔ آپ

اس عرصہ میں دہلی میں قیام رکھیں اور اپنے پورے حصہ پر قبضہ کر کے دہلی چھوڑنے

کا نام لیں۔

## قائد اعظم کی وضاحت

قائد اعظم نے پہلے سوال کا یہ جواب دیا کہ انگریز اور کانگریس کی زبان پر پاکستان کا نام ہی نہ آتا تھا۔

اب خدا خدا کر کے ہندوؤں کی زبان پر یہ آیا ہے کہ بنگال اور پنجاب کی تقسیم کر دی جاوے، تو پاکستان منظور ہے۔ میں نے اس کو منظور کر لیا۔ وہ سمجھتے تھے کہ میں اس کو ہرگز منظور نہ کروں گا اور پاکستان یونہی رہ جائے گا۔ میری منظوری سے وہ دم بخود رہ گئے اور انکار نہ کر سکے۔ پھر یہ صورت اس لیے بھی اچھی ہے کہ جب ہندوستان میں کم ہوگا تو ہمیں زیادہ پریشانی نہیں ہوگی، ورنہ مسلمانوں کی معمولی سی اکثریت سے ہمیشہ پریشانی پیش آتی۔

ہمارے دوسرے سوال کا قائد اعظم نے یہ جواب دیا کہ لارڈ مونٹ بیٹن بہت جلدی کر رہا ہے۔ امید ہے کہ پاکستان کا حصہ اڑھائی مہینہ میں ہی ہم کو مل جائے گا۔ پھر برطانیہ ۱۵ اگست تک ہندوستان کو آزاد کرنے کا عزم کر چکا ہے۔ اگر ہم اس وقت تک پاکستان نہ لیں گے تو وہ ہندوستان کانگریس کے حوالے کر کے چلتا بنے گا اور یہ ہمارے واسطے بہت مضر ہوگا۔

ہم نے پھر سوال کیا کہ پاکستان بن جانے کے بعد ان مسلمانوں کا کیا حشر ہوگا، جو

## ہندوستانی مسلمانوں کا مستقبل

ہندوستان میں رہ جائیں گے۔ ہماری مسجدوں اور خانقاہوں کا کیا بنے گا، کہنے لگے کہ جو حال پاکستان میں ہندوؤں کا ہوگا، وہی ہندوستان میں مسلمانوں کا ہوگا ہم ان کو پریشان نہ کریں گے، بلکہ امن و امان سے رکھیں گے۔ وہ مسلمانوں کو تنگ نہ کر سکیں گے۔ ہم نے کہا کہ ہم تو اپنی مذہبی روایات کی بنیاد پر اقلیت کے ساتھ بہتر سلوک

کریں گے، مگر اس کی کیا گارنٹی ہے کہ ہندو بھی مسلمانوں کے ساتھ ایسا ہی کریں گے؛  
 کہنے لگے کہ جو ہندو ہمارے ماتحت ہوں گے، وہی ان مسلمانوں کی راحت کی  
 گارنٹی ہوں گے۔ وہ خود ہندوستانی حکومت کو مجبور کریں گے کہ جس طرح ہم پکتان  
 میں ہیں، اسی طرح تم بھی مسلمانوں سے اچھا سلوک کرو، ورنہ ہمارا پاکستان میں  
 رہنا دشوار ہو جائے گا۔

اس کے بعد قائد اعظم نے از خود فرمایا کہ مولانا مجھے تو اس وقت  
 بڑا فکر سلہٹ اور فرنیچر کے ریفرنڈم کا ہے اگر پاکستان

اس ریفرنڈم میں ناکام رہا، تو یہ بہت بڑا نقصان ہوگا۔ ہم نے کہا کہ کیا آپ  
 چاہتے ہیں کہ اس ریفرنڈم میں پاکستان کامیاب ہو جائے؛ اس پر قائد اعظم ابدیدہ  
 سے ہو گئے اور فرمایا کہ سرحد پاکستان کی ریڑھ کی ہڈی ہے اور سلہٹ کا علاقہ  
 بھی مشرقی پاکستان کے لیے ایسا ہی ہے۔ میں دل سے چاہتا ہوں کہ پاکستان  
 اس ریفرنڈم میں کامیاب ہو۔

ہم نے کہا کہ ہم آپ کو اطمینان دلاتے ہیں کہ انشا اللہ پاکستان اس  
 میں کامیاب ہوگا، بشرطیکہ آپ اعلان کر دیں کہ پاکستان میں سلامتی

نظام جاری ہوگا اور اس کا دستور اسلامی ہوگا۔ کیونکہ فرنیچر اور بنگال کا مسلمان  
 سیاسی مصالح کو نہیں جانتا۔ وہ صرف اسلام کو جانتا ہے اور اسی کے  
 نام پر ووٹ دے سکتا ہے۔ کہنے لگے کہ مولانا! میں تو اس کا بارہا اعلان کر  
 چکا ہوں اور جیب پاکستان میں مسلمانوں کی اکثریت ہوگی، تو وہاں اسلامی دستور  
 کے سوا اور کون سا دستور ہو سکتا ہے؛ آپ، نحو نشی اپنی تحریر و تقریر میں میرے



حوالے سے اس کا اعلان کرتے رہیں اور ان کو پورا اطمینان دلائیں کہ میں نے قوم سے کبھی غداری نہیں کی۔ جو میں نے پہلے بار کہا ہے، وہ میں آج بھی کہتا ہوں کہ پاکستان کا نظام حیات اسلامی ہوگا اور اس کا دستور کتاب و سنت کے موافق ہوگا۔ اس پر میں نے کہا۔ میں انشاء اللہ سلہٹ کا محاذ سنبھالوں گا اور حضرت مولانا شبیر احمد صاحب نے فرنیئر کے محاذ کا وعدہ کیا۔ اس پر قائد اعظم کا چہرہ خوشی سے چمک اٹھا اور کھڑے ہو کر ہم سے مصافحہ کرتے ہوئے کہا۔ خدا آپ کو اور آپ کے ذریعے سے پاکستان کو کامیاب کرے۔“

پنجتوں کی سازش | اس ملاقات کے وقت تک دنیا پنجتوں کے لفظ سے اسی طرح نا آشنا تھی، جس طرح کسی زمانہ میں پاکستان کے لفظ سے۔ چنانچہ روزنامہ ”نوائے وقت“ لاہور اپنی اشاعت مورخہ ۱۸ اگست ۱۹۵۵ء کے افتتاحیہ میں لکھتا ہے کہ:-

”جب تک انگریزوں نے پاکستان کا مطالبہ منظور نہیں کیا تھا۔ سرحدی گاندھی یا بلوچستانی گاندھی نے پنجتوں ان کا نعرہ بلند نہیں کیا نہ کبھی یہ مطالبہ کیا کہ صوبہ سرحد کا نام پنجتوں رکھ دیا جائے۔ اس کے برعکس وہ متحدہ ہندوستان اور مضبوط مرکزی حکومت کے حامی رہے۔ اس متحدہ ہندوستان میں صوبہ سرحد کی حیثیت چودہ پندرہ صوبوں کے ملک میں ایک چھوٹے سے صوبہ کی ہوتی اور اس متحدہ ہندوستان کی مرکزی حکومت میں اقتدار ہمیشہ ہندوؤں کے ہاتھ میں ہوتا۔ سرحدی گاندھی کو اس پر کوئی اعتراض نہ تھا کہ ہندوستان متحد رہے، مرکز میں ہندوؤں کا اقتدار ہو اور صوبہ سرحد کے غیر مسلمان ہندوؤں کے زیر نگیں ہوں۔ مگر جب انگریز اور

کانگریس دونوں نے پاکستان کا مطالبہ مان لیا اور یہ طے ہو گیا کہ اب ہندوستان تقسیم

ہو کر رہے گا، تو پہلی مرتبہ سرحدی گاندھی نے پنجتوستان کا نعرہ بلند کیا۔

چنانچہ مذکورہ بالا شبیر جناح ملاقات کے قریباً ایک ہفتہ بعد کانگریسی لیڈروں نے ریفرنڈم جیتنے کے لیے پنجتوستان کی تحریک شروع کر دی۔ جیسا کہ مندرجہ ذیل رپورٹ سے ظاہر ہے

جو روزنامہ "آزاد" لاہور و "انصاری" دہلی مورخہ ۲۵ جون ۱۹۴۷ء میں چھپی :-

"پشاور - ۲۳ جون - خان ملک اکبر علی خاں آف بنوں کی دیہی قیامگاہ پر سرحد

کی کانگریس پارٹی، خدائی خدمتگار، صوبائی کانگریس پارلیمنٹری پارٹی اور زلی پنجتوں

کی ایک مشترکہ نشست منعقد ہوئی۔ جس میں پیریزولیشن پاس کیا گیا کہ تمام پنجتوں

کی ایک آزاد ریاست کا اعلان کیا جائے گا۔ جس کا دستور اسلامی جمہوریت پر مبنی

ہوگا اور جس میں مساوات اور سماجی انصاف کو مد نظر رکھا جائے گا۔ یہ جلسہ پانچ

روز تک جاری رہا۔ جس میں صوبہ کے پانچ سونائندوں نے شرکت کی۔ آزاد

پنجتوستان (آزاد قبائل) سے وزیر، محسود اور بیٹھانوں نے شرکت کی۔ جلسہ

کی صدارت خان امیر احمد خان صدر کانگریس کمیٹی صوبہ سرحد نے کی۔ یہ جلسہ خان

ملک اکبر علی خاں کے مکان واقع سوکڑی ضلع بنوں میں منعقد ہوا تھا۔ (ارپ)

ہندوستان میں رام راج قائم کرنے کا جو منصوبہ تیار کیا گیا تھا

اس میں افغانستان کو بھی شامل کر دیا گیا تھا کیونکہ ہندوؤں

کے خیال کے مطابق افغانستان کسی زمانہ میں بھارت کا ہی حصہ تھا۔ اس لیے جب کبھی

ہندوؤں کی آزادی کا ذکر آتا، وہ افغانستان کو بھی ضرور یاد کرتے۔ جیسا کہ دشمن اسلام

لالہ ہر دیال کے اس بیان سے ظاہر ہے اور جن پر اس وقت ہندوستان و افغانستان میں عمل

ہو رہا ہے کہ:-

”پس اگر ہندوستان کو کبھی آزادی ملی تو یہاں ہندو راج قائم ہوگا۔ نہ صرف ہندو راج قائم ہوگا۔ بلکہ مسلمانوں کی شدھی، افغان تان کی فتح وغیرہ باقی آدرش بھی پورے ہو جائیں گے۔“ (روزنامہ ملاپ لاہور، ۱۳ جون ۱۹۲۵ء ص ۹)

اس کی تائید پنڈت جواہر لال نہرو کی ۸ جنوری ۱۹۴۷ء والی تقریر سے ہوتی ہے جس میں انہوں نے پاکستان چاہنے والوں کو کھلے لفظوں میں کہہ دیا تھا کہ:-

”پاکستان کو دوسری قومیں منضم کر لیں گی، کیونکہ چھوٹی قوموں کے لیے کوئی تحفظ نہیں ہے۔“

بالفاظ دیگر ہندو لیڈر پاکستان بننے سے پہلے ہی اسے منضم کرنے کا منصوبہ بھی تیار کر چکے تھے جس کا زندہ ثبوت ریڈ کلف ایوارڈ کا ریفرنڈم، حیدرآباد کا سقوط اور جونا گڑھ وغیرہ پر خاصانہ قبضہ ہے۔

سلہٹ اور فرنیٹر دو نون مسلم اکثریت کے صوبے تھے۔ وہاں ریفرنڈم کا کوئی سوال ہی پیدا نہ ہوا تھا۔ لیکن چونکہ سلہٹ میں ایک عرصہ سے مولانا حسین احمد صاحب مدنی ہر سال رمضان شریف گزارتے اور وہیں اعتکاف کرتے اور ویدک میں قرآن شریف سنتے اور تراویح کے بعد درس قرآن دیتے اس لیے اس علاقہ میں ان کے مرید بکثرت پیدا ہو گئے تھے ان کا وہاں بہت ہی اثر و رسوخ تھا اور وہ سارا علاقہ ان ہی کے اشارہ چشم و ابرو پر چلتا تھا دوسری طرف فرنیٹر میں عرصہ سے سرخوش تحریک چل رہی تھی۔ خدائی خدمتگار سارے صوبہ سرحد میں پھیلے ہوئے تھے۔ خان براوران کی حکومت ہونے کی وجہ سے سارا صوبہ ان کے زیر نگین تھا اور انہیں کا وہاں نطوطی بول رہا تھا۔

اس لیے پنڈت جواہر لال نہرو نے اپنے ذاتی دوست و شہنشاہ پاکستان لارڈ مونت بیٹن کی معرفت ریڈ کلیمٹ کی پیشکش میں اتار کر لکھنؤ ہندو صوبوں میں ریفرنڈم رکھوا دیا۔ ان کا خیال تھا کہ وہ مولانا حسین احمد صاحب مدنی اور خان برادران کی بدد سے انہیں ہندوستان میں شامل کرنا کہ پاکستان کو لنگڑا لولا کر دیں گے اور اگر خدا نخواستہ ریفرنڈم کا نتیجہ ان کے حق میں نہ نکلا تو پختونستان کا سوال پیدا کر کے پاکستان کو صوبہ سرحد اور آزاد علاقہ سے محروم کر دیں گے۔ یہ دونوں علاقے چونکہ افغانستان سے ملحق تھے، جہاں ہندوستان کی نسبت افغانستان کی ریشہ و دانیوں زیادہ کارگر ثابت ہو سکتی تھیں۔ اس لیے افغانستان کی امداد حاصل کرنے کے لیے انہوں نے اسے یہ حکم دے رکھا تھا کہ وہ پختونستان کا الحاق افغانستان سے کرا دیں گے اور اس غرضی کے لیے انہوں نے اعلانات بھی کرنے شروع کر دیے تھے اور سرحد کی کانگریسی وزارت کے وزیر مال اور سرحدی گاندھی کے سمدھی "قاصی عطار اللہ نے صاف کہہ دیا تھا کہ :-

"پٹھان فطری طور پر آزاد واقع ہوئے ہیں۔ اس لیے آزاد فطرت ہونے کی وجہ سے وہ افغانستان میں شامل ہونا پسند نہ کریں گے۔ لیکن اگر بعد میں انہیں کسی وجہ سے کسی میں شامل ہونا پڑا تو پاکستان کے مقابلہ میں افغانستان کو ترجیح دیں گے۔"

(انصاری - دہلی ۱۲ جولائی ۱۹۴۷ء)

یہ وہ حالات تھے جن میں مسلم لیگ کو ریفرنڈم لڑنا تھا اور جن کی وجہ سے قائد اعظم اتنے پریشان تھے کہ وہ علامہ شبیر احمد عثمانی اور مولانا ظفر احمد عثمانی سے ریفرنڈم جیت دینے کی درخواست کرتے وقت آبدیدہ سے ہو گئے تھے اور جن کا انہوں نے اللہ جل شانہ کے بھروسہ پر جیت دینے کا وعدہ کیا تھا۔

اگرچہ ان دونوں بوڑھے سرنیوں کو یقین تھا کہ وہ اسلام کے نام پر یہ دونوں محاذ جیت لیں گے۔ مگر حق تعالیٰ نے ان کی حوصلہ افزائی کے لیے انہیں اس متوقع فتح کی بشارت بھی دے دی تھی۔

**بشارت غیبی** | عین اس زمانہ میں جب کہ ریفرنڈم کے محاذوں پر جلد از جلد پہنچنے کے لیے اسلام کے ان ہر دو محاذوں کے نام نو ابرازہ لیاقت علی خان، خواجہ ناظم الدین، شہید حسین سہروردی کے تار پرتار آرہے تھے۔ ایک بزرگ نے خواب دیکھا، جو انہوں نے ان الفاظ میں علامہ شبیر احمد عثمانیؒ کے گوش گزار کیا کہ :-

”میں دیکھتا ہوں کہ ————— کا جنازہ تھانہ بھون میں خانقاہ کے اندر مولانا

و مرشدنا حضرت مولانا اشرف علی صاحب تھانویؒ کے سامنے لایا گیا۔ میں

اس وقت اپنے کمرہ میں کسی کام میں مشغول ہوں۔ حضرت مرحوم نے حاضرین

سے ارشاد فرمایا کہ ظفر احمد کہاں ہیں؟ ان کو کہو کہ نماز جنازہ پڑھائیں۔ چنانچہ

انہوں نے ان کے جنازہ کی نماز پڑھائی۔ جس کے بعد میں بیدار ہو گیا۔ علامہ

عثمانی نے یہ خواب سنتے ہی فرمایا کہ انتخابات کی طرح دونوں ریفرنڈم بھی ہم

انشاء اللہ جیت لیں گے۔“ (حیات شیخ الاسلام ص ۴۴)

**مخالفین کا پروپاگنڈا** | جہادِ پاکستان کے خلاف جماعتِ اسلامی یہ پروپاگنڈا بھی کرتی رہی تھی کہ :-

”جنتِ الحقاہ میں رہنے والے لوگ اپنے خوابوں میں خواہ کتنے ہی سبز باغ دیکھ

رہے ہوں۔ لیکن آزاد پاکستان، اگر فی الواقعہ وہ بنا بھی، تو لازماً جمہوری لادینی

اسٹیٹ کے نظریہ پر بنے گا۔ جس میں غیر مسلم اسی طرح برابر کے شریک ہوں

کے جس طرح مسلمان اور پاکستان میں ان کی تعداد اتنی کم اور ان کی نمائندگی کی طاقت اتنی کمزور نہ ہوگی کہ شریعت اسلامی کو حکومت کا قانون اور قرآن کو اس جمہوری نظام کا دستور بنایا جاسکے۔ ترجمان القرآن فروری ۱۹۴۶ء  
(صفحہ ۵۴ تا ۵۵)

ریفرنڈم کی مہم سر کرنے کے لیے جب علامہ شبیر احمد عثمانی اور مولانا ظفر احمد عثمانی سرحد اور سلہٹ پہنچے تو ان کی حیرت کی کوئی انتہا نہ رہی کہ جس بات کا ڈھنڈورہ جماعت اسلامی پر پٹ رہی تھی، دونوں صوبوں میں بالکل انہی بنیادوں پر کانگریسی پروپاگنڈا جاری ہے کہ پاکستان میں لازمی طور پر اسمبلی ہوگی۔ اسمبلی میں ہندو بھی ہوں گے۔ وہاں دستور اسلامی کس طرح نافذ ہوگا اور جب دستور اسلامی نافذ نہ ہوگا، تو پاکستان دارالاسلام کیسے بنے گا؟ خان برادران تو سینہ پر ہاتھ مار کر یہاں تک کہہ رہے تھے کہ پاکستان کے ارباب اقتدار ہرگز اسلامی آئین نہیں بنائیں گے۔ اس کی تردید میں قائد اعظم نے جولائی ۱۹۴۶ء میں مسلمانان سرحد کے نام ایک پیغام جاری کیا، جس میں درج تھا کہ :-

”خان برادران نے یہ زہریلا پروپاگنڈا شروع کیا ہے کہ پاکستان کی دستوراً اسمبلی شریعت اسلامی کے بنیادی اصولوں کو نظر انداز کر دے گی۔ آپ اچھی طرح سمجھ سکتے ہیں کہ یہ سراسر جھوٹ اور فریب ہے۔“

ادھر علامہ عثمانی اور مولانا عثمانی نے ان کے اس جھوٹ اور فریب کا تار پود کھیرنے کے لیے دیگر علماء کرام کے ساتھ ہر دو صوبوں میں شہر بہ شہر اور قریہ بہ قریہ پھر کر عوام کو یقین دلایا کہ ہندو اقلیت دستور اسلامی کے نفاذ کو قطعاً نہیں روک سکتی۔ کیونکہ وہ پاکستان کا مطلب خوب سمجھتی ہے کہ وہ دارالاسلام ہی ہوگا جو ہندو پاکستان میں رہیں گے

یہ سمجھ کر رہیں گے۔ آخر ایک ہزار سال جو ہم نے نصف عالم پر حکومت کی ہے تو کیا ہمارے زیر نگین کفار نہیں بستے تھے؟ کیا اس وقت دستور اسلامی نہ تھا؟ کیا کفار ہمارے دستور اور قوانین سے خوش نہیں تھے؟ ان ارباب اخلاص کی شبانہ روز مساعی سے عوام مسلم لیگ کی حمایت پر آادہ ہو گئے۔ جس سے کانگریسی حلقے بوکھلا اٹھے۔

صوبہ سرحد میں چونکہ کانگریسیوں کا اقتدار تھا، اس لیے انہوں نے علماء کرام کو نشانہِ ظلم و ستم بنانا شروع کر دیا۔ جنہوں نے ان کے سارے کیے کر لئے پر پانی پھیر دیا تھا جس کی وجہ سے بقول علامہ شبیر احمد عثمانی :-

’پانسو سے زیادہ علماء و مشائخ کو جیلوں میں جانا پڑا اور انہوں نے دوسرے لیڈروں سے زیادہ سختیاں برداشت کیں۔‘ (خطبہ صدارت جمیعہ علماء اسلام

کانفرنس ڈھاکہ۔ فروری ۱۹۴۹ء)

اور سلہٹ میں انہوں نے دو ٹنگ کے دوران میں گڑ بڑ کرنے اور جعلی ووٹ بھگنانے کی سعی ناکام کی۔ جس کی وجہ سے کئی ہندو آفسروں اور ہندو دیویوں کو جیل کی ہوا کھانی پڑی۔

چونکہ منصوبہ پاکستان اللہ والوں کی مغلطانہ آرزوؤں کا نتیجہ تھا۔ اس لیے اسے

**فتحِ ممبین**

تائید ایزدی حاصل تھی۔ جس کی وجہ سے ہر میدان میں دشمنانِ پاکستان کی

سیاست اور ان کی تدابیر ناکام رہیں اور مٹھی مہر مخلصین کی جماعت کامیاب و کامران ہوتی۔ چنانچہ جب ریفرنڈم کے بعد ووٹوں کی گنتی ہوئی تو صوبہ سرحد اور صوبہ سلہٹ بھاری اکثریت کے ساتھ پاکستان کے حصے میں آئے جس پر دنیا حیران رہ گئی اور سب نے بالاتفاق علامہ عثمانی اور مولانا عثمانی کو خراجِ تحسین ادا کیا کہ :-

’صوبہ سرحد و سلہٹ کے استصواب میں ان ہی کی ذاتِ گرامی کی وجہ سے کامیابی

حاصل ہوئی ہے اور ان ہی کی قربانیوں نے ان دونوں صوبوں کو پاکستان میں شامل کر کے اسے دنیا کی پانچویں بڑی مملکت بنا دیا ہے۔“

## اعترافِ خدمات

اگر یہ دونوں صوبے پاکستان میں شامل نہ ہوتے، تو ظاہر ہے کہ پاکستان کی کوئی حیثیت نہ ہوتی۔ اسی لیے قائد اعظم ان کے حصول کے لیے سپنڈا سا بیقرار تھے اور یہ دونوں ایسے مورچے تھے، جو علامہ کرم کی قیادت کے بغیر فتح ہونے ناممکن تھے۔ اس تاریخی اور شاندار فتح نے قائد اعظم کے مشن کی تکمیل کر دی اور جب ۲۷ رمضان المبارک یعنی ۱۲ اگست ۱۹۴۷ء بروز جمعہ المبارک جشنِ پاکستان منایا جانے لگا۔ تو ملک کی سب سے بڑی ہستی یعنی قائد اعظم محمد علی جناح گورنر جنرل پاکستان نے علماء زبانی کی تاریخی خدمات کے اعتراف کے طور پر پاکستان کی پرچم کشائی کا اعزاز علامہ شبیر احمد عثمانی اور مولانا ظفر احمد عثمانی کو بخشا۔ کراچی میں علامہ شبیر احمد عثمانی نے اور ڈھاکہ میں مولانا ظفر احمد صاحب عثمانی نے تلاوتِ قرآن مجید اور مختصر تقریر کے بعد اپنے متبرک ہاتھوں سے آزاد پاکستان کا پرچم آزاد و فضا میں لہرا کر دنیا کی اس سب سے بڑی اسلامی مملکت کو اسلامی ممالک کی برادری میں شامل کرنے کی رسم کا افتتاح کیا۔ پاکستان فوجوں نے پرچم پاکستان کو پہلی سلامی دی اور سب نے مل کر یہ ترانہ گایا کہ :-

”اوپنچا رہے نشاں ہمارا“

اور دنیا نے اپنی آنکھوں سے دیکھ لیا کہ اسلامی سلطنت کے قیام کی جو آواز سب سے پہلے جون ۱۹۲۸ء میں دربارِ اشرافیہ سے بلند ہوئی تھی، اسی کے خدام نے اگست ۱۹۴۷ء میں اس کی رسم افتتاح ادا کی۔



## تدوین آئین

### آتش انتقام

۱۴ اگست ۱۹۴۷ء کو علماء کرام، مشائخ عظام، طلباء اور عوام کی مخلصانہ جدوجہد سے وہ پاکستان جس کے متعلق گاندھی جی کا دعویٰ

تھا کہ یہ ہرگز نہیں بنے گا اور اگر بنا تو میری لاش پر بنے گا حقیقت بن کر منصفہ شہود پر آ گیا۔ اُس نے بھارت مانا کے دونوں بازو کاٹ کر اس کے ٹکڑے ٹکڑے کر دیئے۔ اس سے وہ آتش انتقام بیکام بھڑک اٹھی جو سیوا جی مرہٹہ سلگا گئے تھے اور جسے کانگریس، ہندو سبھا اور راشٹریہ سیوک سنگھ ہوادے رہی تھی۔ ہندوؤں نے سکھوں کی اعانت سے وسیع پیمانہ پر مسلمانوں کو حوالہ دہمیشیر و آتش کرنا شروع کر دیا اور ایک طے شدہ سازش کے ماتحت مغربی پاکستان سے بھاگنا شروع کر دیا۔ ادھر ہندوؤں اور سکھوں کے سفاکانہ اور وحشیانہ مظالم سے تنگ آ کر لاکھوں مسلمانوں نے اپنی جان اور ایمان کی حفاظت کے لیے پاکستان کی طرف آنا شروع کر دیا۔

یہ حالات عین اُس وقت پیدا کیے گئے جب کہ ابھی ارکانِ حکومت

### تاریخی معجزہ

پاکستان نے دفتر بھی نہ لگایا تھا۔ ان کے پاس اس وقت نہ روپیہ تھا۔

نہ فوج تھی، نہ کوئی سامان اور انتظام تھا۔ دشمنانِ پاکستان کا خیال تھا کہ یہ نوزائیدہ سلطنت

اسی ایک حملہ میں دم توڑ دے گی، مگر وہ اس امر سے بے خبر تھے کہ ع۔

اسلام زندہ ہوتا ہے ہر کر بلا کے بعد

پاکستان کی بنیاد اللہ کے نیک، مخلص اور برگزیدہ بندوں نے رکھی تھی۔ جیسے حق تعالیٰ ان کے اخلاص کی یادگار کے طور پر قائم رکھنا چاہتا تھا۔ اس لیے اس نے اپنے فضلِ خاص سے اس بے سرو سامانی کے عالم میں حکومتِ پاکستان کو لاکھوں مہاجرین کو سنبھالنے اور آباد کرنے کی ہمت و توفیق عطا کی۔ جس کی مثال تاریخِ اقوامِ عالم پیش کرنے سے قاصر ہے۔ یہ ایک ایسا تاریخی معجزہ تھا کہ جس سے دشمنانِ پاکستان کو سبق حاصل کرنا چاہیے تھا۔ مگر بغض و عناد اور حسد و تعصب نے انہیں کچھ نہ سوچنے دیا اور وہ بدستور پاکستان کی مخالفت میں سرگرم عمل رہے۔

جناب مودودی صاحب بھی انہی مخالفینِ پاکستان ہیں سے تھے۔ جو مجاہدینِ پاکستان کے خلاف لکھ رہے تھے کہ :-

## انتقامِ قدرت

۱۔ "خواہ مغربی تعلیم و تربیت پائے ہوئے سیاسی لیڈر ہوں یا علمائے دین و مفتیان

شرحِ مبین، دونوں قسم کے رہنا اپنے نظریہ اور اپنی پالیسی کے لحاظ سے یکساں گم کردہ راہ ہیں۔ دونوں راہِ حق سے ہٹ کر تارکیوں میں بھٹک رہے ہیں۔

دونوں اپنے اصلی ہدف کو چھوڑ کر ہوا میں چوہا بنی تیر چلا رہے ہیں۔ ایک گروہ کے

دماغ پر ہندو کا ہوا سوار ہے اور وہ سمجھتا ہے کہ ہندو امپریلزم کے چنگل سے بچ

جانے کا نام نجات ہے۔ دوسرے گروہ کے سر پر انگریز کا بھوت مسلط ہے اور

وہ امپریلزم کے خیال سے بچ نکلنے کو نجات سمجھ رہا ہے۔ ان میں سے کسی کی نظر

بھی مسلمانوں کی نظر نہیں۔" (مسلمان اور موجودہ سیاسی کشمکش حصہ سوم ص ۷۸)

۲۔ ”جنت المحقر ہیں رہنے والے لوگ اپنے خوابوں میں خواہ کتنے ہی سبز باغ دیکھ رہے ہوں لیکن آزاد پاکستان اگر فی الواقعہ وہ بنا بھی، تو لازماً جمہوری لادینی اسٹیٹ ہوگا“  
 ترجمان القرآن فروری ۱۹۴۶ء ص ۵۲-۵۵

لیکن جو نہی پاکستان بنا اور قتل و غارت شروع ہوا تو ”الجمہاد فی الاسلام“ کے نامور مصنف اور جماعت اسلامی کے صالح امیر نے اپنے دارالاسلام واقعہ لہستی جمال پورہ قصبہ ٹیچانکوٹ کو اسی ہندو تہوار کے خوف سے جس کا ارباب مسلم لیگ کو طعنہ دیا جا رہا تھا۔ بلا مدافعت ہندوؤں کے حوالے کر دیا اور اسی پاکستان میں آکر پناہ لی۔ جس کا مطالبہ کرنے والوں کو جنت المحقر میں رہنے والوں ”کا صالح خطاب دیا گیا تھا۔ حالانکہ اصول پرستی کا جس کی کہ جماعت اسلامی مدعی تھی، مقتضے یہ تھا کہ موہودی صاحب اپنی صالح جماعت کے ساتھ اپنے دارالاسلام کو بچانے کے لیے جہاد کرتے، جان تک دے دیتے۔ مگر اس پاکستان کی طرف رخ نہ کرتے جس کے قیام کے وہ قائل اور موید نہ تھے۔

اب بھی عام خیال یہی تھا کہ موہودی صاحب پاکستان کی مخالفت ترک کر کے اس کے استحکام میں مدد و معاون ہوں گے۔ مگر وہ اسے اپنا ماں و مسکن بنانے کے باوجود اس کی مخالفت سے باز نہ آئے۔ اور اس کے اندر بیٹھ کر اس کے دشمنوں کی اعانت کرتے رہے جس کی تفصیل آگے آرہی ہے۔

پاکستان سے ہندو اور سکھ اس کی معیشت کو تباہ کرنے اور اس کی سالمیت کو خطرہ میں ڈالنے کی نیت سے بھاگے تھے، مگر ان کا یہاں سے فرار ہی پاکستان کے استحکام کا باعث ہوا اور مغربی پاکستان ہرسم کے فرقہ دارانہ فسادات اور ریشہ دوانیوں سے مامون و مصون ہو گیا اور خود بخود دارالاسلام بن گیا، ورنہ یہاں بھی

شہر سے خبر

وہی حالات پیدا ہوتے رہتے، جو ہندو آئے دن مشرقی پاکستان میں پیدا کرتے رہتے ہیں اور جو حکومت کے لیے باعثِ پریشانی اور پاکستان کی سالمیت کے لیے باعثِ خطرہ بنتے رہتے ہیں۔ دراصل اربابِ حکومت نے اس قوم کی دونوں فطرتی کو نظر انداز کر کے نیک نیتی سے اس کو اس وقت روک لیا، جب کہ وہ ابتداً ہندوستان بھاگ رہے تھے۔ مگر وہ اپنی فطرتی نیش زنی سے نہ رُک سکے جس کی وجہ سے وہ آج تک اپنے حقوق کا ناجائز فائدہ اٹھا رہے ہیں اور خطرہ کا باعث بن رہے ہیں۔

متحدہ ہندوستان کے اسمبلی انتخابات اور صوبہ سرحد و سلہٹ کے ریفرنڈم میں مسلم لیگ کو جوتارہ نئی فتح حاصل ہوئی۔ اس کا سبب یہ نعرہ تھا:-

”پاکستان کے معنی کیا؟ لَا إِلَهَ إِلَّا اللَّهُ“

چونکہ پاکستان کی بنیاد ہی لَا إِلَهَ إِلَّا اللَّهُ کے اصول پر رکھی جا رہی تھی۔ اس لیے جہادِ پاکستان کے دوران میں ہی اللہ کے چند مخلص بندوں نے مذکورہ بالا نعرہ کو عملی جامہ پہنانے کے لیے لاہور میں ”مجلس العلماء“ کے نام سے علماء کی ایک جماعت قائم کر دی تھی۔ جس کا پہلا کام یہ تھا کہ پاکستان قائم ہوتے ہی اپنی پہلی قومی حکومت سے تعاون کر کے علماء کی ایک ایسی مجلس قائم کرانے، جو جدید آئین کی بنیاد ہی شکل کے لیے قرآن و سنت اور فقہ اسلامی کی روشنی میں مجلس دستور ساز کے لیے ایک لائحہ عمل مرتب کر دے۔ چنانچہ اس جماعت کے جنرل سیکرٹری جناب شفیق صدیقی صاحب نے اس مجلس کی رکنیت کے لیے شیخ الاسلام علامہ شبیر احمد عثمانیؒ کی خدمت میں ایک چٹھی لکھی۔

علامہ عثمانی اور ان کے رفقاء نے چونکہ مذکورہ بالا نعرہ کو عملی جامہ

عزم عثمانی

پہنلے کے لیے اپنی مقدس زندگیاں وقف کر رکھی تھیں۔ اس لیے وہ ہر اس جماعت کے ساتھ تعاون کرنے کے لیے تیار و بیقرار تھے، جو قائم ہونے والے پاکستان کے آئین کی بنیاد قرآن و سنت کو تسلیم کرانے کے لیے میدانِ عمل میں نکلے۔ مذکورہ بالا چٹھی موصول ہونے پر علامہ شبیر احمد عثمانی نے نہ صرف اس جماعت کی رکنیت، بلکہ قیادت بھی منظور فرماتے ہوئے حسب ذیل تاریخی جواب لکھا :-

اکابر مسلم لیگ کے وہ اعلانات جو گذشتہ الیکشن کے دوران میں پاکستان میں اسلامی اور قرآنی نظام قائم کرانے کے متعلق کیے گئے تھے۔ میں اپنی خاص و عام مجالس اور تحریر و تقریر میں برابر دہراتا رہا ہوں۔ ۹ جون ۱۹۴۷ء کی آل انڈیا مسلم لیگ کونسل کے موقع پر ایک وفد کی معیت میں میری جو گفتگو اس سیاق میں جناب صاحب سے ہوئی۔ اس میں موصوف نے ہم کو یقین دلایا تھا کہ پاکستان دستور ساز اسمبلی کے قیام کے بعد کوئی کمیٹی علماء کی بنائی جائے گی جو مجوزہ دستور کی شرعی نقطہ نظر سے جانچ کرے گی۔

میں اس نظریہ (آئین اسلامی) کا دل سے حامی ہوں اور جس حد تک موقع ملے، اپنی بساط کے موافق اس بارے میں سعی کرنا اپنا فریضہ مذہبی سمجھتا ہوں چونکہ میرا انتخاب دستور ساز اسمبلی کے لیے بھی ہو چکا ہے۔ میرا عزم مصمم ہے کہ وہاں پہنچ کر اپنی استطاعت کی حد تک اس سلسلہ میں پوری قوت کے ساتھ آواز بلند کروں، خواہ کوئی میری پارٹی کا ساتھ دے یا نہ دے اور آخری نتیجہ کچھ ہی کیوں نہ ہو۔ کیونکہ یہ نہ صرف میرے ضمیر کی آواز ہو گی، بلکہ مجھے یقین ہے کہ میں اس طرح کروڑوں مسلمانوں کے صحیح جذبات

اور ان کے ایمانی تقاضوں کی سچی ترجمانی کروں گا۔ اس لیے لاہور میں جو بعض علمائے نے ”آئین ساز مجلس العلماء“ کے نام سے ایک جماعت قائم کی ہے، اس کی شرکت میں نے منظور کر لی ہے اور ان سے کہہ دیا ہے کہ اس سلسلہ میں اپنی دعوتِ تعاون کا دائرہ تنگ نہ کریں، بلکہ ہر قسم کے علما اور دانشمند ماہرین کو جو اس کام سے دلچسپی رکھتے ہوں اور اس میں مدد کر سکتے ہوں، دعوت دیں۔ خواہ ان کا مسلک کچھ ہی کیوں نہ ہو، شرط صرف اتنی ہے کہ اسلام کے اولین اساسی اصول میں ان کو کوئی اختلاف نہ ہو، ایسے جانتا ہوں کہ باوجود ہمارے ہزاروں اختلافات کے اس نقطہ مرکزی پر ہم سب مجتمع ہو سکتے ہیں کہ نوع انسانی کے دنیوی اور اخروی مصائب کا واحد علاج اس نظامِ حکومت کے قیام سے متصور ہے جو قرآن و سنت کے بتلائے ہوئے فطری اصول اور تاریخِ عالم کے درخشاں ترین عہدِ حکومت کی بہترین روایات پر قائم ہو، مذکورہ بالا جماعت جو لاہور میں قائم ہوئی ہے، اس کا منشور وہی ہے کہ بحث و تمحیص کے بعد سرسوت چند جامع اور بنیادی اصول و حقائق ایسے چن لیے جائیں جو پاکستان کی دستور ساز اسمبلی کے سامنے اچھے اسلوب کے ساتھ پیش کیے جاسکیں۔

رحمات شیخ الاسلام ص ۲۹ تا ۵۱

مارچ ۱۹۴۸ء میں جب قائد اعظم بحیثیت گورنر جنرل مشرقی پاکستان کے دورہ پر تشریف لے

گورنر جنرل سے ملاقات

گئے تو مولانا ظفر احمد صاحب عثمانی کو ان تمام جلسوں میں شرکت کرنی پڑی جن میں قائد اعظم

نے خطاب کرتا تھا۔ چونکہ مولانا عثمانی کو عام جلسوں میں قائد اعظم کے پاس ہی جگہ دی گئی۔ اس لیے انہیں تین مرتبہ ایسے موقعوں پر قائد اعظم سے سرسری گفتگو کرنے کا موقع مل گیا۔ مگر مفصل گفتگو دو مرتبہ کی خصوصی ملاقاتوں میں ہوئی۔

ایک دن مولانا ظفر احمد عثمانی دستور سازی کے مسئلہ پر قائد اعظم سے گفتگو کرنے کے لیے ذاتی طور پر ان کی ڈھاکہ کی قیامگاہ پر پہنچے۔ گورنر جنرل پاکستان نے حسب دستور سابق کھڑے ہو کر ان سے سلام و مصافحہ کیا اور مزاج پرسہی کے بعد دریافت کیا کہ :-

فرمائیے! آپ کیا فرمانا چاہتے ہیں؟

اس وقت صرف قائد اعظم، مولانا عثمانی اور مولانا کے سیکرٹری مولانا دین محمد صاحب موجود تھے۔ خواجہ ناظم الدین (جو بعد میں وزیر اعظم پاکستان بنے) باہر برآمدہ میں ٹہل رہے تھے۔ قائد اعظم کا کوئی مترجم موجود نہ تھا۔ کیونکہ قائد اعظم اب اچھی طرح اردو بول سکتے تھے۔

مولانا ظفر احمد صاحب عثمانی اپنی رویداد ملاقات میں لکھتے ہیں کہ :-

**مولانا عثمانی کا شکوہ**

”میں نے کہا کہ مجھے سب سے پہلے یہ عرض کرنا ہے کہ پاکستان اس لیے نہیں لیا تھا کہ ہندوستان کے لاکھوں مسلمان قتل اور لاکھوں مسلمان خانے برباد ہو جائیں ہم نے اس خطرہ کو دہلی میں پہلے ہی آپ پر ظاہر کیا تھا، مگر آپ نے ہم کو یقین دلایا تھا کہ ایسا نہیں ہوگا۔ مگر جو خطرہ ہم نے ظاہر کیا تھا، وہ پیش آکر رہا۔ پھر یہ سلسلہ ہنوز ختم نہیں ہوا۔ آپ نے اس کا کیا انتظام فرمایا؟ پھر اگر پاکستان میں نظام اسلام جاری ہو گیا ہوتا، تو ہماری اشک شونی ہو جاتی اور ہم سمجھتے کہ ان قربانیوں کی تلافی نظام اسلام جاری ہونے سے ہو گئی۔ جو بہت بڑی نعمت

ہے۔ افسوس وہ بھی اب تک نہ ہوا تو ہم قوم کو کیا منہ دکھلائیں کہ جس مقصد کے لیے پاکستان بنا تھا وہ بھی حاصل نہ ہوا اور نقصان حد سے زیادہ ہو گیا۔

**قائد اعظم کا جواب** | قائد اعظم نے فرمایا کہ جو کچھ آپ کو کہنا تھا وہ فرما چکے یا کچھ اور بھی کہنا ہے؟ میں نے کہا کہ مجھے اتنا ہی عرض

کرنا تھا۔ ہماری ملاقات کیلئے صرف اوس منٹ کا وقت دیا گیا تھا۔ مگر یہ واقعہ ہے کہ قائد اعظم نے ہمارے ساتھ کبھی یہ معاملہ نہیں کیا کہ وقت ختم ہو جانے پر کھڑے ہو جائیں۔ چنانچہ اب بھی ایسا ہی ہوا۔

قائد اعظم نے میرے دونوں سوالوں کا جواب آدھ گھنٹہ میں دیا۔ پہلے سوال کے جواب میں فرمایا کہ مولانا جو خطرہ آپ کو تھا، اس کا احساس مجھے بھی تھا مگر میرا یہ خیال تھا کہ پاکستان بننے پر ہند کچھ ایسی ہی شورش کریں گے، جیسی قربانی یا محرم کے موقع پر کبھی کبھی کیا کرتے ہیں۔ سومیری قوم نے ایسے موقع پر کبھی ہندو سے شکست نہیں کھائی ہمیشہ غالب ہی رہی ہے۔ ایسا اس دفعہ بھی ہوگا اس کا مجھے وہم بھی نہ تھا کہ اس قوم کو باؤلا کتا کاٹ جائے گا اور یہ انسانیت سے نکل کر بربریت پر اتر آئے گی کہ عوام فسادوں کے ساتھ فوج اور پولیس اور سول حکام بھی مسلمانوں کو کچلنے پر آمادہ ہو جائیں گے اور یہ نالائق لارڈ مونٹ بیٹن انگریز ہو کر برطانیہ کی روایات کو ایسا پس پشت ڈال دے گا کہ اس خونیں ڈرامہ کا تماشہ دیکھتا رہے گا اور ذرا بھی اس کے دل میں انصاف کا جذبہ پیدا نہ ہوگا۔ اس وقت میرے پاس دو صورتوں



کے سوا کوئی صورت نہ تھی۔ ایک یہ کہ میں اپنے مسلمان بھائیوں کی مدد کے لیے بھارت پر حملہ کر دیتا۔ مگر بد قسمتی سے ہمارے حصّہ کی فوج ابھی تک پاکستان نہ پہنچی تھی۔ وہ ہندوستان سے باہر دور دراز مقامات پر تھی اور ہمارے حصّہ کا اسلحہ بھی ہندوستان کے قبضہ میں تھا۔

میں نے کہا وہ تو اب تک بھی اس کے قبضہ میں ہے۔ ہم کو یہی تو خطرہ تھا کہ اڑھائی مہینہ میں پاکستان لینے کا یہی نتیجہ ہوگا کہ صرف پروانہ ہمارے ہاتھ میں ہوگا۔ نہ فوج ہوگی نہ اسلحہ!

قائد اعظم نے سلسلہ کلام جاری رکھتے ہوئے فرمایا کہ دوسری صورت یہ تھی کہ میں دہلی سے احتجاج کرتا۔ یہ البتہ میں نے کہا اور میرے احتجاج پر دہلی کی طرف سے مبصرین آئے اور انہوں نے ہندوستانی حکومت کو ناقابل اور لازدنیٹ بیٹن کو مورڈ الزام قرار دیا۔ اس کے بعد یہ طوفان ٹھنڈا ہوا۔ پھر قدرت نے ہندوؤں کے ان مظالم کا انتقام دوسری طرف سے لے لیا۔ جنگ کشمیر کی طرف اشارہ تھا جو اس وقت ہو رہی تھی (دہلی ان پر ایسی کاری ضرب پڑی کہ مدتوں یاد رکھیں گے۔ ان کا مالی اور جانی بہت نقصان ہو چکا ہے اور دیکھئے کب تک ہوگا۔

قائد اعظم نے مزید فرمایا کہ ہندوؤں کی سکیم یہ تھی کہ پاکستان نوزائیدہ حکومت ہے۔ اس کی طرف مسلمانوں کی کثیر تعداد کو دھکیل دیا جائے تاکہ وہ اس کی آباد کاری میں اس قدر الجھ جائے کہ اپنے پیروں پر کھڑی نہ ہو سکے۔ مگر خدا کا فضل و کرم ہے کہ پاکستان ان مصائب سے گذرتا ہوا مضبوط و مستحکم ہی بنا چلا گیا۔ اب

وہ سمجھ گئے ہیں کہ پاکستان مضبوط سلطنت ہے جس کو منضم کرنا آسان نہیں باقی رہا نظام اسلام کا مسئلہ تو آپ مطمئن رہیں۔ ذرا مجھے مہاجرین کی طرف سے اطمینان ہو جائے اور اسمبلی کو بھی اطمینان نصیب ہو جائے، تو انشاء اللہ بہت جلد دستور پاکستان اصول اسلام کے موافق مرتب ہو جائے گا۔ میرا خیال ہے کہ پاکستان میں ایک لارڈ لیشپ ہوگا۔ اس کا ترجمہ آپ کیا کریں گے؟ میں نے کہا "شیخ الاسلام" کہنے لگے ہاں! ایک شیخ الاسلام ہوگا۔ جو حکومت پاکستان کو کنٹرول کرتا رہے گا کہ کوئی دستور اور کوئی قانون خلاف اسلام پاس نہ ہو سکے۔"

قائد اعظم جب چانگام کا دورہ کرنے کے بعد واپس ڈھاکہ تشریف لائے، تو جمیعہ علماء

## قائد اعظم سے دوسری ملاقات

اسلام کے وفد نے قائد اعظم سے ملاقات کی۔ جس کے مولانا ظفر احمد صاحب عثمانی امیر وفد تھے۔ مولانا نے وفد کی نمائندگی کرتے ہوئے قائد اعظم سے فرمایا۔ جیسا کہ ان کی روئیداد میں درج ہے کہ :-

"آپ نے حصول پاکستان سے پہلے وعدہ فرمایا تھا کہ دستور پاکستان کتاب وسنت کے موافق ہوگا۔ یہ وعدہ جلد پورا کیا جائے۔ کیونکہ ہم نے قوم سے یہی وعدہ کیا تھا اور اب لوگ ہم سے پوچھتے ہیں کہ وہ اسلامی نظام حیات کہاں ہے؟" قائد اعظم نے اس وقت بھی ہم سب کو اطمینان دلایا کہ یہ وعدہ پورا ہو کر رہے گا۔ میں نے قوم سے کبھی دھوکا نہیں کیا۔ آپ کی حکومت اسلامی حکومت ہے اس کا دستور اسلام کے اصول پر نہ ہوگا تو اور کس اصول پر ہوگا؟ اور

یہ انشاء اللہ جلد مکمل ہو کر آپ کے سامنے آجائے گا۔ مولانا شبیر احمد عثمانی اسمبلی کے اندر موجود ہیں۔ ان کی رہنمائی میں کام ہو رہا ہے۔ چند ناگہانی مصائب کی وجہ سے دیر ہو گئی ہے۔ اب زیادہ دیر نہ ہوگی۔

یہ ناگہانی مصائب مندرجہ ذیل تھے :-

## ناگہانی مصائب

الف : ہندوؤں نے عمانِ اقتدار سنبھالتے ہی ہندوستان

میں مسلمانوں کو حوالہ شمشیر و آتش کرنے کے پروگرام کو تیز سے تیز کر دیا۔ جس کی وجہ سے پاکستان کی نوزائیدہ مملکت میں لاکھوں مہاجرین کا سیلاب آ گیا۔ ابھی اربابِ حکومت خود سنبھلنے بھی نہ پائے تھے کہ انہیں اپنے ان ستم رسیدہ بھائیوں کو سنبھالنا پڑ گیا۔ جس کی وجہ سے پاکستان کی معیشت پر ناقابلِ برداشت بوجھ آن پڑا اور جس سے حکومت کو عہدہ برا ہونا تھا۔

ب۔ کشمیر پر جو پاکستان کے لیے شہ رگ کی حیثیت رکھتا ہے، ہندوستان نے قبضہ

کرنے کے لیے ایسے وقت میں فوج کشی کر دی جب کہ حکومتِ پاکستان کا تمام اسلحہ ہندوستان کے قبضہ میں تھا اور وہ بالکل بے سروسامانی کے عالم میں تھی۔ مگر بایں ہمہ حکومت کو اپنے کشمیری بھائیوں اور مجاہدوں کی حفاظت و مدافعت کی طرف بھی فوری طور پر متوجہ ہونا پڑا۔

ج۔ تیسری مصیبت جناب سرودوی صاحب کی پیدا کردہ تھی جنہوں نے ۱۹۴۸ء

میں یکے بعد دیگرے ایسے فتوے صادر کئے جن سے پاکستان کی سالمیت کو نقصان پہنچتا تھا مثلاً :- ۱۔ اربابِ اقتدار کے خلاف یہ پروپاگنڈا کیا گیا کہ :-

” ہمارے اربابِ اقتدار میں سے ننانوے فیصدی بددیانت اور ناقابلِ اعتماد بکے

رکوتہ یکم اپریل ۱۹۴۸ء

ہیں۔“

۲۔ عوام کو یہ کہہ کر بہکا یا گیا کہ تم نے لکھا اَللّٰهُمَّ اِنِّیْ اَسْئَلُکَ بِخَاطِرِ پَکِیْطَانِ کُووٹ

دیسے تھے۔ مگر ارباب اختیار سابقہ کا فرانہ نظام کو برقرار رکھے ہوئے ہیں اور رکھنا چاہتے ہیں۔ لہذا :-

”ناخدا تریں اور شتر بے مہار قسم کے لوگوں سے قانون سازی اور فرمانروائی کا  
اقتدار چھین لو۔“  
(خطبات ص ۲۲۶)

۳۔ ملازمین سرکار کو یہ ترغیب دی گئی کہ مملکت سے وفاداری کا حلف اٹھانا غیر اسلامی  
کارروائی ہے۔ جسے مودودی صاحب اپنے اس بیان میں جوانوں نے میاں انور علی صاحب  
انسپکٹر جنرل پولیس پنجاب کے رو برو تحقیقاتی عدالت کی تردید میں جاری کیا تھا اور جو  
۲۳ جنوری ۱۹۵۳ء کے ”نوائے وقت“ میں شائع ہوا تھا، ان الفاظ میں تسلیم کرتے ہیں کہ  
میں نے ترجمان القرآن جون ۱۹۴۸ء میں بعض ملازمین سرکار کے استفسار پر یہ جواب لکھا  
تھا کہ :-

”۱۹۳۵ء کے عارضی دستور کا جس کو کچھلی غیر اسلامی حکومت ہمارے لیے ورثہ  
کے طور پر چھوڑ گئی ہے اور جن کو ایک مستقل دستور سے بدلنے کے لیے ہماری دستور  
ساز اسمبلی کام کر رہی ہے، حلف لینا اس مرحلے پر مناسب نہیں۔“

۴۔ اور اسی بیان میں وہ یہ بھی تسلیم کرتے ہیں کہ انہوں نے ۱۹۴۸ء میں ملک کی  
دفاع کی سکیم نیشنل گارڈ میں بھرتی ہونے والے نوجوانوں کو یہ مشورہ دیا تھا کہ نیشنل گارڈ میں  
”ہم اس وقت تک شامل نہیں ہو سکتے، جب تک اسلامی دستور کا اصول  
طے نہ ہو جائے۔“

۵۔ مئی ۱۹۴۸ء کے دوسرے ہفتے میں جناب نبی بخش صاحب انچارج شعبہ  
نشر و اشاعت آزاد کشمیر گورنمنٹ نے جماعت اسلامی کے اجتماع پشاور کے موقع پر مودودی

صاحب سے سوال کیا کہ آپ جہاد کشمیر میں کیوں حصّہ نہیں لیتے، تو انہوں نے فرمایا کہ "میں  
 شرعاً اسے جائز ہی قرار نہیں دیتا" جس پر سارے پاکستان میں غم و غصہ کی لہر دوڑ گئی، تو  
 انہوں نے اپنے اس فتویٰ پر اصرار کرتے ہوئے ایک لمبا چوڑا بیان دیا۔ جس میں صاف  
 صاف فرمایا کہ :-

"جب تک حکومت پاکستان نے حکومت ہند کے ساتھ معاہدہ تعلقات قائم  
 کر رکھے ہیں۔ پاکستانیوں کے لیے کشمیر میں ہندوستانی فوجوں سے لڑنا از روئے  
 قرآن جائز نہیں ہے۔"  
 ریسیم ۱۲ اگست ۱۹۴۷ء

مودودی صاحب نے جو ابتداء ہی سے نظریہ پاکستان کے مخالف  
 تھے اور جنہوں نے اس مخالفت کو عملی جامہ پہنانے کے لیے

## پاکستان دشمنی

جماعت اسلامی کی بنیاد ڈالی تھی، اس لیڈر کی حیثیت سے جو صرف موزوں حالات سے  
 بے فائدہ اٹھانے کا عادی ہوتا ہے۔ جب اس نوزائیدہ حکومت پاکستان کو جس نے ابھی  
 نئی عمر عزیز کے نو ماہ بھی پورے نہیں کیے تھے۔ دشمنانِ پاکستان کے جارحانہ حملوں میں  
 برا ہوا پایا تو انہوں نے بھی مندرجہ طور پر پانچ طریقوں سے حکومت پاکستان کی مخالفت  
 شروع کر دی۔ جس پر کشمیر جوں زبیر پورا ہندوستان کا پریس مودودی صاحب کو  
 راج تحسین پیش کرنے لگا اور ان کی بالغ نظری کی تعریف کرنے لگا۔

یہی حالات جب ملک کی سب سے بڑی تحقیقاتی عدالت کے سامنے آئے تو اس  
 کے فاضل ججان عالی مرتبت چیف جسٹس میاں محمد نیر صاحب اور جسٹس مسٹر ایچ۔ آر کیانی  
 صاحب نے اپنی تاریخی رپورٹ میں جماعت اسلامی کے متعلق لکھا کہ :-

الف "ہمارے سامنے جماعت کی جو تحریریں پیش کی گئی ہیں ان میں سے ایک

بھی ایسی نہیں جس میں مطالبہ پاکستان کی حمایت کا ابعید سا اشارہ بھی موجود ہو۔ اس کے برعکس یہ تحریریں جن میں کئی ممکن مفروضے بھی شامل ہیں، تمام کی تمام اس شکل کی مخالف ہیں۔ جن میں پاکستان وجود میں آیا اور جس میں اب تک موجود ہے۔“ (ص ۲۶۱)

ب۔ ”موجودہ حالات میں ہمارے تمام معاملات غیر حل شدہ حالت میں ہیں اس حالت میں حکومت کے سینہ پر سنبھال رکھ کر اسے کسی مطالبہ کو پورا کرنے یا کوئی خاص طرز عمل اختیار کرنے پر مجبور کرنا۔ نہ صرف غیر آئینی بلکہ صاف طور پر وطن دشمنی کا فعل ہے اور یہ طریقہ صرف وہی جماعت اختیار کر سکتی ہے جو حکومت کی مشکلات میں اضافہ کرنے کی خواہاں ہو۔“ (ص ۲۶۲)

ج۔ ”ایک فوجی عدالت میں اس جماعت کے بانی نے یہ بیان کیا کہ مسلح بغاوت کے سوا جماعت کا عقیدہ اور مقصد یہ ہے کہ موجودہ نظام حکومت کو توڑ کر جماعت اسلامی کے تصور کے مطابق حکومت قائم کی جائے۔“ (ص ۲۶۱)

جذاب مودودی صاحب یا ان کی جماعت نے جو حالات ۱۹۴۸ء میں پیدا کیے انہیں مفکر پاکستان حضرت مولانا اشرف علی

## فراست اشرف

تھانوی قریباً چھ سال پہلے اپنی چشم فراست سے دیکھ رہے تھے۔ جس کی بنا پر انہوں نے جماعت اسلامی کے سرگرم رکن مولانا محمد منظور صاحب نعمانی مدیر الفرقان "لکھنؤ کو ان کے ایک استفسار کے جواب میں لکھا تھا کہ:-

”اگرچہ کوئی اعتراض شرعی لحاظ سے بظاہر وارد نہ کیا جاسکے، لیکن میرا دل اس

تحریر کو قبول نہیں کرتا۔“ (خاتمہ السوانح ص ۲۲)

آئینہ پاکستان چاہنے والوں اور ورویش یہ کیلئے برداشت کر سکتا تھا کہ کوئی اس کی سالمیت کو نقصان پہنچائے۔ یہ حضرت تھانوی کا آئینہ اور جماعت اسلامی کا ابتدائی زمانہ تھا۔ اور ابھی جماعت اسلامی کے وہ شاہکار منظر عام پر نہیں آئے تھے، جو دینی سیاسی نقطہ نظر سے محل نظر تھے۔ اسی لیے حضرت تھانوی نے اپنی تحریر میں احتیاط کے طور پر ”اگرچہ“ اور ”بظاہر“ کے الفاظ استعمال کیے، جو اس بات کی دلیل تھے کہ حضرت تھانوی کو فراسٹہ اس امر کا یقین ہو چکا تھا کہ یہ لوگ دینداری کے اعداد کے باوجود دنیا داروں کے طور و طریقہ پر چل کر ہوس اقتدار کا شکار ہو جائیں گے۔ چنانچہ مولانا محمد منظور صاحب جو بعد شوق خدمت دین کے لیے اس جماعت میں داخل ہوئے تھے۔ انہیں دین کی بجائے سیاست کی راہ پر گامزن دیکھ کر ان سے علیحدہ ہو گئے اور تبلیغی جماعت میں شامل ہو کر خدمت دین میں مصروف ہو گئے۔

پاکستان بنے ہوئے ابھی چھ سات ماہ ہی گزرے تھے کہ ہوش سنبھالنے کے بعد مسلمانوں کو اس کی فکر

## دستور پاکستان کا خاکہ

ہوئی کہ جس غرض کے لیے پاکستان بنایا گیا اور جس کی خاطر لاکھوں مسلمانوں کی قربانی اور خاندانوں کی بربادی برداشت کی گئی۔ اب اس کا دستور اسلام کے اصول صحیحہ پر ایسا مرتب ہو جس کے تحت اسلامی نظام کی برکات کا مشاہدہ کر سکیں اور اسے دوسروں کے لیے نشانِ راہ کے طور پر پیش کر سکیں۔

چنانچہ کراچی میں شیخ الاسلام علامہ شبیر احمد عثمانی کے مشورہ سے کچھ مسلمانوں کی ایک جماعت نے یہ فیصلہ کیا کہ پاکستان کا دستور کتاب و سنت کے اصول پر بنانے کے لیے ایک خاکہ مرتب کیا جائے، جو ممبرانِ اسمبلی کے سامنے رکھا جاسکے اور اس کی روشنی میں دستور بنوانے

کی سہمی کی جاسکے۔ حضرت ماریج کے ثورہ سے مندرجہ ذیل چار علماء اس کام کے لیے  
تجویز ہوئے۔

۱۔ مولانا سید سلیمان ندوی۔

۲۔ مولانا مفتی محمد شفیع صاحب دیوبندی۔

۳۔ مولانا سید مناظر احسن صاحب گیلانی۔

۴۔ مولانا ڈاکٹر حمید اللہ صاحب حیدرآبادی۔

مگر حسن اتفاق ایسا ہوا کہ ان میں سے کوئی بھی اس وقت پاکستان میں موجود نہ تھا۔  
سب کے سب ہندوستان میں مقیم تھے۔ حالانکہ ان میں سے مولانا مفتی محمد شفیع صاحب  
دیوبندی کی زندگی سخت خطرہ میں تھی۔ کیونکہ ہندو انہیں دشمن نمبراً تصور کرتے تھے۔ کہ انہوں  
نے علامہ عثمانی کے ساتھ مل کر جہاد پاکستان میں بڑھ چڑھ کر حصہ لیا تھا۔ مگر بایں ہمہ  
انہوں نے پاکستان آنے کی ابھی تک کوئی سعی نہ کی تھی۔

ان حضرات کو پاکستان لانے کے لیے مذکورہ بالا جماعت نے ایک آدمی ہندوستان  
بھیجا جس نے انہیں تدوین دستور کے لیے کراچی آنے کی دعوت دی۔ مولانا سید سلیمان ندوی  
تو کسی عذر کے سبب اس وقت نہ آسکے۔ باقی تینوں حضرات کام کی اہمیت کے پیش نظر  
فوراً پاکستان آگئے اور وسط ۱۹۴۸ء میں یہ حضرات دستوری خاکہ مرتب کرنے میں مشغول ہو  
گئے اور قریباً تین ماہ میں ایک مختصر سا خاکہ علامہ عثمانی کی زیر ہدایت مرتب کر لیا۔ باقی  
حضرات تو واپس چلے گئے، مگر مولانا مفتی محمد شفیع صاحب کو دو وجوہات کی بنا پر کراچی  
روک لیا گیا۔ ایک تو اس لیے کہ ان کا بھارت واپس جانا خطرہ سے خالی نہ تھا۔ دوسرے  
اس لیے کہ اس کام کی تکمیل کے لیے ان کا یہاں رہنا اشد ضروری تھا۔



## قائد اعظم کی رحلت

عوام، علماء اور ارکانِ دستور یہ کہے درمیان اسلامی آئین کے  
غما میں صرف قائد اعظم ہی تھے۔ انہوں نے اگرچہ اپنی ایک

ملاقات میں علامہ شبیر احمد عثمانی اور ان کے رفقاء مولانا ظفر احمد عثمانی اور مولانا مفتی محمد شفیع  
سے فرمایا تھا کہ :-

”میں پاکستان کے مقدمہ میں مسلمانوں کا وکیل تھا۔ اللہ تعالیٰ نے ان کو اس مقدمہ  
میں کامیاب کیا۔ پاکستان ان کو مل گیا۔ اب میرا کام ختم ہوا۔ اب مسلمانوں کی  
اکثریت و جمہوریت کو اختیار حاصل ہے کہ جس طرح کا چاہے نظام قائم کرے  
اور چونکہ پاکستان میں غالب اکثریت مسلمانوں کی ہے، تو اس کے سوا کوئی دوسری  
صورت ہو ہی نہیں سکتی کہ یہاں نظامِ اسلامی اور اسلامی ریاست قائم ہو۔“

مگر اخلاقی طور پر وہ اپنے ان وعدوں کے بھی پابند تھے جو انہوں نے علامہ شبیر احمد عثمانی اور  
ان کے رفقاء کا رے کر رکھے تھے۔ اس لیے علماء کرام اور عوام کی امیدیں زیادہ تر قائد اعظم  
کی ذات سے وابستہ تھیں، نہ کہ ارکانِ دستور سے۔

مگر قدرت کو ملتِ اسلامیہ کا ابھی ایک اور امتحان منظور تھا۔ اس لیے اس نے  
قائد اعظم کو فانی دنیا سے ابدی دنیا میں منتقل کرنے کا فیصلہ کر لیا جس کے آثار و بقیہ کو  
قائد اعظم کے معالج ڈاکٹروں نے گھبرا کر قائد اعظم سے کہا کہ اب پاکستان کو ساحلِ مراد پر  
کون پہنچائے گا۔ اس ایک فقرہ نے قائد اعظم کی آنکھوں کے سامنے اس محسنِ ناشناس قوم  
کے کردار کی ایک فلم چلا دی جب انہیں ساری قوم میں کوئی شخص بھی ایسا نظر نہ آیا جو  
اس ذمہ داری کو سنبھال سکتا تو اس صدمہ سے ایک موٹا سا چمکدار آنسو ان کی مسہری  
پر گر پڑا اور انہوں نے آہستہ سے یہ فرماتے ہوئے کنبل سے منہ ڈھانپ لیا کہ :-

”اے خدا! تو نے مسلمانوں کو آزادی عطا کی ہے۔ اب تو ہی اس کی حفاظت کرنے والا ہے۔ میری قوم ابھی ابتدائی مراحل طے کر رہی ہے، کمزور ہے، ابھی اس کی صفوں کا کچ بھی دور نہیں ہوا۔ تو ہی مدد کرنے والا ہے اور تو ہی اس کا حامی و ناصر ہے۔“  
(آخری لمحات)

اور اس طرح وہ پاکستان کو خدا کے حوالے کرتے ہوئے ۱۱ ستمبر ۱۹۷۸ء کو اپنی آخری آرامگاہ کو سدھار گئے۔ ان کے انتقال سے علامہ شبیر احمد عثمانی کی کمرہت ٹوٹ گئی اور دستور اسلامی کا مستقبل تاریک نظر آنے لگا۔

ملتِ اسلامیہ تو قائد اعظم کا سوگ منا رہی  
رہتی اور جماعت اسلامی بدستور پاکستان

## مورودوی صاحب کی گرفتاری

کے خلاف معاندانہ سرگرمیوں میں مصروف تھی۔ جس کی تفصیل نیچے پیش کی جا چکی ہے۔  
اس لیے حکومت پاکستان نے حالات کے ہاتھوں مجبور ہو کر ۲۲ اکتوبر ۱۹۷۸ء کو مورودوی صاحب اور ان کے دست راست محمد طفیل صاحب کو سیلفی ایکٹ کی دفعہ ۳ کے ماتحت گرفتار کر لیا اور اس سے اگلے روز محمد امین احسن صاحب اصلاحی کو بھی گرفتار کر کے ان کے ساتھ نظر بند کر دیا۔

جماعت اسلامی نے اگرچہ دینی لبادہ اور ٹھہر رکھا ہے، مگر دراصل وہ بالکل سیاسی جماعت ہے۔ جس کا اس کے جماعتی مجلہ ”ترجمان القرآن“ میں یوں اعتراف کیا گیا ہے۔

”اس (جماعت اسلامی) کا دین ایک سرے سے لے کر دوسرے سرے تک سیاست ہے اور کہیں بھی سیاست سے الگ نہیں۔“

ترجمان القرآن ص ۱۶ ماہ اپریل ۱۹۵۰ء

اس جماعت کے دینی اوعام کی وجہ سے بہت سے سرکاری ملازمین بھی اس کے ممبر تھے اور وہ مورودی صاحب کے تذکرہ بالا فتووں سے بے حد متاثر ہو رہے تھے۔ چنانچہ انہوں نے انہی فتووں کی بنیاد پر

الف: حلف و فاداری اٹھانے سے انکار کر دیا تھا اور

ب: سول سیکورٹریٹ میں گڑ بڑ پیدا کر دی تھی۔

جس کی وجہ سے حکومت پاکستان نے ایک گشتی چھٹی جاری کر کے ملازمین سرکار کے لیے اس جماعت اسلامی کے ممبر ہونے کی ممانعت کر دی تاکہ اس کی ریشہ و دانیوں سے آئندہ انتظامی مشینبری میں کسی قسم کا تعطل پیدا نہ ہو۔

سیاست دان ہمیشہ حالاتِ زمانہ سے فائدہ اٹھانے کی کوشش

**نا جائز فائدہ**

کرتے ہیں۔ مورودی صاحب اور ان کے رفقاء کی نظر بندی

اور ان کی جماعت کی رکنیت پر پابندی سے جماعت اسلامی کو حکومت پاکستان کے خلاف پروپاگنڈا کرنے کے لیے ایک اور حربہ ہاتھ آگیا اور اس نے اس سے سیاسی فائدہ اٹھانے کے لیے، ملک کے طول و عرض میں اس پروپاگنڈا کو تیز سے تیز تر کر دیا کہ لا الہ الا اللہ کی اساس پر بننے والے پاکستان کے اربابِ اقتدار، پاکستان کا آئین کتاب و سنت کے مطابق نہیں بنانا چاہتے اور اسی لیے وہ اسلامی آئین کا مطالبہ کرنے والوں کو قید و بند کر رہے ہیں۔ حالانکہ اربابِ حکومت نے جائز اور ویا نڈارازہ طریق سے ایسا مطالبہ کرنے والے علماء اسلام سے کسی قسم کا کوئی تعرض نہیں کیا تھا۔

جماعت اسلامی کے اس سیاسیہ، مخالفانہ، معاندانہ اور خود غرضانہ پروپاگنڈا نے حالات کو زیادہ نازک بنا دیا۔ بد قسمتی سے ہمارے اربابِ اختیار و

**ردِ عمل**

اقتدار اور ارکانِ دستور یہ کی اکثریت انگریزی ماحول کی تربیت یافتہ تھی۔ دستورِ اسلامی سے کما حقہ ناواقف تھی اور ایسے لوگوں کے زیر اثر تھی، جو پاکستان میں دستورِ اسلامی کے نفاذ کے مخالف تھے۔ اس لیے انہوں نے جماعتِ اسلامی کے مذکورہ بالا پروپاگنڈا سے فائدہ اٹھاتے ہوئے ارباب اختیار و اقتدار کو یہ کہہ کر ڈراتا شروع کر دیا کہ ”یہ اسلامی آئین کا شور مچانے والے دراصل اس آرٹ میں آپ سے عنانِ اقتدار چھیننا چاہتے ہیں۔ لہذا یہاں مغربی ممالک کی طرح ایک سیکولر یعنی لادینی نظامِ حکومت قائم کر دیا جائے گا کہ سرے سے یہ خطرہ ہی باقی نہ رہے“۔ جس کا نتیجہ یہ نکلا کہ ضد اور خود غرضی کے جذبہ کے ماتحت اربابِ اقتدار نے قائدِ اعظم کے اس فرمان کو گلدستہ طاقِ نیساں بنا دیا کہ :-

”اپنے لیے ایک مملکت قائم کرنا ہی ہمارا نصب العین نہیں تھا، بلکہ یہ ذریعہ

تھا۔ نصب العین کے حصول کا مقصد یہ تھا کہ ہم ایک ایسی مملکت کے مالک

ہوں، جہاں ہم اپنی اسلامی روایات اور تمدنی خصوصیات کے ساتھ ترقی کر

سکیں۔“ (بیانِ مورخہ ۱۱ اکتوبر ۱۹۴۷ء)

اور پاکستان میں ایک لادینی نظام رائج کرنے کے لیے خفیہ ریشہ دوایتاں شروع کر دیں اور عوام میں جماعتِ علماء کرام کے خلاف بلطائف الجیل نفرت پھیلائی شروع کر دی جو اسلامی دستور کا مطالبہ کرنے میں پیش پیش تھی۔

علامہ شبیر احمد عثمانی اور ان کے رفقاء کارِ جہنوں نے :-

”ہندو اور انگریزوں کو خاطر میں نہ لاتے ہوئے اسلام

**استغفیٰ پر آواگی**

کو سر بلند دیکھنے کی آرزو میں عزیز واقارب کو چھوڑا، گھر چھوڑا، گھر کا آرام چھوڑا، مال و متاع، اراضی، باغات کو خیر باد کہا۔ کفنِ سر سے باندھ کر پاکستان

کی حمایت میں صدائے حق بلند کی۔ اپنوں کی مخالفت، غیروں کی دشمنی مولیٰ کی، قتل کی دھمکیاں سہیں۔

رحیات شیخ الاسلام ص ۱۱

وہ یہ کیسے برداشت کر سکتے تھے کہ جس مقصد کے لیے پاکستان طلب کیا گیا تھا۔ اس مقصد کو ذاتی اغراض و اقتدار کی نذر کر دیا جائے۔ اس لیے علامہ شبیر احمد عثمانی نے، جو اس عزم صمیم کے ساتھ دستور ساز اسمبلی میں داخل ہوئے تھے کہ ”وہاں اپنی استقامت کی حد تک اسلامی دستور کے لیے پوری قوت کے ساتھ آواز بلند کریں گے۔ خواہ کوئی ان کی پارٹی کا ساتھ دے یا نہ دے اور خواہ آخری نتیجہ کچھ ہی کیوں نہ ہو“۔ ارباب اقتدار کے خفیہ منصوبوں کے خلاف صدائے احتجاج بلند کرنے کے لیے مجلس دستور ساز سے استعفیٰ دینے پر تیار ہو گئے اور استعفیٰ لکھ کر اپنے رفقاء کے حوالے کر دیا۔ مگر بعض مخلصین نے علامہ موصوف کو استعفیٰ دینے سے بدیں و جبر روک دیا کہ ”آپ مجلس دستور ساز کے اندر رہ کر صدائے احتجاج بلند کریں اور ارباب اقتدار کے عزائم کو بے نقاب کریں۔ آپ کے مستعفی ہو جانے سے تو انہیں کھلی چھٹی مل جائے گی اور یہی وہ چاہتے ہیں کہ کسی طرح راستہ کے یہ کانٹے ہٹا دیے جائیں۔“

ارباب اقتدار کے خود غرضانہ طرز عمل کے خلاف صدائے احتجاج بلند کرنے کے لیے ۹۔۱۰ فروری ۱۹۴۹ء کو ڈھاکہ

**علامہ عثمانی کا چیلنج**

میں جمیعت علماء اسلام کی ایک کانفرنس زیر صدارت علامہ شبیر احمد عثمانی منعقد ہوئی۔ اور علامہ موصوف نے اپنے خطبہ صدارت میں ارباب اقتدار کے طرز عمل پر سے یوں پردہ اٹھایا:-

”حصولِ پاکستان کے بعد علماء و مشائخ کی ان ماسعیٰ عظیمہ کو ارباب اقتدار

نے قطعاً فراموش کر دیا ہے۔ مذہبی طبقہ کی خدماتِ جلیلہ کا اعتراف تو درکنار،  
 نشر و اشاعت کے اُن تمام ذرائع سے جو حکومت کے قامن سے وابستہ ہیں،  
 اس کا خاص طور پر لحاظ رکھا جاتا ہے کہ مذہبی عنصر زیادہ چمکنے یا ابھرنے  
 نہ پائے اور جہاں تک ہو سکے۔ اس کو جموں اور کس پیرسی کی حالت میں ہی  
 چھوڑ دیا جائے۔ مطلب یہ ہوا کہ وقت پڑنے پر علماء کو احمق بنایا جاتا  
 ہے۔ جب کام نکل گیا تو اُن سے کوئی تعلق نہیں۔“

اربابِ حکومت کے رویہ سے عوام کو آگاہ کرنے کے بعد علامہ عثمانی نے پوری ذمہ داری  
 سے اربابِ اختیار کو چیلنج کیا کہ :-

”میں بالکل صفائی سے بتا دینا چاہتا ہوں کہ یہ صورتِ حال ہمارے لیے کوئی  
 غیر متوقع چیز نہیں۔ ہم یقیناً پہلے سے جانتے تھے کہ ایسا ہوگا اور پاکستان  
 کی زمامِ اقتدار کا بحالات موجودہ جن ہاتھوں میں پہنچا ناگزیر تھا، اُن سے اس  
 کے سوا کوئی توقع کی ہی نہیں جاسکتی تھی۔ ہم ان کی نسبت بجز اللہ کسی فریب  
 میں مبتلا نہ تھے۔ ہم نے یہ سب کچھ جانتے اور سمجھتے ہوئے جداگانہ قومیت  
 اور اصولِ پاکستان کی مخلصانہ حمایت مذہبی نقطہ نظر سے حتیٰ اور صحیح سمجھ  
 کر کی اور آئندہ بھی انشاء اللہ اس کی حفاظت کے معاملہ میں رجالِ حکومت  
 کی کوئی ناپسندیدہ روش ہماری جدوجہد پر اثر انداز نہیں ہو سکتی۔ خواہ

لے اور اگر اسے احمق بنا کہتے ہیں تو ہم جان بوجھ کر احمق بننے ہیں۔ کسما قال ابن عمر  
 من خد عنانی اللہ انخذ عنالہ۔

اربابِ اقتدار ہمارے ساتھ کچھ ہی برتاؤ کریں۔ ہم خالص خدا کی خوشنودی اور اسلام اور اہل اسلام کی بہتری اور بہتری کے لیے اپنی اس نئی مملکت کو مضبوط اور محفوظ بنانے میں امکانی کوشش کا کوئی دقیقہ فریاد گذاشت نہ کریں گے۔ ساتھ ہی ہم اس کوشش سے بھی کبھی دست بردار نہیں ہو سکتے کہ مملکتِ پاکستان میں اسلام کا وہ دستور و آئین اور وہ نظامِ حکومت تشکیل پذیر ہو جس کی رو سے اس بات کا موثر انتظام کیا جائے کہ مسلم قوم اپنی زندگی اسلام کے انفرادی و اجتماعی تقاضوں اور اسلامی تعلیمات کے مطابق، جو قرآن و سنت سے ثابت ہوں، مرتب و منظم کر سکے اور کوئی ایسا قانون، بل اور آرڈی نینس جاری یا نافذ نہ ہو سکے، جو احکامِ اسلام کے خلاف ہو۔

**چیلنج کا نتیجہ** | علامہ عثمانی کے اس چیلنج سے ایوانِ اقتدار میں ایک زلزلہ سا آگیا۔ اس وقت نوابزادہ لیاقت علی خاں وزیر اعظم تھے۔ علامہ عثمانی کو جمہورِ مسلمین میں جو مرکزیت اور مرجعیت حاصل تھی اس سے وہ بخوبی واقف تھے اور الیکشن و ریفرنڈم کے زمانہ میں وہ اس کا بچشمِ خود مشاہدہ کر چکے تھے۔ اس لیے انہوں نے خدامِ دربارِ اشرافیہ اور علماء اسلام اور عوام کے بدلے ہوئے تپور دیکھ کر آئین سازی کی مہم کو تیز تر کر دیا۔ ان کی درخواست پر علامہ عثمانی نے قرارداد مقاصد کا مسودہ تیار کیا، جو جامع ہونے کی وجہ سے چند سطروں پر مشتمل تھا۔ مگر اربابِ اقتدار اور اربابِ اغراض کی جرح و قدح کی وجہ سے انہوں نے ان کی تسلی کی خاطر ان کی ترمیمات کو اس خوش اسلوبی کے ساتھ شامل مسودہ کر لیا کہ اس کا مفہوم و مطلب اور اس کی روح بالکل برقرار رہی۔

چنانچہ مجلس دستور ساز نے ۱۲ مارچ ۱۹۴۹ء کو مندرجہ ذیل  
**قرار واد مقاصد** قرار واد مقاصد منظور کر ل :-

”بِسْمِ اللّٰهِ الرَّحْمٰنِ الرَّحِیْمِ“

چونکہ اللہ تبارک و تعالیٰ ہی کل کائنات کا پلا شرت غیرے حاکم مطلق ہے اور اس  
 نے جمہور کی مصالحت سے مملکت پاکستان کو اختیار حکمرانی اپنی مقررہ کہ وہ حدود  
 کے اندر استعمال کرنے کے لیے نیابتاً عطا فرمایا ہے اور چونکہ یہ اختیار حکمرانی  
 ایک مقدس امانت ہے، لہذا جمہور پاکستان کی نمائندہ یہ مجلس دستور ساز فیصلہ  
 کرتی ہے کہ آزاد و مختار مملکت پاکستان کے لیے ایک دستور مرتب کیا جائے۔  
 جس کی رو سے مملکت جملہ حقوق و اختیارات حکمرانی جمہور کے منتخب کردہ نمائندوں  
 کے ذریعہ استعمال کرے۔

جس میں اصول جمہوریت و حریت و مساوات و رواداری اور عدل حکمرانی کو جس  
 طرح اسلام نے ان کی تشریح کی ہے، پورے طور پر ملحوظ رکھا جائے۔  
 جس کی رو سے مسلمانوں کو اس قابل بنایا جائے کہ وہ انفرادی اور اجتماعی طور  
 پر اپنی زندگی کو اسلامی تعلیمات و مقصدیات کے مطابق جو قرآن مجید اور  
 سنت رسولؐ میں متعین ہیں، ترتیب دے سکیں۔

جس کی رو سے اس امر کا واقعی انتظام کیا جائے کہ اقلیتیں آزادی کے  
 ساتھ اپنے مذہبوں پر عقیدہ رکھ سکیں اور ان پر عمل کر سکیں اور اپنی  
 ثقافتوں کو ترقی دے سکیں۔

جس کی رو سے وہ علاقے جو اب پاکستان میں داخل ہیں یا شامل ہو گئے ہیں،



اور ایسے دیگر علاقے جو آئندہ پاکستان میں داخل یا شامل ہو جائیں، ایک ضابطہ بنائیں۔ جس کے ارکان مقرر کردہ حدود اور رعبہ و متعینہ اختیارات کے ماتحت خود مختار ہوں۔

جس کی رو سے بنیادی حقوق کی ضمانت کی جائے اور ان حقوق میں قانون و اخلاق کے ماتحت مساوات حیثیت و مواقع قانون کی نظر میں برابری، عمرانی، اقتصادی و سیاسی عدل، اظہار خیال، عقیدہ، دین، عبادت اور ارتباط کی آزادی شامل ہوں۔

جس کی رو سے اقلیتوں اور سپانڈہ و پست طبقوں کے جائز حقوق کے تحفظ کا قرار واقعی انتظام کیا جائے۔

جس کی رو سے نظام عدل کی آزادی کامل طور پر محفوظ ہو۔  
جس کی رو سے وفاقہ کے علاقوں کی سیانت، اس کی آزادی اور اس کے جملہ حقوق کا، جن میں اس کے بڑے بچے اور نصاب پر سیادت کے حقوق شامل ہیں تحفظ کیا جائے۔

تاکہ اہل پاکستان فلاح و خوش حالی کی زندگی بسر کر سکیں اور اقوام عالم کی صف میں اپنا جائزہ ممتاز مقام حاصل کر سکیں اور امن عالم کے قیام اور نئی نوع انسان کی ترقی و بہبود میں کما حقہ اضافہ کر سکیں۔

قرارداد مقاصد کی منظور علامہ عثمانی کا وہ دوسرا تاریخی کارنامہ تھا۔  
جو تاریخ پاکستان میں زریں حروف سے لکھا جائے گا اس کی

منظوری کے موقع پر علامہ عثمانی نے ایک معرکتہ الآرا تقریر ارشاد فرمائی۔ جس پر انہوں

نے نہ صرف پاکستان سے بلکہ تمام عالم اسلام سے خراج تحسین وصول کیا۔ چونکہ قرارداد مقاصد قائد ملت نوابزادہ لیاقت علی خاں کی مخلصانہ مساعی سے ہی منظور ہوئی تھی، اس لیے علامہ عثمانی نے ان کی ان تاریخی مساعی کا اعتراف کرتے ہوئے اور ان کی خدمت میں ہدیہ مبارک باد پیش کرتے ہوئے فرمایا کہ :-

” یاد رکھیے ! دنیا اپنے خود ساختہ اصولوں کے جس حال میں پھنس چکی ہے -

اس سے نکلنے کے لیے جس قدر پھڑپھڑائے گی، اسی قدر حال کے حلقوں کی

گرفت اور سخت ہوتی چلی جاوے گی۔ اگر غور کیا جائے، تو یہ مبارک باد

دراصل میری ذات کی طرف سے نہیں، بلکہ اس پسپائی اور کھلی ہوئی روح

انسانیت کی جانب سے ہے۔ جو خالص مادہ پرست طاقتوں کی سریفانہ سر

وآز اور رقیبانہ ہوس ناکیوں کے میدانِ کارزار میں مدتوں سے پڑی کواہ

رہی ہے۔ اس کے کواہنے کی آوازیں اس قدر وروانگیز ہیں کہ بعض

اوقات اس کے سنگِ دل قابل بھی انہیں سن کر گھبرا اٹھتے ہیں اور اپنی

جارحانہ حرکات پر ناوم ہو کر تھوڑی دیر کے لیے مداوا تلاش کرنے لگتے

ہیں۔ مگر علاج و دوا کی جستجو میں وہ اس لیے ناکام رہتے ہیں کہ مرض کے

اصلی سبب ہی کو دوا اور اکیسر سمجھ لیا جاتا ہے۔“

(حیاتِ شیخ الاسلام ص ۵۲)

قرارداد مقاصد کی منظوری سے جماعت اسلامی کے ہاتھ میں

ایک ایسا حربہ آگیا، جس کے ذریعہ اس نے یہ پروپاگنڈا

شروع کر دیا کہ یہ اس کے مسلک و مقاصد کے عین مطابق ہے اور اسی کی کوششوں

مقامِ حیرت

کا نتیجہ ہے۔ حالانکہ امر واقعہ یہ ہے کہ جس عرصہ میں قرارداد مقاصد کے لیے جدوجہد ہو رہی تھی اور جس زمانہ میں وہ پاس ہوئی اس زمانہ میں جناب مودودی صاحب اپنے رفقاء سمیت نظر بند تھے۔ جماعت اسلامی اپنی مخالف پاکستان سرگرمیوں کی وجہ سے زیرِ عتاب تھی اور اسے ایوانِ حکومت کے قریب ہی نہ بٹھکنے دیا جاتا تھا۔ جہاں قرارداد مقاصد کے لیے علماء اشرافیہ اور اربابِ اقتدار مصروفِ افہام و تفہیم تھے مگر جماعت اسلامی نے نہایت ہوشیاری اور چالاکی سے قرارداد مقاصد کی منظوری کو اپنے ”نامہ خدمات“ میں اس لیے درج کر دیا کہ وہ اسے ہی زینہ بنا کر ایوانِ اقتدار میں پہنچا چاہتی تھی۔ چنانچہ قرارداد مقاصد کو منظور ہوئے ابھی تین مہینے ہی گزرے تھے کہ وہ جون ۱۹۴۹ء کے اوائل میں جماعت اسلامی کے اخبار نسیم میں یہ آواز بلند کی گئی کہ :-

”افسوس ہے کہ پاکستان میں بلکہ دنیائے اسلام میں اسلامی قانون کا سب سے بڑا ماہر جس کا منصب یہ تھا کہ اسے پاکستان کا گورنر جنرل بنایا جائے آج آہنی سلاخوں میں ہے۔ میری مراد علامہ مودودی سے ہے۔“

گویا جماعت اسلامی نے جو محض نظریہ پاکستان کی مخالفت کے لیے وجود میں لائی گئی اور جس نے یہ پروپاگنڈا کر رکھا تھا کہ پاکستان ایک لادینی اسٹیٹ بنے گا۔ اس لیے نہ کوئی اس کی دفاعی افواج میں داخل ہوا نہ اس کی وفاداری کا حلف اٹھائے۔ قرارداد مقاصد کے پاس ہونے کے بعد خود کو پاکستان کا وارث ظاہر کرنا شروع کر دیا۔

## اردو پر احسان

دستور ساز اسمبلی کی پہلے تمام کارروائی انگریزی میں ہوا کرتی تھی جس سے علامہ شبیر احمد عثمانی ناواقف تھے۔ اس لیے انہیں

اجلاس میں شرکت کرنے کے باوجود اجلاس کی کارروائی سے بے بہرہ رہنے سے سخت کوفت ہوتی تھی۔ کیونکہ وہ جس غرض کے لیے مجلس دستور ساز میں بھیجے گئے تھے، اس سے وہ غرض حاصل ہوتی ناممکن تھی۔ اس لیے علامہ عثمانی نے اس دستور پر سخت احتجاج کیا کہ مجلس کی کارروائی انگریزی میں ہو اور انہوں نے مطالبہ کیا کہ مجلس کی کارروائی دونوں زبانوں میں انگریزی و اردو میں ہوا کرے، تاکہ انگریزی نہ جاننے والے ممبران بھی صحیح معنوں میں مجلس کی کارروائی میں حصہ لے سکیں۔ چنانچہ مجلس دستور ساز نے آپ کا یہ مطالبہ تسلیم کر لیا اور اس کے بعد تمام کارروائی انگریزی کے ساتھ ساتھ اردو میں بھی ہونے اور چھپنے لگی۔

علامہ شبیر احمد عثمانی جب سے جمیۃ العلماء ہند سے علیحدہ ہو کر جمیۃ علماء اسلام میں شامل ہوئے تھے، کانگریسی حلقے تب سے ہی ان کے مخالف تھے۔ بلکہ وہ علامہ موصوف کی سرگرمیوں سے سخت بوکھلائے ہوئے تھے۔ جو مورخ اسلام علامہ سید سلیمان ندوی کے قول کے مطابق :-

لیگ کی خدمتوں میں ایسے اچھے چلے گئے کہ پھر دوسری طرف ان کو خیال کا موقع ہی نہ ملا اور آخر ۱۹۴۶ء میں لیگ کے بڑے بڑے رہنماؤں کے ساتھ مرحوم بھی کراچی چلے گئے اور وہیں کے ہو رہے۔ مرحوم نے کراچی پہنچ کر کوئی سرکاری عہدہ حاصل نہیں کیا۔ مگر مذہبی معاملات میں ان کی حیثیت مشیر خاص کی تھی۔

زیادہ رنگاں صفحہ ۲۵۰

رام اور حکومت کی نظروں میں علماء اشرافیہ و دیوبند کے بڑھتے ہوئے اثر و رسوخ سے ان کے اذی مخالفوں میں آتش حسد مہترک رہی تھی اور وہ انہیں پاکستان کے خادموں کی صفِ اقل میں کسی قیمت پر بھی نہ دیکھنا چاہتے تھے۔ جس کا نتیجہ یہ نکلا کہ جس طرح حضرت مولانا اشرف علی تھانویؒ کو مسلم لیگ کی حمایت کے جرم میں قتل کی دھمکیاں دی گئی تھیں، اسی طرح علامہ عثمانی کو بھی پاکستان کی خدمت کے جرم میں خطوط سے ذریعہ قتل کی دھمکیاں ملنے لگیں۔

والمش مشیر  
مگر جو شخص خود سر پر کفن باندھ کر گھر سے نکلا ہو۔ وہ ان دھمکیوں کو کب خاطر میں لاسکتا تھا۔ چنانچہ آپ نے جمیعہ علماء

سلام پنجاب کانفرنس منعقدہ لاہور میں اور دوسری مرتبہ شاہی مسجد لاہور میں تقریر کرتے ہوئے ان تہدید آمیز خطوط کا ذکر فرماتے ہوئے عوام سے اپیل کی کہ :-

” بھائیو! اگر میں اسلام اور پاکستان کے راستے میں قتل کر دیا جاؤں، تو اللہ اور رسول کریمؐ کے نام پر میں آپ سے التجا کرتا ہوں کہ میری نعش کسی حالت میں بھی ہندوستان نہ بھیجنا بلکہ مجھے ہر حالت میں قلب پاکستان میں دفن کر دینا کیونکہ پاکستان کی سرزمین ہندوستان کے مقابلہ میں مقدس و مطہر ہوگی۔“  
(حیاتِ شیخ الاسلام ص ۴۸)

علامہ عثمانی کی وفات  
قرار داد مقاصد پاس ہو جانے کے بعد اب بنیادی اصولوں پر غور کرنے کا کام جاری تھا۔ علامہ عثمانی

بنیادی اصولوں پر غور کرنے والی کمیٹی کے رکن اعلیٰ تھے کہ یکایک ان کی صحت جواب سے گئی اور آپ نے ڈاکٹروں کے مشورہ کے مطابق تقریبات میں حصہ لینا بند کر دیا مگر

وزیر تعلیم ریاست بہاولپور کی درخواست خاص پیر جامعہ عباسیہ کی اعلیٰ پیمانہ پر تنظیم کرنے کے لیے آپ نے اس کا سرپرست بنا منظور کر لیا اور علم دین کی سر بلندی کا جذبہ آپ کو کشاں کشاں ۹ دسمبر ۱۹۲۹ء کو بہاولپور لے گیا۔ جو آپ کا آخری سفر دینا تھا۔ اور وہیں بحالت مسافرت ۱۳ دسمبر ۱۹۲۹ء کو جاں آفرین کے سپرد کر کے شہادت کا درجہ پایا۔

## آخری اعزاز

ریاست کے ولی عہد کرنل عباسی، وزیر اعظم کرنل ڈرگ، جنرل آفرین، کمانڈنگ، جنرل گریوز، ریاستی وزراء و حکام نے پورے اعزاز کے ساتھ آپ کی میت کو انٹیمیشن پر پہنچایا۔ فوج نے مرحوم کو گارڈ آف آنر پیش کیا۔ جامعہ عباسیہ کے پرنسپل اور وزیر اعظم نعش لے کر کراچی روانہ ہوئے اور ڈیرہ نواب پٹنہ کراچیوں نے شبیر پاکستان کو آخری تکریم ادا کی۔

اتفاق سے اُس وقت پاکستان کے گورنر جنرل خواجہ ناظم الدین اور پنجاب کے گورنر سردار عبدالرب نشتر ملتان میں تھے، جن کے اعزاز میں اہالیانِ ملتان نے ایک شاندار عصرانہ کی تقریب منعقد کی رکھی تھی۔ مگر اس حادثہ جانکاہ کی خبر سنتے ہی وہ اپنی تمام تقریبات منسوخ کر کے بصد رنج و اندوہ اپنے اپنے صدر مقام کو روانہ ہو گئے جو گورنمنٹ پاکستان کی طرف سے آپ کا آخری عملی اعزاز تھا۔

گورنر پنجاب سردار عبدالرب نشتر نے بحیثیت چانسلر پنجاب یونیورسٹی، شیخ الاسلام علامہ شبیر احمد عثمانی کی گرانقدر خدمات پاکستان کا اعتراف کرتے ہوئے ۱۹ دسمبر ۱۹۲۹ء کو انہیں "ڈاکٹر آف اورینٹل لرننگ" یعنی "علامہ علوم شرقیہ" کی ڈگری پیش کی۔

علامہ موصوف چونکہ مسلمانانِ عالم کی انجمن کے صدر بھی تھے۔ اس لیے جہاں آپ کی وفات سے دنیائے اسلام میں صفت ماتم بچھ گئی، وہاں مسلمانانِ عالم نے ان کی خدمات کا اعتراف کرتے ہوئے اس بات پر فخر کا اظہار بھی کیا کہ اس گئے گزرے زمانہ میں بھی علماءِ حق کی ایک ایسی جماعت موجود ہے، جو اپنے ذاتی مفادات کو قربان کر کے اسلام، دین اور اپنی سلطنت کے تحفظ کے لیے ہر ممکن قربانی کرنے میں پیش پیش ہے۔

حکومت پاکستان نے آپ کی آخری یادگار قائم کرنے کے لیے ایک وسیع ٹکڑہ اراضی الاٹ کر دیا۔ جس پر ایک شاندار مسجد اور ایک دارالعلوم تیار کرنے کا فیصلہ ہوا۔

**اتمامِ حجت** | غرضیکہ جس طرح قائد اعظم مملکتِ پاکستان کی بنیاد رکھنے کے قریباً ایک سال بعد اس امانت کو اللہ جل شانہ کے سپرد کر کے جنت الفردوس کو سدھار گئے تھے، اسی طرح علامہ شبیر احمد عثمانی بھی قراردادِ مقاصد کے ذریعہ آئینِ مملکت کی بنیاد کتاب و سنت پر قائم کرنے کا تاریخی فیصلہ کرانے کے قریباً نو ماہ بعد معمارِ پاکستان سے عالمِ ابدی میں جا ملے، گویا قراردادِ مقاصد کی منظوری کے بعد حق تعالیٰ نے شیخ الاسلام کو اپنے ان فرائضِ منصبی سے جو مملکتِ پاکستان سے وابستہ تھے، سبکدوش فرما دیا اور انہیں آرام کے لیے اپنے ماں بلا لیا۔

واقعہ ع  
ہر کسے بہر کارے ساختند

اس زمانہ میں جب کہ علامہ شبیر احمد عثمانی خرابیِ صحت کی وجہ سے تمام تقریبات میں شمولیت ترک کر چکے تھے حکومت پاکستان کی طرف سے خواجہ شہاب الدین وزیر داخلہ نے ایک خیر سگالی وفد جمع کے

**خیر سگالی وفد** |

موقعہ پر سعودی عرب لے جانا تھا۔ اس میں شمولیت کے لیے وزیر داخلہ نے علامہ عثمانی کی معذوری کے پیش نظر مولانا ظفر احمد صاحب عثمانی کو دعوت دی اور حسب ذیل دعوت نامہ ان کی خدمت میں روانہ کیا :-

وزارت داخلہ

کراچی، ۱۶ اگست ۱۹۴۹ء

مکرمی و معظمی جناب مولانا ظفر احمد عثمانی صاحب

السلام علیکم ورحمۃ اللہ وبرکاتہ

آج میں نے دعوت مآب نور الامین صاحب کو ایک تار روانہ کیا ہے۔ جس میں ان سے استدعا کی گئی ہے کہ وہ آپ سے درخواست کریں کہ آپ پاکستانی خیر سگالی وفد کے ممبر کی حیثیت سے حج کے موقعہ پر سعودی عرب تشریف لے جانے کے لیے تیار رہیں۔ یہ میری خوش قسمتی ہے کہ آپ جیسے بزرگ میرے ہم سفر ہوں گے اور میں آپ کی صحبت سے مستفیض و مستفید ہوں گا حکومت پاکستان نے آپ کی خدمت کے لیے ایک ملازم بھی لے جانے کی اجازت دی ہے۔ چونکہ وقت کم ہے اور ڈھاکہ سے آدمی کے آنے میں بحری جہاز سے کافی وقت صرف ہوگا۔ اس لیے میری درخواست ہے، اگر آپ اسے مناسب خیال فرمائیں تو میں یہاں سے ایک بہتر ملازم کا بندوبست کر دو اور اس کو ٹیکہ وغیرہ کے کام سے تیار رکھوں اور وہ ہماری روانگی سے کافی عرصہ قبل یہاں سے روانہ ہو جائے۔ اس لیے ممنون ہوں گا۔ اگر جناب بواپسی مجھے اپنی رضامندی سے مطلع فرمادیں۔



ہماری روانگی انشاء اللہ تعالیٰ ۲۴ ستمبر بذریعہ ائروینٹ ایرویز کے جہاز سے

ہوگی۔ فقط والسلام!

کمترین!

خواجہ شہاب الدین!

چونکہ اس زمانہ میں حکومت ہند نے کانگریسی علماء کے ذریعہ حکومت پاکستان کے خلاف عرب ممالک میں ایک خاص مہم شروع کر رکھی تھی تاکہ کشمیر پر غاصبانہ قبضہ کرنے کی وجہ سے مسلمانانِ عالم کے دل میں حکومت ہند کے خلاف جو جذبہ پایا جاتا ہے، اسے کم کیا جائے۔ اس لیے مولانا ظفر احمد صاحب نے اپنی ذات کے لیے نہیں قوم کے مفاد کے لیے وزیر داخلہ کی موڈبانہ درخواست شمولیت کو شرف قبولیت بخشا اور ذاتی مصروفیات ملتوی کر کے ان کے ہمراہ حجاز مقدس تشریف لے گئے جہاں اس وفد نے حکومت ہند کے پروپاگنڈا کا خوب ابطال کیا۔

مذکورہ بالا خط سے یہ حقیقت روز روشن کی طرح عیاں ہو جاتی ہے کہ ضرورت کے وقت اربابِ اقتدار علماء کرام سے کتنے ادب و احترام سے پیش آتے ہیں اور ضرورت پوری ہو جانے کے بعد ان کے وجود کو ملک کے لیے غیر مفید بلکہ خطرناک ثابت کرنے سے بھی گریز نہیں کرتے۔ جس کا زندہ ثبوت رسالہ "اقبال اور ملّا" ہے جو علماء کرام کے خلاف نفرت پھیلانے کے لیے ایک نیم سرکاری ادارہ نے شائع کر کے ملک میں تقسیم کیا۔

قرارداد مقاصد پاس ہو جانے کے بعد جمہوریہ اسلامیہ پاکستان کا دستور کتاب و سنت کے مطابق بنانا لازمی ہو گیا۔

تعلیمات اسلامی پورٹ

اس رسالہ کا جواب "اقبال اور مٹر" کے ذریعہ دیا جا چکا ہے۔

لیکن اس مہتمم بالشان کام کے لیے ماہرین کی ضرورت تھی۔ علامہ شبیر احمد عثمانی کی تجویز پر وسط  
 ۱۹۲۹ء میں ارباب حل و عقد نے دستوری سفارت کو اسلام کے سانچے میں ڈھالنے  
 کے لیے پانچ علماء کا ایک بورڈ بنانا منظور کر لیا اور باہمی مشورہ سے ڈاکٹر محمد حمید اللہ  
 صاحب، مولانا مفتی محمد شفیع صاحب، پروفیسر عبدالخاق صاحب اور مجتہد جعفر حسن  
 صاحب اس بورڈ کے رکن چنے گئے۔ اس بورڈ کی صدارت کے لیے ارباب بصیرت کی نسبت  
 انتخاب مؤرخ اسلام جامع علوم جدید و قدیم خلیفہ ارشد حضرت تھانوی علامہ سید سلیمان  
 ندوی پر پڑی جن کے متعلق علامہ اقبال نے ایک مرتبہ تحریر فرمایا تھا کہ :-

”آج سید سلیمان ندوی ہماری زندگی کے سب سے اونچے زینے پر ہیں۔ وہ عالم ہی  
 نہیں، امیر العلماء ہیں۔ مصنف ہی نہیں، رئیس المصنفین ہیں۔ ان کا وجود علم  
 و فضل کا ایک دریا ہے۔ جس سے سینکڑوں نہریں نکلتی ہیں اور ہزاروں سوکھی  
 کھیتیاں سیراب ہوتی ہیں۔“  
 (معارف سلیمان نمبر ص ۲)

سید صاحب اس وقت بھوپال میں قاضی القضاة کے عہدہ پر فائز تھے۔ ڈاکٹر صاحب  
 پیرس جا چکے تھے۔ باقی حضرات نہیں پاکستان میں موجود تھے۔ چنانچہ ان حضرات کو بلانے  
 کے لیے نوابزادہ یاقوت علی خاں نے خط و کتابت شروع کر دی۔ ڈاکٹر صاحب تو  
 پیرس سے آگئے۔ مگر سید صاحب بھوپال سے نہ آئے۔ جس کی وجہ سے بورڈ نے بلا  
 صدر اگست ۱۹۲۹ء سے اپنا کام شروع کر دیا۔

## جماعت اسلامی کی پوزیشن

۲۲ اگست ۱۹۲۹ء کو علامہ سید سلیمان ندوی  
 زیارت سرہین کے لیے تشریف لے گئے اور

وہ فائل بھی جس میں حکومت پاکستان کے دعوت نامے اور متعلقہ کاغذات تھے، ہمراہ لیتے

دیباہِ حرم میں سید صاحب کی ملاقات اپنے شاگرد رشید مولانا مسعود عالم ندوی ہوئی۔ جو جماعت اسلامی کے سرگرم اور ذمہ دار رکن تھے۔ سید صاحب نے انہیں پاکستان کی طرف سے تعلیمات اسلامی بورڈ کی صدارت قبول کرنے کے کاغذات بطور مشورہ ان سے دریافت فرمایا کہ اس سلسلہ میں تمہاری جماعت کا رویہ کیا ہوں نے استاد محترم سے صاف کہہ دیا کہ :-

لو آپ کی صدارت میں بورڈ نے کہیں کوئی ایسی سفارش کی، جو جماعت کی نگاہ میں قابل قبول نہ ہوئی تو پھر ظاہر ظاہر ہے کہ جماعت مخالفت کرے گی۔ آپ کی شخصی نہیں بلکہ بورڈ کے فیصلہ کی“ (معارف سلیمان نمبر صد ۱۵۲)

ظاہر ہی ہے کہ سید صاحب جیسے فاضل اجل اور عالم بے بدل نے اپنی صدارت میں ایسی چیز تو منظور ہونے ہی نہیں دینی تھی، جو کتاب و سنت کے خلاف ہو، مگر فرقہ کے نزدیک کتاب و سنت کے خلاف ہونا اتنا اہم نہ تھا، جتنا کہ جماعت کا نام میں قابل نہ ہونا۔ ورنہ اس شرط کے لگانے کی کوئی ضرورت ہی نہ تھی۔

اسی سال خواجہ شہاب الدین صاحب وزیر داخلہ  
جمہوریہ پاکستان ایک نیرسنگالی وفد لے کر حجاز  
ہوئے تھے۔ خواجہ صاحب روزانہ نماز عشاء سے پہلے اور بعد حنفی مصلیٰ کے پاس  
سلیمان ندوی کے پہلو میں جا بیٹھتے اور خوب گفتگو ہوتی۔ مولانا مسعود عالم ندوی  
تھے ہیں کہ :-

”خواجہ صاحب اور ادا و اذکار کی خالص مذہبی باتیں پوچھتے اور حضرت الاستاد  
امور مملکت اور زندگی کے دوسرے مسائل چھیڑتے۔ یہ شعوری اور مہذب مناظرہ

دونوں کے درمیان برابر جاری رہا۔ سید صاحب قبلہ کا اپنا یہ تاثر تھا کہ یہ لوگ معذور ہیں اور اپنی مخصوص تعلیم و تربیت کی وجہ سے سمجھ نہیں سکتے کہ دین ایک نظام کا نام ہے۔ خواجہ صاحب چاہتے تھے کہ مجلس تعلیمات اسلامی کی صدارت قبول کرنے پر انہیں راضی کر لیں۔ سید صاحب نے انکار تو نہ کیا مگر خواجہ شہاب الدین جیسا ہوشیار انسان بھی سید صاحب سے زبان نہ لے سکا یا عام زبان میں کوئی COMMITMENT نہ کرا سکا۔ ہمارے بعض احباب حضرت الاستاذ کو سادہ لوح سمجھتے تھے۔ یہ خیال خود سادہ لوحی پر مبنی تھا، ان کی سب سے بڑی خوبی یا کمزوری صرف ان کی حد سے بڑھی ہوئی شرافت اور مردت تھی۔ معاملہ ہمیں وہ کسی بڑے ذہن سے ذہن اور تجربہ کار سے تجربہ کار آدمی سے کسی طرح کم نہیں تھے۔ (بحوالہ صدر)

## وزیر اعظم کا اضطراب

سید صاحب جب ۲۹ دسمبر ۱۹۴۹ء کو حج

فارغ ہو کر واپس ہندوستان لوٹے تو اس وقت

علامہ شبیر احمد عثمانی رحلت فرما چکے تھے۔ جس کی وجہ سے اب ارکان بورڈ اور خواجہ حکومت سید صاحب کی آمد کے لیے بے حد بیتاب تھی۔ اور سید صاحب عجیب کشمکش میں مبتلا تھے۔ انہوں نے اپنی اس حالت کی کیفیت اپنے مہترشد غلام محمد صاحب عثمانیہ کو یوں لکھی کہ :-

”حالت یہ ہے کہ ہر دو جگہ میرے وجود کے لیے اجاب مصر ہیں۔ اپنی حالت

یہ ہے کہ عدم صحت اور ضعف قوی سے بھی اور طبیعت کے اقتضا سے

بھی اختلاف و منازعت سے گھبراتا ہوں۔“ (مکتوب مورخہ ۱۹ جنوری ۱۹۵۰ء)

منقول از ماہنامہ ریاض "مارچ ۱۹۵۲ء"

آخر نوابزادہ بیات علی خاں وزیر اعظم پاکستان نے مجبوراً مولانا احتشام الحق صاحب تھانوی  
سید صاحب کی خدمت میں بھوپال بھیجا۔ انہوں نے تمام ملکی و ملی حالات سناے اور  
حکومت کی نیک نیتی اور مخلصانہ انتظار کا یقین دلایا۔ جس پر سید صاحب نے  
پاکستان تشریف لانے کا وعدہ فرمایا۔ مولانا احتشام الحق صاحب نے وزیر اعظم کو  
اپنے کامیاب واپس آنے کی اطلاع دی جس پر انہوں نے اطمینان کا اظہار فرمایا۔

۲۸ مئی ۱۹۵۰ء کو جناب مووودی صاحب

اپنے رفقاء سمیت ۲۰ ماہ کی نظر بندی کے

## مووودی صاحب کی مایوسی

بعد رہا ہوئے۔ اسی عرصہ میں علامہ سید سلیمان مودودی حکومت پاکستان کی پُراصرار و دعوت  
پر اپنے آبائی مکانات، شاندار بنگلہ، باغ، جائیداد، اثاثات البیت، نظام دکن کا  
وظیفہ، ریاست بھوپال کا پراویڈنٹ فنڈ وغیرہ سب کچھ ہندوستان چھوڑ کر اپنے  
عزیر سید سلمان سلمہ کے ساتھ ہجرت کے مصائب برداشت کرتے ہوئے لاہور  
پہنچے۔ جناب مووودی صاحب اس امر سے آگاہ ہو چکے تھے کہ سید صاحب کو تعلیمات  
اسلامی بورڈ کی صدارت کے لیے طلب کیا گیا ہے۔ وہ اس غلط فہمی یا خوش فہمی میں  
بتلا تھے کہ اگر سید صاحب نے یہ پیش کش منظور نہ کی، تو شاید یہ اعزاز انہیں بخشا  
جاتے۔ جس کے لیے ان کی جماعت بلطائف الحیل کوشاں تھی۔ اس لیے جو وہی  
مووودی صاحب کو سید صاحب کے لاہور پہنچنے کی خبر ملی انہوں نے سید صاحب  
کو اپنے ہاں چاء کی دعوت پر مدعو کیا۔ اس دعوت کے موقع پر مووودی صاحب  
نے سید صاحب سے سفر کے کوائف پر کوئی تفصیلی گفتگو نہ کی کہ کس حال میں ہندوستان

چھوٹا، سفر کیسے کٹا، کس حالت میں یہاں پہنچے، گذر اوقات کی اب کیا صورت ہوگی وغیرہ۔ کیونکہ اس قسم کے ہمدردانہ خانگی نوعیت کے سوالات کی ان کی نظر میں خاص اہمیت ہی نہیں تھی۔ البتہ ان کے نزدیک جو اہم ترین سوال تھا، وہ انہوں نے بڑی بے تابی سے پوچھا کہ :-

”کیا آپ نے بورڈ تعلیمات اسلامی کی صدارت کی پیش کش قبول فرمائی ہے؟“

سید صاحب نے نہایت متانت مگر ظرافت سے مودودوی صاحب کو یہ جواب کر مایوس کر دیا کہ :-

”ایجاب ہو چکا ہے، قبول باقی ہے۔“

## سید صاحب کی آمد کراچی

سید صاحب جب لاہور پہنچے تو ان کے پاس زاوراہ ختم ہو چکا تھا۔ انہوں نے دارالمصنفا

کے مقامی ایجنٹ سے مبلغ دو صد روپے ادھار لیے اور چند کپڑوں کے جوڑوں کے ساتھ ۱۲ جون ۱۹۵۰ء کو کراچی پہنچ کر اپنے بڑے داماد سید ابو عاصم صاحب ایڈووکیٹ کراچی کے ہاں ڈارمنزل، چمن سٹریٹ، نیو ٹاؤن میں مقیم ہو گئے۔ انہوں نے دور ”علماء“ کی طرح اپنے لیے کوئی کوٹھی، بنگلہ یا مکان الاٹ نہ کرایا بلکہ ”اقتدار“ مولویوں نے جو تعلیمات اسلامی بورڈ کی صدارت کا اعزاز خود حاصل کرتا چلائے تھے سید صاحب کے خلاف خفیہ ریشہ دو انیاں شروع کر دیں اور ارباب اقتدار کو ان سے بدظن کرنے کی کوشش کرنے میں مہمک ہو گئے۔

سید صاحب جس وقت کراچی پہنچے تھے، اس وقت نوا بزادہ لیاقت علی خاں وزیر اعظم پاکستان امریکہ کے دورہ پر جا چکے تھے۔ وہ بہت دیر سے واپس آئے۔ ان

کے واپس آنے پر سید صاحب کی ان سے فوری طور پر ملاقات نہ ہو سکی۔ بلکہ معاندین نے جن میں بقول سید عاصم صاحب ایڈووکیٹ ایک وزیر باتہ پیر بھی شامل تھا۔ ملاقات کا موقع ہی نہ آنے دیا۔

## واپسی کا ارادہ

سید صاحب سب کچھ ہندوستان میں چھوڑ کر یہاں کسی فاتی مفاد یا اعزاز کی خاطر تشریف نہیں لائے تھے، نہ وہ اس بورڈ کی صدارت کے متمنی تھے نہ انہیں اس بورڈ کی سفارشات کی بناء پر دستور بننے کی توقع تھی۔ ان کے پیش نظر تو اپنے شیخ حضرت تھانویؒ کی خواہش کے مطابق قائم ہونے والے پاکستان کے آئین کو دینی بنیادوں پر استوار کرانے کی ہمہ تھی۔ جس طرح ان کے شیخ نے ارباب مسلم لیگ کو دیندار بنانے کی سعی کی تھی، اسی طرح سید صاحب بھی ارباب اقتدار کو پاکستان کے آئین کی بنیاد کتاب و سنت پر رکھنے کے لیے تیار کرنا چاہتے تھے۔ جن کے ولی ارادے کچھ اور تھے۔ جیسا کہ ان کے ایک خط بنام سید مصباح الدین عبدالرحمن صاحب کے مندرجہ ذیل الفاظ سے ظاہر ہے۔ (اصل نسخہ)

یہاں اصل کام دین کی خدمت اور حکومت اور اصحاب اقتدار کو ادھر متوجہ کرنا ہے۔ مسلمانوں سے اس کی اشاعت اور علوم دین کی حفاظت کا کام مقدم ہے۔

(معارف سلیمان نمبر ص ۴۲)

مگر یہاں کے حالات کا جائزہ لینے کے بعد وہ اس نتیجہ پر پہنچے کہ :-

” حکومت کو محض ان کے نام کی ضرورت ہے، کام مطلوب نہیں اور کہ یہاں کا ماحول مصالحانہ خدمت کے لیے سازگار نہیں بلکہ مخالفانہ جدوجہد کی ضرورت ہے۔“

اس پر سید صاحب نے ہندوستان واپس جانے کا پختہ ارادہ کر لیا اور اس عرض کے لیے پوری تیاری کر لی۔ جب سید صاحب کے مخلصین و منتسبین کو اس بات کا پتہ چلا، تو انہوں نے سید صاحب کو روک لیا۔

## جنگِ اقتدار کی تیاری

مودودی صاحب اور ان کے رفقاء کے جیل سے

رہا ہونے سے قبل قرار و مقاصد منظور ہو چکی

تھی۔ جماعت اسلامی مودودی صاحب کی گرفتاری سے نا جائز فائدہ اٹھانے کے لیے قرار و مقاصد کی آڑ میں حکومت کے خلاف کافی پروپاگنڈا کر چکی تھی اور اسے یہ بڑے غم خود یقین ہو چکا تھا کہ عوام حکومت کے خلاف بغاوت کرنے میں اس کا ساتھ دیں گے اس لیے اس نے ایوانِ حکومت پر قبضہ کرنے کے لیے یوں زمین ہموار کرنی شروع کر دی تھی کہ بر...

جماعت کی اپنی ذمہ داری یہ بھی ہے کہ وہ فاسد قیادت کو صالح قیادت سے بدلے۔ وہ اپنے لیے کسی طرح اس بات کو جائز نہیں سمجھتی کہ زندگی کے سارے معاملات فاسقین کے ہاتھوں میں رہیں اور وہ گوشہ نشینوں میں پڑی رہے۔ اگر ذمہ داری ادا کرنے کی وجہ سے اس پر جاہ پسندی کا الزام عائد کیا جائے تو یہ بہر حال اس کام کے کرنے والوں پر ہمیشہ عائد کیا ہی جاتا رہا ہے۔ حضرت موسیٰ و حضرت ہارونؑ کی دعوتِ انقلاب کو سن کر فرعون نے بھی یہی کہا تھا۔

ترجمان القرآن جنوری ۱۹۵۰ء

جیل کی ہوا کھانے کے بعد مودودی صاحب کے نظریات میں پھر ایک انقلاب آیا۔ جہاد پاکستان کی مہم کو ناکام بنانے کے لیے تو انہوں نے اس وقت الیکشن میں حصہ لینے کو



حرام قرار دیا تھا۔ لیکن پاکستان بن جانے کے بعد انہوں نے حرام کو حلال قرار دیتے ہوئے انتخابات میں حصہ لینے کا فیصلہ کیا اور عین اسی دن یعنی ۱۲ جون ۱۹۵۰ء کو جس دن کہ سید سلیمان صاحب کراچی پہنچے، موووی صاحب نے اپنے ساتھیوں کے مشورہ سے ۱۹۵۱ء کے انتخابات لڑنے کے لیے یہ اعلان کیا کہ :-

”پنجاب کے انتخابات میں ہم پوری قوت سے شریک ہوں گے اور اس بات کی کوشش کریں گے کہ زیادہ سے زیادہ صالح لوگ منتخب ہوں۔“

(ترجمان القرآن جولائی ۱۹۵۰ء)

تاکہ جنگِ پاکستان جیتنے والی مسلم لیگ ناکام رہے اور یہ صالحین زمامِ اقتدار سنبھال سکیں۔ جیسا کہ جناب موووی صاحب کے دستِ راست جناب محمد امین احسن صاحب اصلاحی کے اس بیان سے ظاہر ہے جو انہوں نے تحقیقاتی عدالت کے روبرو دیا کہ :-

”اصلاح انسانیت کی کوئی سکیم اس وقت تک کامیاب نہیں ہو سکتی جب تک مصلحین سیاسی اقتدار حاصل نہیں کر لیتے۔ اگر مسلمانوں کے اخلاقی اور مذہبی حالات میں اصلاح مقصود ہے، تو مصلح کو سیاسی اقتدار حاصل کرنا چاہیے۔“  
(نوائے وقت مورخہ ۲ نومبر ۱۹۵۳ء ص ۱)

حالانکہ جماعتِ اسلامی کا یہ نظریہ قطعاً غیر اسلامی ہے جس کی خود قرآن یوں تردید کرتا ہے کہ :-

**تفاوتِ راہ**

تم میں سے جو لوگ ایمان لائے اور اچھے کام کیے اللہ تعالیٰ نے ان سے وعدہ کیا ہے کہ ایک نہ

وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لِيَسْتَخْلِفَنَّهُمْ فِي الْأَرْضِ

کَمَا اسْتَخْلَفَ الَّذِينَ مِنْ قَبْلِهِمْ ۝  
 ایک دن ان کو ضرور ملک میں  
 حکومت دے گا، جیسے اپنے اگلے  
 لوگوں کو ان سے پہلے حکومت دی تھی۔

ورنہ یہ وعدہ یوں ہوتا کہ اگر تم سیاسی اقتدار حاصل کرنے میں کامیاب ہوئے، تو تب تمہاری  
 اصلاح انسانیت کی کوششوں کو بار آور کیا جائے گا۔

یہی وجہ ہے کہ حکیم الامت حضرت مولانا اشرف علی تھانویؒ نے جماعت اسلامی  
 سے کسی گنا زیادہ اہل علم، اہل قلم، اہل تقویٰ اور اہل عقیدت رکھنے کے باوجود اقتدار  
 سنبھالنے کی کوشش نہ کی تھی۔ بلکہ ارباب اقتدار کو دیندار اور دیندار بنانے کی کوشش  
 کی تھی اور شیخ الاسلام علامہ شبیر احمد عثمانی نے بھی واضح الفاظ میں ارباب اقتدار کو یقین  
 دلایا تھا کہ :-

”آپ بے فکر ہو کر کام کریں۔ ہم آپ کی کرسیاں نہیں چھیننا چاہتے۔ ہم  
 صرف یہ چاہتے ہیں کہ جس طرح پہلے آپ نے انگریزی نظام حکومت میں تمام  
 انگریزی قانون اور قاعدے سیکھے ہوئے تھے، اسی طرح پاکستان کی اسلامی  
 حکومت کو چلانے کے لیے بقدر ضرورت اسلامی قانون سیکھ لیں تاکہ آپ  
 خود بہ اطمینان یہ کام چلا سکیں۔“  
 (اقبال اور مٹری)

کیونکہ یہ تخت و تاج، حکومت و اقتدار اولیاء و علماء کی شان کے شایاں نہیں ہوتے۔  
 یہ دنیا داروں کو ہی زیب دیتے ہیں، ورنہ ہمارے وہ مقتدر آئمہ کرام جنہیں بعض حکومتوں  
 نے ذمہ دار عہدے قبول نہ کرنے کے جرم میں سخت سے سخت سزائیں دیں، بہ طیب  
 خاطر اس ”خدمت“ کے لیے تیار ہو جاتے۔

## شانِ استغناء

علامہ سید سلیمان ندوی کو جب احباب نے ہندوستان واپس جانے سے روک لیا، تو اس کے تھوڑے عرصہ بعد ان کی نوابزادہ

ایقت علی خاں وزیراعظم پاکستان سے ملاقات ہوئی۔ وزیراعظم نے بورڈ تعلیمات اسلامی کی صدارت اور مبلغ ڈیڑھ ہزار روپیہ ماہانہ تنخواہ کی پیش کش کی۔ سید صاحب نے فرمایا کہ سب سے پہلے شرائط تقرر طے ہوتی چاہئیں، یہ بعد کی چیزیں ہیں۔ وزیراعظم نے فرمایا کہ نہیں، آپ پہلے شرکت قبول کر لیں۔ پھر سب کچھ طے ہو جائیگا۔ مگر سید صاحب نے نوابزادہ صاحب کے اصرار کے باوجود طریق کار کا تصفیہ کیے بغیر بورڈ میں شرکت قبول نہ کی۔ کیونکہ انہیں احتمال تھا کہ جو کچھ علماء و عوام چاہ رہے ہیں، ارباب اقتدار نہیں چاہتے۔ اس لیے انہوں نے قومی مفاد پر ذاتی مفاد قربان کرتے ہوئے گرانقدر پیش کش کو ٹھکرا دیا اور ”مکتہ الشرق“ قائم کر کے کتب فروشی کرنے لگے اور اس طرح دو سو دو سال معاشی پریشانی میں گزار دیے، مگر عالمانہ وقار و شانِ استغناء پر حرف نہ آنے دیا۔

## ٹھوس کارنامہ

سید صاحب کو اس بات پر اصرار تھا کہ جب تک مروجہ قوانین کو اسلامی ڈھانچے میں نہ ڈھالا جائے، تنہا دستور سے کوئی مملکت اسلامی نہیں بن سکتی۔ اگر حکومت نیک نیتی سے پاکستان کو صحیح معنوں میں ایک اسلامی سلطنت بنانا چاہتی ہے، تو اسے فی الفور قوانین کو اسلامی قالب میں ڈھال کر اپنی نیک نیتی کا ثبوت دینا چاہیے۔ جن سے عوام کو شب و روز واسطہ پڑتا ہے۔ وزیراعظم صاحب تو سید صاحب کو شیشہ میں نہ اتار سکے، مگر سید صاحب وزیراعظم سے اپنی بات منوانے میں کامیاب ہو گئے اور اواخر ۱۹۵۵ء میں

نواب زادہ لیاقت علی خاں نے مروجہ قوانین پر نظر ثانی کرنے اور ان کو اسلامی قانون کے معیار میں لانے کے لیے ایک لاء کمشن مقرر کر دیا۔ جس کے جسٹس رشید، جسٹس مہین اور سید صاحب رکن مقرر ہوئے۔ چونکہ اس کمشن کے قیام کے بعد قانون اسلامی کی تمام تر ذمہ داری تہا سید صاحب پر عائد ہوتی تھی۔ کیونکہ دوسرے دو ممبر عالم تھے، عالم دین نہ تھے۔ اس لیے سید صاحب نے ازراہ سزوم و احتیاط نواب زادہ صاحب کو کہہ کر حضرت تھانوی کے خلیفہ ارشد اور علامہ عثمانی کے شاگرد رشید مولانا مفتی محمد شفیع صاحب دیوبندی (مفتی اعظم پاکستان) کو بھی اس لاء کمشن کا ممبر بنوا دیا۔ جو اس معاملہ میں ایک ماہر کی حیثیت رکھتے تھے۔

اس وقت تک تعلیمات اسلامی بورڈ اپنی رپورٹ مکمل کر چکا تھا۔ اس لیے سید صاحب نے اب

## بنیادی سفارشات

محض تنخواہ کے لیے بورڈ میں شرکت کرنا مناسب نہ سمجھا۔ جب کہ اب ان کے لیے وہاں کوئی کام ہی نہ رہا تھا۔ البتہ انہوں نے بورڈ میں شرکت کیے بغیر بورڈ کی رپورٹ بغور ملاحظہ فرمانے کے بعد اس کے متعلق اپنی رائے لکھ دی۔ مگر چونکہ وہ رپورٹ ارباب اقتدار کے مزاج کو راس نہ آئی۔ اس لیے انہوں نے اسے بستہ خاموشی میں بند کر دیا۔ اور بنیادی اصولوں کی پہلی کمیٹی کی سفارشات کو شائع کر دیا، جن میں برطانوی پارلیمانی سسٹم کو اسلامی اصول آئین کے مطابق بنانے کی سعی ناکام کی گئی تھی۔ اس سے ارکان بورڈ کے اندیشے صحیح ثابت ہوئے کہ دراصل ارباب اقتدار اسلامی آئین بنانا ہی نہیں چاہتے۔ وہ محض عوام کی تسلی کے لیے ایسے بورڈ قائم کر کے اپنے اسلامی ارادوں کی نمائندگی کرنا چاہتے ہیں۔ جس سے ارکان بورڈ سخت بے دل ہو گئے۔

اور ڈاکٹر محمد حمید اللہ صاحب احتجاجاً بورڈ سے استعفیٰ دے کر واپس پیرس چلے گئے۔  
 اگرچہ اب سید صاحب کی بورڈ میں شرکت کی چنداں ضرورت نہیں رہی تھی، مگر نوابزادہ  
 صاحب کا اصرار بدستور باقی تھا۔

ادھر اس عنصر کے زیر اثر جو پاکستان میں آئین اسلامی  
**اعتراف و استہزاء** راج کرنے کے خلاف تھا۔ بعض ارباب اقتدار پہ  
 نعرے لگا رہے تھے کہ :-

الف: بورڈ تعلیمات اسلامی کوئی معقول رپورٹ پیش نہیں کر سکا۔  
 ب: اسلام کا کوئی دستور مملکت نہیں ہے نہ ہی اس بارے میں اس کے کوئی  
 اصول ہیں۔

ج: قرآن میں دستور مملکت کے متعلق ایک لفظ موجود نہیں ہے۔

د: عہد اسلام میں کبھی قرآن کی حکومت قائم ہی نہیں ہوئی۔

بعض ارباب اقتدار کے ان اعتراضات نے عوام کو عجیب قسم  
**جائز مطالبہ** کی ذہنی پریشانی میں مبتلا کر دیا، جسے دور کرنے کے لیے پاکستان

کے پریس اور پلیٹ فارم سے یہ آواز بلند کی گئی کہ اگر بورڈ تعلیمات اسلامی کوئی معقول  
 سفارشات پیش نہیں کر سکا، تو اسے عوام کی آگاہی کے لیے شائع کر دیا جائے تاکہ عوام  
 خود فیصلہ کر سکیں کہ حکومت کا الزام کہاں تک صحیح ہے۔ اس کی اشاعت سے خود  
 حکومت کے موقف کی بھی تائید ہو جاتی، مگر چونکہ معاملہ برعکس تھا، وہ رپورٹ عین  
 اسلامی اصولوں کے مطابق، مگر ارباب اقتدار کے مزاج کے خلاف تھی، اس لیے  
 حکومت نے کسی قیمت پر بھی اس بورڈ کی سفارشات کو شائع نہ کیا۔ خود راقم نے

بورڈ کے رکن حضرت مولانا مفتی محمد شفیع صاحب دیوبندی سے مطالبہ کیا کہ جب طبقہ علماء کے خلاف اس قسم کی بدلتی پھیلائی جا رہی ہے، تو آپ خود اس رپورٹ کو عوام کی آگاہی کے لیے شائع کر دیں تاکہ حقیقت واضح ہو جائے مگر انہوں نے لکھا کہ:-

”گرامی نامہ سے سرور فرمایا۔ آپ کی ہمدردی کا تقاضا و پابندی کا ممنون ہوں میرے خیال میں جہاں تک ویانہ ہیں

کام کرنا ضروری تھا وہ ہم نے کر لیا ہے۔ کیونکہ میں یہ سمجھے ہوئے ہوں کہ ہمارے ذمہ اصل کام تو یہ تھا کہ اپنے علم و فراست کے مطابق صحیح اسلامی اصول پیش کر دیں اور دوسرا کام حکومت کے غلط رویہ نے یہ بھی ہمارے ذمہ عائد کر دیا کہ وہ ہمارے ذریعہ عوام کو مغالطہ نہ دے سکیں۔ سو اول امر کے متعلق جتنا حصہ مرتب ہوا، اس پر ہم نے بلا خوف و متردد اپنی بصیرت کے موافق چیزیں پیش کر دیں۔ دوسرا کام ایک متفقہ بیان ہے اور پھر میں نے اپنے بیان سے کر دیا۔ اب اگر کسی شخص کو خود ہم پر یہ بدگمانی ہو کہ ہم نے غلط اصول پیش کیے ہوں گے، تو اس کی صفائی پیش کرنا کم از کم میں تو غیرت کے خلاف سمجھتا ہوں۔ جن کو ایسی بدگمانی ہو، وہ ہماری بات نہ مانیں انہیں اختیار ہے۔

دہا سفارشات کی اشاعت، سو اس کا مطالبہ حکومت سے ہی ہو سکتا ہے۔

ہم اگر ایسا کریں تو جب تک ہم نے اس ذمہ داری کو اپنے سر رکھنا صحیح سمجھا ہوا ہے اور اس کو ہم انجام دے رہے ہیں، ہمارے لیے ایسا کرنا قطعاً سبب نہیں اور یہ بھی کسی یا طبع کی وجہ سے نہیں۔ بلکہ اس کو ہم اصل مقصد

کے لیے مضر سمجھتے ہیں۔ (مشاہدات و واردات ص ۲۱۲)

**سیاستِ علماء** مجلس تعلیمات اسلامیہ کی سفارشات کے انخفا کو علماء اشرافیہ نے ایک چیلنج سمجھا۔ اربابِ اقتدار تو اس خوش فہمی میں مبتلا تھے کہ وہ اس رپورٹ کے انخفا کو اسلامی آئین کا مطالبہ کرنے والوں کے خلاف ایک حربہ کے طور پر استعمال کریں گے۔ مگر علماء کرام نے اس حرکت کا ایک ایسا جواب دیا۔ جس کی مثال تاریخ علماء میں ڈھونڈے سے بھی نہیں ملتی اور جس نے حکومت کو ایک ایسی دلیل میں پھنسا دیا۔ جس سے اسے نکلتا مشکل ہو گیا۔ اس کی تفصیل درج ذیل ہے :-

اربابِ اقتدار کے اس اعتراض کا کہ :-

”اسلام کا کوئی دستورِ مملکت ہے بھی یا نہیں؟ اگر ہے

تو اس کے اصول کیا ہیں؟ اس کی عملی شکل کیا ہو سکتی ہے؟ اور کیا اصول اور عملی تفصیلات میں کوئی چیز بھی ایسی ہے، جس پر تمام اسلامی فرقوں کے علماء متفق ہو سکیں۔“

جواب دینے کے لیے مولانا احتشام الحق صاحب تھانوی نے کراچی میں تمام اسلامی فرقوں کے چیدہ اور معتمد علیہ علماء کا ایک اجلاس طلب کیا تاکہ وہ ایک ایسا دستوری خاکہ مرتب کر دے، جو تمام اسلامی فرقوں کے لیے قابل قبول ہو۔

اس غرض کے لیے ۲۱-۲۲-۲۳ اور ۲۴ جنوری ۱۹۵۱ء کو ملک کے ہر

طبقہ کے مندرجہ ذیل ۳۱ علماء کرام کا ایک اجتماع بصدارت علامہ سید سلیمان ندوی

منعقد ہوا۔

- ۱- علامہ سید سلیمان ندوی
- ۲- مولانا مفتی محمد حسن امرتسری
- ۳- مولانا مفتی محمد شفیع دیوبندی
- ۴- مولانا خیر محمد جالندھری
- ۵- مولانا اطہر علی
- ۶- مولانا احتشام الحق تھانوی
- ۷- مولانا محمد ادریس کاندھلوی
- ۸- مولانا شمس الحق فریدپوری
- ۹- مولانا محمد یوسف بنوری
- ۱۰- مولانا محمد بدر عالم
- ۱۱- مولانا شمس الحق افغانی
- ۱۲- قاضی عبدالصمد سربراہی
- ۱۳- مولانا ابو جعفر محمد صالح
- ۱۴- مولانا حبیب اللہ
- ۱۵- مولانا محمد صادق
- ۱۶- مولانا راغب احسن
- ۱۷- مولانا محمد حبیب الرحمن
- سابق مدیر رسالہ "معارف" اعظم گڑھ
- مہتمم جامعہ اشرقیہ لاہور
- رکن بورڈ تعلیمات اسلام
- مہتمم خیر المدارس - ملتان
- صدر عامل جمعیت علماء اسلام مشرقی پاکستان
- مہتمم دارالعلوم اسلامیہ شرف آباد سندھ
- شیخ الجامعہ عباسیہ بہاولپور
- صدر مہتمم مدرسہ اشرف العلوم ڈھاکہ
- شیخ التفسیر دارالعلوم اسلامیہ شرف آباد
- استاذ الحدیث
- وزیر معارف ریاست قلات
- قاضی قلات - بلوچستان
- امیر سب اللہ مشرقی پاکستان
- جامعہ دینیہ دارالہدیٰ ٹیڑھی - خیرپور میر
- مہتمم مدرسہ منظر العلوم کھڑہ - کراچی
- نائب صدر جمعیت المدینین سرسینہ شریف
- مشرق پاکستان
- نائب صدر جمعیت المدینین سرسینہ شریف
- مشرق پاکستان



- ۱۸۔ مولانا احمد علی  
 امیر انجمن خدام الدین لاہور
- ۱۹۔ مولانا محمد علی جالندھری  
 صدر مجلس احرار پاکستان
- ۲۰۔ مولانا محمد عبدالحماد بدایونی  
 صدر جمعیۃ علماء پاکستان
- ۲۱۔ مولانا مفتی صاحب داد  
 مدرسۃ الاسلام سندھ۔ کراچی
- ۲۲۔ پیر محمد ہاشم مجددی  
 ٹنڈو سائیں داد، سندھ
- ۲۳۔ مولانا داؤد غزنوی  
 صدر جمعیۃ اہل حدیث مغربی پاکستان
- ۲۴۔ مولانا محمد اسماعیل  
 ناظم ” ” ” ”
- ۲۵۔ مفتی جعفر حسین مجتہد  
 رکن بورڈ تعلیمات اسلام
- ۲۶۔ مفتی کفایت حسین مجتہد  
 ادارہ عالیہ تحفظ حقوق شیعہ پاکستان
- ۲۷۔ پیر محمد امین الحنات  
 مانکی شریف
- ۲۸۔ حاجی خادم الاسلام محمد امین  
 خلیفہ حاجی ترنگ زئی
- ۲۹۔ مولانا ظفر احمد انصاری  
 سیکرٹری بورڈ تعلیمات اسلام
- ۳۰۔ پروفیسر عبدالخالق  
 رکن ” ” ” ”
- ۳۱۔ سید ابوالاعلیٰ مودودی  
 امیر جماعت اسلامی پاکستان

### مودودی صاحب کا اعتراض

مولانا احتشام الحق صاحب تھانوی کو مختلف  
 انجیال علماء کو ایک پلیٹ فارم پر جمع

کرتے ہیں عظیم دشواریوں اور پریشانیوں سے دوچار ہونا پڑا۔ مگر انہوں نے ہمت نہ  
 ہاری اور بالآخر سب کو ایک جگہ جمع کر کے پہلو بہ پہلو بیٹھلانے میں کامیاب ہو گئے۔ آغاز  
 کار ہی میں یہ تجویز ہوئی کہ اس اجتماع کے فیصلہ کو مطالبہ کی صورت میں حکومت پاکستان کے

سامنے رکھا جائے۔ بس جو نہی ایک صاحب نے یہ تجویز پیش کی، مودودی صاحب بگڑ بیٹھے اور فرمانے لگے کہ چونکہ یہ اجتماع اپنا فیصلہ مطالبہ کی شکل میں حکومت پاکستان کے سامنے رکھنا چاہتا ہے۔ اس لیے میں ایسے اجتماع کی کارروائی میں حصہ نہیں لے سکتا۔ کیونکہ میرا حکومت سے مطالبہ کرنے والے اجتماع میں شریک ہونا۔ اس حکومت کو تسلیم کرنا ہے۔ جسے جماعت اسلامی بے دین حکومت سمجھتی ہے۔ اس پر سب ششدر رہ گئے۔ مولانا احتشام الحق صاحب اور ان کے ہم خیال علماء کی یہ امکانی کوشش تھی کہ کوئی ٹوٹنے نہ پائے۔ اس لیے انہوں نے جناب مودودی صاحب کو شریک اجلاس رکھنے کے لیے یہ تجویز پیش کی کہ ہمیں حکومت سے اسلامی دستور کا مطالبہ پیش کرنے کی لیے کام نہیں کرنا چاہیے۔ بلکہ اس غرض کے لیے کام کرنا چاہیے کہ اگر کسی وقت دنیا کے کسی حصہ میں مسلمانوں کو اقتدار حاصل ہو جائے۔ تو ایسی حکومت کے بنیادی اصول کیا ہونے چاہئیں۔ اسی لیے مولانا احتشام الحق صاحب نے اس اجتماع کی رپورٹ۔

”اسلامی مملکت کے بنیادی اصول“

کے نام سے شائع کی۔ جس میں ”پاکستان“ یا ”مطالبہ“ کا ذکر تک نہیں۔ اگر علماء کرام نیک نفسی۔ بے غرضی اور موقع شناسی سے کام نہ لیتے، تو جناب مودودی صاحب کا شمولیت سے انکار افتراق کا باعث ہوتا۔

ملک کے تمام مذہبی فرقوں کے ان مقتدر نمائندوں نے متفقہ طور پر ایک اسلامی مملکت کے لیے بنیادی اصول تجویز کر کے اتفاق و اتحاد کی ایک بے مثل یادگار قائم کر دی۔ وہ بنیادی اصول حسب ذیل تھے۔

۱۔ اصل حاکم تشریحی و کونی حیثیت سے اللہ رب العلمین ہے۔

۲- ملک کا قانون کتاب و سنت پر مبنی ہوگا اور کوئی ایسا قانون نہ بنایا جاسکے گا۔ نہ کوئی ایسا انتظامی حکم دیا جاسکے گا۔ جو کتاب و سنت کے خلاف ہو۔  
 رتشریحی نوٹ: اگر ملک میں پہلے سے کچھ ایسے قوانین جاری ہوں، جو کتاب و سنت کے خلاف ہوں، تو اس کی تفسیح بھی ضروری ہے کہ وہ بتدریج ایک معینہ مدت کے اندر منسوخ یا شریعت کے مطابق تبدیل کر دیئے جائیں گے۔

۳- مملکت کسی جغرافیائی، نسلی، لسانی یا کسی اور تصور پر نہیں بلکہ اصول و مقاصد پر مبنی ہوگی۔ جن کی اساس اسلام کا پیش کیا ہوا ضابطہ حیات ہے۔

۴- اسلامی مملکت کا یہ فرض ہوگا کہ قرآن و سنت کے بتائے ہوئے معروفات کو قائم کرے۔ منکرات کو مٹائے اور شعائر اسلام کے احیاء و اعلاء اور مسلمہ اسلامی فرقوں کے لیے ان کے اپنے مذہب کے مطابق ضروری اسلامی تعلیم کا انتظام کرے۔

۵- اسلامی مملکت کا یہ فرض ہوگا کہ وہ مسلمانان عالم کے رشتہ اتحاد و اخوت کو قوی سے قوی تر کرنے اور ریاست کے مسلم باشندوں کے درمیان عصبیت جاہلیہ کی بنیادوں پر نسلی، لسانی، علاقائی یا دیگر مادی امتیازات کے ابھرنے کی راہیں سدود کر کے ملت اسلامیہ کی وحدت کے تحفظ و استحکام کا انتظام کرے۔

۶- مملکت بلا امتیاز مذہب و نسل وغیرہ تمام ایسے لوگوں کی لادری انسانی ضروریات یعنی غذا، لباس، مسکن، معالجہ اور تعلیم کی کفیل ہوگی، جو اکتسابِ رزق کے قابل نہ ہوں یا نہ رہے ہوں یا عارضی طور پر بے روزگاری، بیماری یا دوسرے وجوہ سے فی الحال سعی اکتساب پر قادر نہ ہوں۔

۷۔ باشندگان ملک کو وہ تمام حقوق حاصل ہوں گے، جو شریعت اسلامیہ نے ان کو عطا کئے ہیں۔ یعنی حدود و قانون کے اندر تحفظ جان، مال و آبرو، آزادی مذہب و مسلک، آزادی عبادت، آزادی ذات، آزادی اظہار رائے، آزادی نقل و حرکت، آزادی اجتماع، آزادی اکتسابِ رزق، ترقی کے مواقع میں یکساٹی اور وفاہی ادارات سے استفادہ کا حق۔

۸۔ مذکورہ بالا حقوق میں سے کسی شہری کا کوئی حق اسلامی قانون کی سند جو از کے بغیر کسی وقت سلب نہ کیا جائے گا اور کسی جرم کے الزام میں کسی کو بغیر فراہمی موقعہ و صفائی و فیصلہ عدالت کوئی سزا نہ دی جائے گی۔

۹۔ مسلمہ اسلامی فرقوں کو حدود و قانون کے اندر پوری مذہبی آزادی حاصل ہوگی۔ انہیں اپنے پیروؤں کو اپنے مذہب کی تعلیم دینے کا حق حاصل ہوگا۔ وہ اپنے خیالات کی آزادی کے ساتھ اشاعت کر سکیں گے۔ ان کے شخصی معاملات کے فیصلے ان کے اپنے فقہی مذہب کے مطابق ہوں گے اور ایسا کرنا مناسب ہوگا کہ انہیں کے قاضی یہ فیصلے کریں۔

۱۰۔ غیر مسلم باشندگانِ مملکت کو حدود و قانون کے اندر مذہب و عبادت، تہذیب و ثقافت اور مذہبی تعلیم کی پوری آزادی ہوگی اور انہیں اپنے شخصی معاملات کا فیصلہ اپنے مذہبی قانون یا رسم و رواج کے مطابق کرانے کا حق حاصل ہوگا۔

۱۱۔ غیر مسلم باشندگانِ مملکت سے حدود و شریعہ کے اندر جو معاہدات کیے گئے ہوں ان کی پابندی لازمی ہوگی اور جن حقوق شہری کا ذکر دفعہ نمبر ۷ میں کیا گیا ہے۔ ان میں غیر مسلم باشندگانِ ملک اور مسلم باشندگانِ ملک سب برابر کے شریک

ہوں گے۔

۱۲۔ رئیس مملکت کا مسلمان مرد ہونا ضروری ہے۔ جس کے تدبیریں۔ صلاحیت اور اصالت

رائے پر جمہور یا ان کے منتخب نمائندوں کو اعتماد ہو۔

۱۳۔ رئیس مملکت ہی تنظیم مملکت کا اصل ذمہ دار ہوگا۔ البتہ وہ اپنے اختیارات کا

کوئی جزو کسی فرد یا جماعت کو تفویض کر سکتا ہے۔

۱۴۔ رئیس مملکت کی حکومت مستبدانہ نہیں بلکہ شوریائی ہوگی۔ یعنی وہ ارکان حکومت

اور منتخب نمائندگان جمہور سے مشورہ لے کر اپنے فرائض انجام دے گا۔

۱۵۔ رئیس مملکت کو یہ حق حاصل نہ ہوگا کہ وہ دستور کو کلاً یا جزواً معطل کر کے شوری

کے بغیر حکومت کرنے لگے۔

۱۶۔ جو جماعت رئیس مملکت کے انتخاب کی مجاز ہوگی، وہی کثرتِ آراء سے اسے

معزول کرنے کی بھی مجاز ہوگی۔

۱۷۔ رئیس مملکت شہری حقوق میں عامۃ المسلمین کے برابر ہوگا اور قانونی مواخذہ سے

بالا تر نہ ہوگا۔

۱۸۔ ارکان و عمال حکومت اور عام شہریوں کے لیے ایک ہی قانون و ضابطہ ہوگا اور

دونوں پر عام عدالتیں ہی اس کو نافذ کریں گی۔

۱۹۔ محکمہ عدلیہ۔ محکمہ انتظامیہ سے علیحدہ اور آزاد ہوگا تاکہ عدلیہ اپنے فرائض کی

انجام دہی میں ہیئت انتظامیہ سے اثر پذیر نہ ہو۔

۲۰۔ ایسے افکار و نظریات کی تبلیغ و اشاعت ممنوع ہوگی، جو مملکت اسلامی کے

اساسی اصول و مبادی کے انہدام کا باعث ہوں۔

۲۱۔ ملک کے مختلف ولایات و اقطارِ مملکت واحدہ کے اجزاء انتظامی متصور ہوں گے۔ ان

کی حیثیت نسلی، لسانی یا قبائلی واحدہ جات کی نہیں بلکہ محض انتظامی علاقوں کی ہو گی، جنہیں انتظامی سہولتوں کے پیش نظر مرکز کی سیادت کے تابع انتظامی اختیارات سپرد کرنا جائز ہوگا۔ مگر انہیں مرکز سے علیحدگی کا حق حاصل نہ ہوگا۔

۲۲۔ دستور کی کوئی ایسی تعبیر معتبر نہ ہوگی جو کتاب و سنت کے خلاف ہو۔

## خراج تحسین

جس کام کو ارباب اقتدار چار سال کے عرصہ میں نہ کر سکے۔ وہ مختلف انجیال علمائے صرف چار دن کے اندر مکمل کر کے دنیا کے سامنے رکھ

دیا۔ جس پر ہر طرف سے تحسین و آفرین کے پیغام اور تار صدر مجلس علامہ سید سلیمان ندوی کو موصول ہونے لگے۔ یہاں تک کہ وہ ارباب اقتدار جو علماء کرام کو سیاست سے بے بہرہ سمجھتے تھے، ان کے اس بے مثال تاریخی کارنامہ پر سید صاحب کو مبارک باد پیش کرنے پر مجبور ہو گئے اور اس طرح علماء کی سیاست نے ارباب اختیار کی سیاست کو شکست فاش دے کر قریباً اسلامی بنیادی اصولوں کو عالم آشکارا کر دیا، جن کی بورڈ تعلیمات اسلامی نے بھی سفارش کی تھی اور جنہیں حکومت نے پردہ اخفا میں رکھا ہوا تھا، اور علماء کی اس نمائندہ مجلس کو، صدر مجلس کی درخواست کے باوجود کھلانے سے انکار کر دیا تھا۔ علماء کے اس متفقہ فارمولے نے حکومت کے شائع کردہ بنیادی اصولوں کے پرچھے اٹا دیئے اور ان کا حشر وہی ہوا، جو ہنزہ رپورٹ کا ہوا تھا۔

## دستور قرآنی

تیسرا چیلنج مسٹر پروہی کا تھا کہ قرآن میں دستور مملکت کے متعلق ایک لفظ بھی موجود نہیں۔ اس کے جواب میں مولانا مفتی محمد شفیع صاحب

دیوبندی نے ایک رسالہ "دستور قرآنی" لکھا۔ اس رسالہ میں انہوں نے حکومت کے

اغراض و مقاصد، طرز حکومت، فرائض حکومت، اوصاف صدر مملکت وغیرہ کے متعلق ۱۸ دستوری دفعات کو قرآن کریم سے بالاجمال پیش کر کے ثابت کیا کہ جس دستور اسلامی کا مطالبہ پاکستان کے مسلمانوں کی طرف سے کیا جا رہا ہے وہ صرف ماہرین شریعت علماء و فقہاء کے اجتہادات و قیاسات پر مبنی نہیں، بلکہ کتاب اللہ میں موجود ہے۔

۱۳، میں کوئی شک نہیں کہ پاکستان میں اس وقت جماعت اسلامی جیسی **اعجاز قرآنی** منظم جماعت اور کوئی نہیں۔ اس کے سوا باقی تمام جماعتوں کا شیرازہ

بکھرا ہوا ہے۔ انہیں میں جمیعت العلماء اسلام بھی شامل ہے۔ مگر حیرت ہے کہ جس قدر کام مولانا مفتی محمد شفیع صاحب اور ان کے محدودے چند رفقاء نے سرانجام دیا۔ وہ نتیجہ کے لحاظ سے اس منظم جماعت کا مقابلہ نہیں کر سکتا۔ اگر ان کے پاس اسلامی جماعت جتنا فنڈ اور کارکن ہوتے، تو نتیجہ کچھ اس سے بھی مضاعف ہوتا۔ وہاں تو یہ حالت تھی۔ جیسا کہ مولانا موصوف اپنے ایک گرامی نامہ میں لکھتے ہیں کہ :-

”دستوری مہم کے اتنا مصارف ہیں کہ عرض کرنا دشوار ہے۔ اپنے اوپر کہاں تک برداشت کروں۔ جو کوئی ایسا آدمی نظر آتا ہے اس کو دستوری مہم پر خرچ کرنے کا مشورہ دیتا ہوں۔“

ایسے حالات میں انہوں نے وہ رسالہ اردو اور انگریزی دونوں زبانوں میں کثیر تعداد میں شائع کر کے ارکان اسمبلی، ارباب حکومت اور متعلقہ حضرات اور ملک کے تعلیم یافتہ طبقہ میں مفت تقسیم کیا۔ پھر اسمبلی کے ایام میں ممبران اسمبلی وزراء کو ملنا، ان کے اعتراضات کا جواب دینا، بعض مخلص اور ہمدرد ممبران دستوریہ کو اپنے ہاں بلانا، اسمبلی میں اس کے جانے والے سوالات کے جوابات تیار کرانا، غرضیکہ وہ شب و روز اسمبلی میں لگا رہا۔

میں لگے رہتے جس کا نتیجہ یہ نکلا کہ :-

الف : دستور ساز اسمبلی میں اسلامی آئین پر بعض ممبران نے اور خصوصاً سردار عبدالرب نیشن نے ایسی پرمغز و پرمعلومات تقاریر کیں کہ ہندو ممبران بوکھلا اٹھتے اور کہنے لگے کہ ہم یہاں اسلامیات پر لیکچر سننے نہیں آئے ۔

ب - وہی مہتر بروہی جو قرآن میں دستور مملکت کی موجودگی کے منکر تھے بلکہ اس کو ثابت کرنے والے کو انعام دینے کا اعلان کر چکے تھے، اولین دستور یہ ہیں بطور وزیر قانون آئین مملکت پیش کرتے ہیں اور اس کے تیسرے باب کی یہ دفعات پیش کر کے منظور کراتے ہیں :-

دفعہ ۱۶ : کسی مجلس قانون ساز کو قرآن پاک اور سنت رسول کے خلاف قانون سازی نہ کرنی چاہیے ۔

دفعہ ۱۷ : قرآن پاک اور سنت کے الفاظ جہاں جہاں آئے ہیں، ان کا کسی فرقہ پر اطلاق کے وقت مفہوم وہی ایجا جائے گا، جو اس فرقہ کے نزدیک صحیح اور مسلم ہو۔  
دفعہ ۱۸ : یہ اختیارات صرف سپریم کورٹ کو حاصل ہونے چاہئیں کہ وہ یہ فیصلہ کرے کہ کوئی قانون قرآن پاک اور سنت کے خلاف ہے یا ان کے مطابق ۔

دفعہ ۱۹ : مملکت پاکستان کے ہر شہری کو یہ حق حاصل ہوتا چاہیے کہ وہ کسی بھی قانون کو قرآن و سنت کے خلاف ہونے کی بنا پر چیلنج کر سکے ۔

دفعہ ۲۰ : یہ درخواست مسودہ قانون کی منظورگی سے تین ماہ کے اندر دائر ہونی چاہیے ۔

دفعہ ۲۱ : سپریم کورٹ کی فل پنچ جو کم سے کم پانچ جموں پر مشتمل ہو۔ اس مقدمہ کی سماعت کرے گی اور اس بات کا فیصلہ کہ کوئی قانون خلاف قرآن پاک و سنت ہے یا



نہیں، ان کی اکثریت کی رائے کے مطابق ہونا چاہیے۔

دفعہ ۱۱: ایک ایسے ادارہ کا قیام عمل میں لایا جائے جو عوام الناس کو اسلامی تعلیمات سے

آگاہ کرے اور امر بالمعروف و نہی عن المنکر کا فریضہ انجام دے۔

قرآن کے نام پر آئین اسلام سے انکار و استکبار کرنے والے کی زبان و قلم سے قرآن

کے مطابق یہ دفعات پیش کر کے پاس کرانا انتقام قدرت، یا اعجاز قرآن یا علماء کرام کی

مخلصانہ جدوجہد کا نتیجہ نہیں تو اور کیا ہے۔

”قومی آواز“ کے نمائندہ کے اس استفسار کے جواب میں

**قرآنی حکومت**

کہ پاکستان کا آئین اسلامی ہوگا یا سیکولر یعنی غیر مذہبی؛ وزیر

داخلہ جنرل سکندر مرزانے یہ جواب دیا تھا کہ :-

”اس تیرہ سو سال کے عرصہ میں آپ ہی بتائیے، کسی ملک میں بھی حکومت کی

بنیاد قرآن پر رہی ہے؛ اور اگر کسی دور میں اسلامی حکومت اس سے پہلے

نہیں ہوئی ہے، تو آج کیسے ہو سکتی ہے؟“ (مدق جدید جلد ۴ نمبر ۵ ص ۲)

ارباب اقتدار کی طرف سے یہ چوتھا اعتراض تھا، جس کا جواب حضرت تھانویؒ کے فیض یافتہ

مولانا عبدالماجد صاحب دریا بادی نے دیا کہ :-

”ادوار ذیل میں تو قرآن برابر آئین سلطنت کا کام دیتا رہا ہے :-

۱۔ محمد رسول اللہؐ (۶۲۸ء تا ۶۳۲ء) جب رقبہ حکومت ۱۰ لاکھ میل مربع

تھا۔ بشمول نجد۔ حجاز۔ یمن وغیرہ۔

۲۔ ابو بکر صدیقؓ (۶۳۲ء تا ۶۳۴ء) جب رقبہ حکومت ۱۳ لاکھ میل

مربع تھا۔ بشمول عراق و شام جنوبی وغیرہ۔

- ۳۔ عمر فاروق رضی اللہ عنہما (۶۳۴ تا ۶۴۴ء) جب رقبہ حکومت ۲۷ لاکھ میل مربع تھا۔ بشمول ایران، شام شمالی، مصر اطرابلس وغیرہ۔
- ۴۔ عثمان غنی رضی اللہ عنہ (۶۴۴ تا ۶۵۶ء) جب رقبہ حکومت ۳۵ لاکھ میل مربع تھا۔ بشمول شمالی افریقہ و مغربی جزائر بحیرہ روم وغیرہ۔
- ۵۔ علی مرتضیٰ رضی اللہ عنہ (۶۵۶ تا ۶۶۱ء) جب رقبہ حکومت ۳۵ لاکھ میل مربع تھا۔ بشمول شمالی افریقہ و مغربی جزائر بحیرہ روم وغیرہ۔
- ۶۔ حسن بن علی رضی اللہ عنہما (۶۶۱ تا ۶۶۳ء) جب رقبہ حکومت ۳۵ لاکھ میل مربع تھا۔ بشمول افریقہ مشرقی و جزائر بحیرہ روم وغیرہ۔
- ۷۔ عمر بن عبدالعزیز رضی اللہ عنہ (۷۱۷ تا ۷۲۰ء) جب حدود سلطنت کہیں زیادہ وسیع ہو چکے تھے۔ بشمول افغانستان، کردستان، ترکستان، خراسان اسپین وغیرہ۔

یہ تو تاریخ کی کھلی ہوئی شہادت ہے۔ ورنہ ان کے علاوہ بھی کیا ہندوستان اور کیا عراق اور کیا شام اور کیا اسپین، ہر مسلم ملک کے بیسیوں فرمانروا اپنے آئین حکومت کو قرآن سے قریب لانے کی کوشش کم و بیش کامیابی کے ساتھ کرتے رہے اور پھر سب سے بڑھ کر روشن مثال تو آج کی مملکت حجاز کی ہے۔ نجد و حجاز کا دستور العمل آج بھی قرآن ہی ہے اور ابھی دو ہی چار سال کی بات ہے کہ جب امریکہ میں ساری دنیا کے ملکوں کے آئین اکٹھے کئے جا رہے تھے تو اس کی مانگ پر سلطان عبدالعزیز ابن سعود مرحوم نے اپنے ہاں سے قرآن ہی بھجوایا تھا۔ یہ کہہ کر کہ ہمارا آئین و دستور یہی ہے۔

ایڈٹل (مثالی نصب العین) کوئی سا بھی ہو یہ ضروری نہیں کہ اس کے ماننے والے ایک ایک جزیئہ میں اس پر چلنے میں کامیاب ہو جائیں۔ بلکہ جو نصب العین جتنا زیادہ بلند ہوگا اسی نسبت سے اس کی پیروی بھی دشوار اور ہمت طلب ہوگی۔ لیکن اس سے اس کے مطلوب و مقصود ہونے پر ہرگز کوئی اثر نہیں پڑتا۔

(صدق جدید جلد ۲ نمبر ۵، ص ۲)

**ہوائی قلعے** | گویا اسلامی آئین کی تیاری اور نفاذ کے خلاف ارباب اقتدار نے جس قدر بھی استدلال کے ہوائی قلعے تیار کئے تھے۔ ان گوشہ نشین سیاست سے باواقف علماء اشرافیہ نے حقائق و شواہد کی توپوں سے سب گرا دیئے اور اب ان کے لیے اس کے سوا اور کوئی چارہ نہ رہا کہ وہ علماء اور عوام کے متفقہ فیصلہ کے سامنے سر تسلیم خم کرتے ہوئے آئین اسلامی بنائیں۔

**شہادتِ لیاقت** | ارباب اقتدار میں سے جو اس سلسلہ میں زیادہ مخلصانہ کوشش کر رہے تھے اور قائد ملت نوابزادہ لیاقت علی خاں وزیر اعظم پاکستان تھے اور وہی علماء کے متفقہ فارمولہ سے زیادہ خوش اور مطمئن تھے۔ کیونکہ یہ ان کی پاس کرائی ہوئی قرارداد مقاصد کے عین مطابق تھا۔ مگر وہ اسی سال یعنی ۱۶ اکتوبر ۱۹۵۱ء کو ایک طبقہ کے خیال کے مطابق ایک ایسی گہری سازش کے ماتحت شہید کر دیئے گئے جس کا آج تک کوئی پتہ نہیں لگ سکا۔ ان کی شہادت سے قوم کے لیے ایک آزمائشی دور شروع ہوا۔ ملک کی وزارتِ عظمیٰ کا قلمدان خواجہ ناظم الدین نے سنبھال لیا اور جناب غلام محمد صاحب گورنر جنرل پاکستان مقرر ہوئے۔

**بورڈ میں شرکت** | پہلی دستوری رپورٹ چونکہ مسترد ہو چکی تھی۔ اس لیے اب

از سر نو دستوری سفارشات مرتب کرنے کا کام شروع ہوا اور سید سلیمان ندوی کی بورڈ تعلیمات اسلامی میں شرکت لازمی سمجھی گئی۔ اس غرض کے لیے نہ صرف سید صاحب کے احباب نے، بلکہ حضرت مولانا مفتی محمد حسن صاحب امرتسری رئیس انجمن علماء و دربار اشرافیہ نے بھی سید صاحب سے ان الفاظ میں تقاضا کیا کہ :-

”آپ انجن ہیں ہم سب ڈبے ہیں۔ بغیر انجن کے گاڑی نہیں چل سکتی۔“

ادھر حکومت بھی وقت کی نزاکت کے پیش نظر سید صاحب کی شرائط ماننے پر تیار ہو گئی۔ اور انہوں نے ۱۹۵۲ء میں بورڈ میں شرکت منظور فرمائی۔ چنانچہ وہ اپنے ایک خط بنام

سید مصباح الدین عبدالرحمن صاحب ہیں لکھتے ہیں کہ :-

سید مصباح الدین ”یہ عمدہ صدارت ادارہ تعلیمات اسلامیہ دو برس پہلے میرے سامنے پیش

کیا گیا تھا۔ مگر میں نے بعض شروط رکھے تھے۔ وہ اب پورے ہو رہے ہیں یعنی

آئین کے ساتھ قانون رائج کرنے کی اصلاح کا کام اب شروع ہوا ہے۔ تو

میں نے ۲ اگست کو قبول کر لیا۔ تاکہ پورے مسودہ آئین پر رائے دی جا سکے۔

گو آئین کا کام اب ختم ہو رہا ہے۔“ (معارف سلیمان نمبر ص ۴)

سیکولر سٹیٹ | اگرچہ عوام کی اٹک ٹوٹی کے لیے دستوری سفارشات مرتب کرنے کی از سر نو کوشش شروع ہو گئی تھی اور سفارشات کو

مرتب کرنے والے بورڈ کی صدارت سید صاحب کو سونپ دی گئی تھی۔ جن پر قریباً ہر

فرد اور طبقہ کو اعتماد تھا۔ مگر پاکستان اپنے مخلص بانیوں قائد اعظم محمد علی جناح

شیخ الاسلام علامہ شبیر احمد عثمانی اور شہید ملت نوابزادہ لیاقت علی خاں سے محروم ہونے

کے بعد بحیثیت مجموعی ایسے طبقہ کے ہاتھوں پھینس کر رہ گیا تھا۔ جس کو ان مقاصد

سے قطعاً کوئی دلچسپی نہ تھی جن کی خاطر پاکستان معرض وجود میں آیا تھا۔ اسے پاکستان کے مفاد سے اپنا مفاد زیادہ عزیز تھا اور وہ سیاسی جوڑ توڑ اور اپنے اقتدار کے تحفظ کی فکر میں شب و روز غلطاں و پیچاں تھا۔ اس نے یہ سمجھ رکھا تھا کہ شاید زمام اقتدار ہمیشہ اسی کے ہاتھ میں رہے گی۔ اس لیے وہ بدوین آئین کے مسئلہ کو اپنی ذاتی عینک سے دیکھ رہا تھا۔ قومی نقطہ نظر سے نہیں۔ اس لیے پھر وہی آواز بلند ہوئی جسے قرار داد مقاصد نے دیا دیا تھا کہ پاکستان ایک سیکولر سٹیٹ ہوگی۔ چونکہ یہ آواز حلقہ اقتدار کے دلی ارادوں کی غماز تھی۔ اس لیے ملک کے موقر جرائد نے اس کے خلاف صدائے احتجاج بلند کی۔

علماء و مشائخ نے اس آواز کے خلاف پر زور احتجاج کرنے اور ارباب حکومت کو اپنا فرض جملائے

## نظام اسلام کا نفرنس

کے لیے ۱۴-۱۵ نومبر ۱۹۵۲ء کو ڈھاکہ میں زیر صدارت مولانا احتشام الحق صاحب

تھانوی ناظم اعلیٰ مرکزی جمعیت علماء اسلام نظام کا نفرنس منعقد کی۔ جس میں بقول مولانا ظفر احمد صاحب عثمانی، پچاس ہزار علماء و مشائخ اور ایک لاکھ سے زائد لوگوں نے شرکت کی اور اس میں کھلے لفظوں میں ارباب حکومت کو تباہ و برباد کیا گیا۔

۱۔ پاکستان کے دستور کا کوئی جز، کوئی گوشہ اور کوئی دفعہ اگر اسلامی نظام کے خلاف ہوا، تو وہ دستور ہرگز اسلامی نہ کہلائے گا اور

۲۔ کسی ایسے دستور کو ہرگز قبول نہیں کیا جائے گا۔ جو بتایا تو گیا ہو اسلام کے نام پر لیکن

اس میں اسلامی روح کارفرما نہ ہو۔

۳۔ یہ مسلمانوں کا متفقہ فیصلہ ہے۔ ایک ایسا فیصلہ جس کو منوانے کی خاطر وہ ہر قسم

کی قربانی دینے کے لیے تیار ہیں۔

پاکستان کے ویندار طبقہ کے اس متفقہ فیصلہ سے

ایوان اقتدار میں ایک زلزلہ سا آگیا۔ ابھی اس

کانفرنس کے اجلاس کا تیسرا دن نہیں گذرا تھا کہ خواجہ ناظم الدین وزیر اعظم پاکستان

کے دعوت نامے اکابر علماء کے نام پہنچے کہ آپ جلد کراچی پہنچیں، تاکہ ۲۲ نومبر ۱۹۵۲ء

کو جو دستور اسمبلی میں پیش کیا جا رہا ہے۔ اس پر غور و نحوض کیا جائے۔

چنانچہ وزیر اعظم کی دعوتِ خاص پر ۱۹ نومبر ۱۹۵۲ء

وزراء علماء کانفرنس

۱۔ مولانا مفتی محمد حسن صاحب امرتسری رئیس الخلفاء دربار اشرفیہ

۲۔ مولانا محمد ادریس صاحب شیخ الحدیث جامعہ اشرفیہ لاہور

۳۔ مولانا ظفر احمد صاحب عثمانی شیخ الحدیث دارالعلوم اسلامیہ ٹنڈوالہار

۴۔ مولانا اطہر علی صاحب مجاز حضرت تھانویؒ۔ مشرقی پاکستان

۵۔ مولانا احتشام الحق صاحب تھانوی۔ کراچی

۶۔ مولانا شمس الحق صاحب فرید پوری، مہتمم اشرف العلوم ڈھاکہ۔

۷۔ مولانا خیر محمد صاحب جالندھری، مہتمم خیر المدارس ملتان۔

۸۔ مولانا عبد الحق صاحب اکوڑہ خشک ضلع پشاور۔

۹۔ مولانا محمد داؤد صاحب غزنوی صدر جمعیت اہل حدیث لاہور۔

۱۰۔ مولانا دین محمد صاحب ناظم جمعیت علماء اسلام۔

وزیر اعظم سے ملاقات کی غرض سے وقت مقررہ یعنی ٹھیک نو بجے رات کو ان

کی کوٹھی پر پہنچے۔ خواجہ صاحب نے کوٹھی کے باہر آ کر علماء کرام کا استقبال کیا۔ اندر لے جا کر باعزت طریق سے بٹھلایا۔ مولانا احتشام الحق صاحب نے مدعوین کا تعارف کرایا۔ اتنے میں مولوی تمیز الدین صاحب صدر دستور یہ، سردار عبدالرب نشتر، دیگر وزراء اور سیکرٹریوں کے ساتھ پہنچ گئے۔ دوسرے مکرہ میں اجلاس شروع ہوا۔ ایک لائن میں علماء کرام اور دوسری لائن میں پانچ وزراء اور ایک سیکرٹری بیٹھ گئے۔ وزیر اعظم صاحب نے کتاب و سنت کے موافق دستور مرتب کرنے کے سلسلہ میں کچھ عملی اشکالات پیش کر کے ان کا حل طلب کیا، جن کی وضاحت سردار عبدالرب نشتر اور مولانا تمیز الدین صاحب ضرورت فرماتے رہے اور علماء کرام ان کا تحقیقی جواب پیش کرتے رہے اور انہوں نے ہر معاملہ میں وزراء کی پوری تسلی کرا دی اور ان کے ملی و سیاسی فوائد بھی بتلا دیے جس سے وزراء بہت متاثر ہوئے۔ اشکالات کا جواب دینے کے بعد علماء کرام نے کھلے لفظوں میں وزراء کو بتلا دیا کہ اگر انہوں نے دستور اسلامی سے ایک انچ بھی انحراف کیا، تو پاکتان میں ایک ایسا طوفان آئے گا کہ جس میں آپ کے اقتدار کی کرسیوں کا خاتمہ یقینی ہے۔ خواجہ صاحب نے یقین دلایا کہ آپ حضرات بے فکر رہیں۔ انشاء اللہ عوام کی خواہش کے مطابق ہی دستور بنایا جائے گا۔ اور علماء کرام کے پیش کردہ بائیس نکات کو پیش نظر رکھا جائے گا۔ چنانچہ یہ کانفرنس رات کے دو بجے ختم ہوئی اس دوران میں مدعوین کی چار وغیرہ سے خاطر تواضع کی گئی۔

۱۰۔ اس کانفرنس کا نتیجہ یہ ہوا کہ جس دستوری رپورٹ کو ۲۲ نومبر ۱۹۵۲ء کے اجلاس دستور یہ میں پیش کرنے کا اعلان کیا جا چکا تھا۔ اسے ۲۲ دسمبر ۱۹۵۲ء پر ملتوی کر دیا گیا تاکہ اسے عوام و علماء کے مطالبات کے زیادہ قریب

اسلامی دستور

لایا جاسکے۔ چنانچہ ۲۲ دسمبر کو مجلس دستور ساز میں جو دستور پیش کیا گیا وہ ۷۵ فی صدی اسلامی تھا۔

اس دستور کے پیش ہونے پر مولانا ظفر احمد صاحب عثمانی علماء کا غور و خوض نے ڈھاکہ سے اعلان جاری کیا کہ اس دستور پر علماء فروداً

فروداً اپنی رائے ظاہر نہ کریں بلکہ وہی ۳۱ علماء جو دستور اسلامی کا بانیس نکاتی خاکہ پیش کر چکے ہیں، پھر کراچی میں جمع ہو کر اس پر غور کر کے اپنی رائے ظاہر کریں گے۔ بفضلہ تعالیٰ

علماء کرام نے اس موقع پر بھی پورے اتفاق و اتحاد کا ثبوت دیتے ہوئے اس دستور

پر اپنی انفرادی رائے کے اظہار سے گریز کیا اور ۱۱ جنوری ۱۹۵۳ء کو کراچی میں پھر ان علماء

کرام کا اجتماع ہوا، جنہوں نے ۲۲ نکاتی دستوری خاکہ مرتب کیا تھا۔ اب کے ۳۱ کی بجائے

۳۳ علماء جمع ہوئے۔ یعنی مولانا ظفر احمد صاحب عثمانی تھانوی، مولانا محمد ابراہیم صاحب

سیالکوٹی، مولانا دین محمد نائب صدر جمیعۃ علماء اسلام کا اضافہ ہوا اور مولانا بدر العالم

صاحب مدینہ منورہ ہجرت کر جانے کی وجہ سے شریک نہ ہو سکے۔ ۱۱ جنوری سے ۱۸

جنوری ۱۹۵۳ء تک نو اجلاس مختلف اوقات میں ان حضرات کی زیر صدارت منعقد

ہوئے :-

- ۱۔ حضرت مولانا سید سلیمان ندوی
- ۲۔ حضرت مولانا محمد حسن صاحب امرتسری
- ۳۔ حضرت مولانا ظفر احمد عثمانی
- ۴۔ حضرت مولانا ابوالحسن صاحب
- ۵۔ حضرت مولانا داؤد غزنوی صاحب



اس اجتماع میں علماء کرام نے چند اہم ترمیمات کے ساتھ نئے دستور کی تائید کر دی۔ واضح رہے کہ اس موقع پر بھی ان حضرات نے تعلیمات اسلامیہ بورڈ کی تجاوز استنادہ کے لیے حکومت سے طلب کیں۔ لیکن صدر دستور نے اس اجتماع کو اس سے فائدہ اٹھانے کا موقع دینا پسند نہ کیا۔

اس دستور میں اس بات کی تصدیق کے لیے کہ کوئی قانون **علماء کی بالغ نظری** کتاب و سنت کے موافق ہے یا نہیں، علماء کا ایک بورڈ قائم کرنے کی تجویز پیش کی گئی تھی۔ چونکہ اس سے بہت سی خرابیوں کے پیدا ہونے کا امکان تھا۔ اس لیے علماء کرام نے ایسے بورڈ کے قیام کی سخت مخالفت کی۔ اور اپنی رپورٹ میں لکھا کہ :-

”پیرا گراف ۲-۵-۶ اور ۸ میں قرآن اور سنت کے خلاف قانون سازی کی روک تھام کے لیے علماء کے ایک بورڈ کے قیام کی جو صورت پیش کی گئی ہے، وہ نہ کسی لحاظ سے معقول ہے اور نہ اس طرح قانون سازی کو روکنے کے لیے مؤثر ہو سکتی ہے۔ البتہ اس سے بہت سی نئی خرابیوں کے پیدا ہو جانے کا قوی امکان ہے۔ ہم یہ نہیں سمجھ سکتے کہ جس طرح دوسرے قوانین کے معاملہ میں حدود دستور سے متجاوز قانون سازی کی روک تھام کے لیے تعبیر دستور کے اختیارات سپریم کورٹ کے سپرد کیے گئے ہیں، اسی طرح پیرا گراف ۳ کے معاملہ کو بھی سپریم کورٹ ہی پر کیوں نہ چھوڑا جائے۔“

متفقہ تبصرہ ترمیمات ص ۵۵

اس طرح علماء کرام نے ارباب اقتدار کی ایک ایسی تجویز کو پائے استحقاق سے ٹھکرا

دیا، جس سے بظاہر علماء کے وقار کو نہی فائدہ پہنچتا تھا، مگر بیاطن ایسی خرابیوں کے پیدا ہونے کا امکان تھا، جن کا مشاہدہ شاہانِ عثمانیہ کے دورِ حکومت میں ہو چکا تھا۔

آئین سازی کا مسئلہ ابھی ابتدائی مراحل میں ہی تھا کہ تحفظِ ختمِ نبوت

راست اقدام | کی تحریک جسے پہلے پہلے مجلسِ احرار چلا رہی تھی اوائل ۱۹۵۲ء میں آل مسلم پارٹیز کنونشن نے سنبھال لی۔ جس میں ہر فرقہ کے علماء اور مودودی صاحب شریک تھے۔ مودودی صاحب کا بیان ہے کہ :-

”میں شروع سے ہی ختمِ نبوت کی الگ تحریک چلانے کے خلاف تھا اور میں نے یہ رائے دی تھی کہ الگ تحریک چلانی کسی طرح بھی مناسب نہیں۔ اس تحریک کو اسلامی دستور میں مدغم کر دیا جائے۔“ (تسلیم ۲ جولائی ۱۹۵۵ء)

مگر مودودی صاحب کو تحریک کا رخ بدلنے میں کامیابی نہ ہوئی اور ۱۸ جنوری ۱۹۵۳ء کو کنونشن نے کراچی میں راست اقدام کی تحریک منظور کر لی۔ چونکہ مودودی صاحب حال ہی میں عوام کے ہاتھوں صوبائی الیکشن میں بُری طرح مار کھا چکے تھے۔ اس لیے انہوں نے اپنی اور اپنی جماعت کی ساکھ قائم رکھنے اور عوام کا اعتماد حاصل کرنے کی غرض سے راست اقدام میں عملی حصہ لینا شروع کر دیا۔ جو تحقیقاتی عدالت کی رپورٹ کے مطابق حکومتِ پاکستان کے خلاف بغاوت کرنے سے کم نہ تھا۔

کنونشن کے ابتدائی اجلاسوں میں شرکت کرنے کے بعد ہی

مودودی صاحب اس نتیجہ پر پہنچ چکے تھے کہ :-

انکشافِ حقیقت |

احرار کے سامنے اصل سوال تحفظِ ختمِ نبوت کا نہیں ہے بلکہ نام اور مہرے

کلبے اور یہ لوگ مسلمانوں کے جان و مال کو اپنی اغراض کے لیے جوئے کے داؤ

پر لگا دینا چاہتے ہیں۔ دوسرے یہ کہ رات کو بالاتفاق ایک قرار داد طے کرنے کے بعد چند آدمیوں نے الگ بیٹھ کر ساز باز کیا ہے اور ایک دوسرا ریزولوشن بطور خود لکھ لائے ہیں۔ جو بہر حال کنونشن کی مقرر کردہ سب جیکٹس کمیٹی کا مرتب کیا ہوا نہیں ہے۔ میں نے محسوس کیا کہ جو کام اس نیت اور ان طریقوں سے کیا جائے، اس میں کبھی خیر نہیں ہو سکتی اور اپنی اغراض کے لیے خدا اور رسولؐ کے نام سے کھیلنے والے، جو مسلمانوں کے سروں کو شطرنج کے مہروں کی طرح استعمال کریں، اللہ کی تائید سے کبھی سرفراز نہیں ہو سکتے۔ اسی خیال کے ماتحت میں نے صدر مجلس مولانا ابوالحسنات صاحب کو چٹ لکھ کر دی کہ انصاری صاحب کے بعد مجھے تقریر کی اجازت دی جائے۔ لیکن اس کے بعد دوسرا خیال میرے ذہن میں یہ آیا کہ اگر نہیں اس سے اس وقت علیحدہ ہو جاؤں تو صرف اپنا ہی دامن اس فتنے سے بچالے جاؤں گا۔ اسلام اور مسلمانوں کو جس خطرے میں یہ لوگ مبتلا کرنا چاہتے ہیں۔ اس کو روکنا اس طریقہ سے ممکن نہ ہوگا۔ اس بنا پر میں نے کنونشن سے علیحدگی کا ارادہ ترک کر دیا۔

رئیسیم ۲ جولائی ۱۹۵۵ء و صدق جدید ۱۲ اگست ۱۹۵۵ء

مگر مودودی صاحب یہ سب کچھ جاننے اور سمجھنے کے باوجود

**دیانت یا حیانت**

کہ :-

الف: یہ تحریک ایک فتنہ ہے۔

ب: اس تحریک کو چلانے والوں کی نیت ٹھیک نہیں۔

ج: اس نے جو طریقہ اختیار کر رکھا ہے، اس سے کبھی خیر کی امید نہیں

ہو سکتی۔

۵: یہ اپنی اغراض کے لیے مسلمانوں کے جان و مال کو داؤ پر لگا رہے ہیں۔  
 ۶: بلکہ خدا اور رسول کے نام پر مسلمانوں کے سروں کو شطرنج کے مہروں کے

طور پر استعمال کر رہے ہیں۔

راست اقدام میں مبعہ اپنی جماعت کے عملاً شریک رہے۔ ان کی جماعت کے ذمہ دار  
 افراد نے ذمہ دار احکام کی موجودگی میں راست اقدام کی تائید کی۔ مسٹر محمد باقر امیر  
 جماعت اسلامی ملتان کی گرفتاری ان کی ایسی تائیدی تقریر کی بنا پر ہوئی، جو انہوں نے  
 ڈپٹی کمشنر ملتان کے رو برو ایک وفد کی موجودگی میں کی۔ اسی طرح جماعت اسلامی  
 کے دیگر افراد بھی راست اقدام میں حصہ لینے کے الزام میں گرفتار ہوئے۔ بلکہ ان کی  
 جماعت مختلف شہروں میں گرفتار ہونے والے اسلامی جماعت کے کارکنوں کے  
 پسماندگان کی اداؤں کے لیے، راست اقدام کی مجلس عمل کے فنڈ سے ابدادی رقم وصول  
 کرتی رہی اور یہ سب کچھ "اسلام اور مسلمانوں کو خطرے" سے نکلانے کے نام پر  
 ہوتا رہا۔ حالانکہ دیانت کا تقاضا یہ تھا کہ جب مووودی صاحب پر حقیقتِ حال  
 واضح ہو گئی تھی، وہ دیانت داری کے ساتھ اس تحریک سے الگ تھلک رہتے۔ مگر  
 وقار کے خطرہ نے انہیں اس تحریک سے الگ نہ ہونے دیا۔

بخلاف اس کے جب مووودی صاحب  
 کے بیان کردہ واقعات کی علماء شریفیہ

راست اقدام سے علیحدگی

کو تصدیق ہو گئی، تو انہوں نے اس اجلاس میں شرکت کرنے کے باوجود جس میں  
 راست اقدام کا ریزولوشن منظور ہوا تھا۔ راست اقدام میں عملی حصہ لینے سے

صاف انکار کر دیا اور جمعیتہ علماء اسلام کے صدر علامہ سید سلیمان ندوی نے مجلس عاملہ کا اجلاس بلا کر راست اقدام سے الگ رہنے کی باقاعدہ قرارداد منظور کی۔ چنانچہ سید صاحب کے منتر شدہ غلام محمد صاحب ایم اے عثمانیہ "سید سلیمان ندوی کے پاکستان ہیں تین سال" کے زیر عنوان لکھتے ہیں کہ :-

"علامہ ان دنوں آل پاکستان ہٹری کانفرنس کی صدارت کے لیے ڈھاکہ تشریف لے جا رہے تھے۔ روانگی سے پہلے آپ نے اپنی جمعیت کے عاملہ کا اجلاس طلب کیا اور بکمال فراست یہ قرارداد منظور کروائی کہ راست اقدام سے جمعیتہ علماء اسلام قطعاً الگ رہے گی۔ چنانچہ ایسا ہی ہوا۔"

(ماہنامہ "زیاض" کراچی، سید سلیمان نمبر پاریچ ۱۹۵۴ء ص ۱۳۵)

مسئلہ ختم نبوت چونکہ مسلمانوں کے دین و ایمان سے تعلق رکھتا ہے۔ اس لیے علماء دانشور فیہ بھی دوسرے مسلمانوں کی طرح اس کی ابتدائی کارروائیوں میں شریک رہے۔ لیکن جب ان پر واضح ہو گیا کہ یہ مخلصانہ تحریک بعض ارباب غرض کی خفیہ ریشہ دوانیوں سے سیاسیہ حیثیت اختیار کر گئی ہے۔ تو وہ اس سے فی الفور الگ ہو گئے۔ کیونکہ انہیں عوام میں مقبولیت حاصل کرنے یا ان کی خوشنودی حاصل کرنے کی ضرورت ہی نہ تھی۔ اور انسان ایسی برأت و دیانت اسی وقت ہی دکھا سکتا ہے، جب اس کی راہ میں ذاتی اغراض نہ ہوں۔

راست اقدام کا قوری نتیجہ فسادات کی شکل میں رونما ہوا۔ جس

مارشل لاء

کی وجہ سے لاہور میں مارشل لاء نافذ کر دیا گیا۔ جس میں مودودی

صاحب بھی گرفتار کر لیے گئے۔ جنہیں ۱۱ مئی ۱۹۵۳ء کو ایک فوجی عدالت نے

پھانسی کی سزا دی، جو بعد میں عمر قید میں بدل دی گئی۔

اس کے بعد جماعت اسلامی مودودی صاحب کی رہائی کی کوششوں میں مصروف ہو گئی۔ اس نے ارباب اختیار سے ان کی رہائی کا مطالبہ کرتے وقت یہ ظاہر کرنے کی کوشش کی کہ انہوں نے راست اقدام کی مہم میں کوئی عملی حصہ ہی نہیں لیا تھا۔ جیسا کہ جماعت کے پمفلٹ ”مولانا مودودی کی سزائے موت کے تیسرے پیراگراف سے ظاہر ہے۔ جس میں درج ہے کہ :-

”ڈائریکٹ ایکشن اور بیرونی طاقتوں سے جماعت کا تعلق جوڑنے کی اس ناپاک کوشش میں ناکام ہو جانے کے بعد اپریل کے آخر میں مولانا مودودی کا کورٹ مارشل کرنے کا فیصلہ کیا گیا۔“

حالانکہ مودودی صاحب اور ان کی جماعت نہ صرف راست اقدام میں شریک رہی بلکہ اس کی مجلس عمل سے بعض مقامات پر جماعت اسلامی اپنے کارکنوں کا حق الخدمت بھی وصول کرتی رہی۔

۲۲ نومبر ۱۹۵۳ء کو تعلیمات اسلامی بورڈ

کے صدر محترم علامۃ العصر سید سلیمان ندوی

**سید صاحب کی رحلت**

وفات پاگئے۔ جن سے عالم اسلام ایک یگانہ روزگار عالم بے بدل مؤرخ، ممتاز مصنف اور علوم اسلامیہ کے ماہر سے محروم ہو گیا اور استحکام پاکستان کی مخلصانہ جدوجہد کرنے والوں کی صف میں مزید خلا پیدا ہو گیا اور تمام تر ذمہ داریاں مولانا مفتی محمد شفیع صاحب کے ناتواں کندھوں پر آ پڑیں۔

معمار پاکستان نے ۱۹۲۷ء کو پاکستان کے

**مقصد پاکستان**

ارباب اختیار و اقتدار کے ایک اہم اجتماع کو خطاب کرتے ہوئے ان پر ایک دفعہ پھر یہ امر واضح کر دیا تھا کہ پاکستان اس مقصد کے لیے حاصل کیا گیا ہے کہ :-

”ہم ایک ایسا وطن حاصل کریں جس میں ہم اپنی عقل و دانش اور ثقافتی اقدار کے مطابق ترقی کر سکیں اور جہاں سماجی اور معاشرتی انصاف کے اسلامی اصول بلا روک ٹوک پنپ سکیں۔“

یہی بات انہوں نے ۱۴ فروری ۱۹۴۸ء کو سبئی کے شاہی دربار میں دہرائی کہ :-

”میرا عقیدہ یہ ہے کہ ہماری نجات پیغمبر اسلام کے قائم کردہ سنہری اصولوں پر عمل پیرا ہونے میں ہی مضمر ہے۔ آئیے! ہم اپنی جمہوریت کی عمارت حقیقی

اسلامی نظریات اور اصولوں کی بنیادوں پر استوار کریں۔

بدقسمتی سے ہمارے ارباب اختیار و اقتدار کی اکثریت چونکہ مغرب زدہ بلکہ پرویز زدہ تھی اور مفاد پرست، متضاد عناصر پر مشتمل تھی اس لیے وہ اسلامی اصولوں کے احیاء کو پاکستان کے لیے نہیں اپنے لیے موت کے پروانہ پر دستخط کرنے کے مترادف سمجھتی تھی۔ بظاہر تو وہ قومی اتحاد، ملی استحکام اور ملکی سلامتی کا دم بھرتی تھی، مگر باطن پاکستان کی نظریاتی بنیادوں کو اکھاڑنے اور عملاً قائد اعظم کے اصول و ہدایت کے نقوش مٹانے میں مصروف تھی۔ جن کی کوششوں سے یہ برسراقتدار آئی تھی۔ گویا یہ معمار پاکستان کی خدائے واحسانات کا پہلا بدلہ تھا، جو ارباب اقتدار ان کی خدمت میں پیش کر رہے تھے اور جس کی تفصیل قلمبند کرنے کی قلم میں ہمت نہیں۔

ارباب اقتدار کی ان ناپاک مساعی کا پہلا نتیجہ تو یہ نکلا کہ سات سال تک

تو پاکستان کے دستور بننے کی نوبت ہی نہ آئی۔ جب کہ قریباً ۳ سال کے عرصہ میں ہندوستان اپنا آئین مکمل کر چکا تھا اور جب قدرت نے اپنے مخلص بندے کی خواہشات کی تکمیل خود انہی محسن کشتوں کے ہاتھ سے کرا دی یعنی اسلامی آئین قریباً تیار ہو گیا، تو وہ اس کرامت پر حیران و ششدر رہ گئے کہ جس موت سے وہ ڈر رہے تھے وہ اب ان کے سامنے تھی۔ اس لیے انہوں نے اس سے بچنے کے لیے ایک دوسری چال چلی۔

۲۰ ستمبر ۱۹۵۲ء کو اقتدار پرست گروہ نے دستور ساز اسمبلی سے پروڈاکا کا وہ قانون منسوخ کرایا، جس کی رو سے

### دستوریہ کی معطلی

نااہلوں کی گردن ناپی جانی تھی۔ ۲۱ ستمبر کو انہوں نے گورنر جنرل کے اختیارات کو محدود کرنے کا قانون پاس کرایا، جس نے نئے آئین کی منظوری دیتی تھی اور غضب یہ کہ دستور ساز اسمبلی میں یکے بعد دیگرے بعجلت تمام ایسے قانون پیش اور پاس ہو رہے تھے اور وزیر قانون کو ان کا علم تک نہیں ہونے دیا جاتا تھا۔ جس کی وجہ سے وہ حیران و پریشان تھے۔ غرضیکہ جب ارباب اختیار اچھے قسم کی جنگ اقتدار پر اتر آئے اور انہوں نے ملک کی سالمیت کے لیے ایک بہت بڑا خطرہ پیدا کر دیا، تو مجبوراً جناب غلام محمد صاحب گورنر جنرل پاکستان نے ملک میں ہنگامی صورت حالات کا اعلان کرتے ہوئے ۲۲ اکتوبر ۱۹۵۲ء کو مجلس دستور ساز کو توڑ کر اقوام عالم کی تاریخ میں ایک نئے باب کا اضافہ کر دیا اور آج تک اسلامی آئین کی ترتیب و تشکیل کے لیے جس قدر کوششیں ہوتی رہی تھیں، ان پر پانی پھر گیا اور اس طرح وہ طبقہ جو اسلامی آئین کے نفاذ کا مخالف تھا، اپنی خفیہ ریشہ دوانیوں کے ذریعہ کامیاب و کامران



ہو گیا۔

## علماء کی مخالفت

مئی ۱۹۵۵ء میں مودودی صاحب مارشل لائی قید سے رہا ہو کر آگئے اور اپنے ساتھ علماء کرام کے خلاف صفت آراء ہونے

کا پروگرام لائے۔ جنہیں وہ اپنی راہ کا سنگ گراں سمجھتے تھے۔ مودودی صاحب جس وقت تک جیل میں تھے، دین پسند جماعتوں میں اتحاد و اتفاق کی فضا ہمارا ہو رہی تھی اور جب وہ باہر آئے، تو انہوں نے مسٹر غلام محمد پرویز مدیر "طلوع اسلام" اور خلیفہ عبدالحکیم مصنف "اقبال اور ملا" سے "اینٹی ملا فرنٹ" کا چارج خود لے لیا۔ اور علماء کرام کے خلاف جو باتیں شوخی اور بیباکی کے ساتھ وہ آج تک نہیں کہہ سکے تھے۔ مودودی صاحب اور ان کی جماعت نے پوری جرأت و دلیری کے ساتھ کہنی شروع کر دیں۔

مودودی صاحب اپنی رہائی کے بعد، ارجون کو سرگودھا تشریف لے گئے۔ اسلامی جماعت کے اخبارات کے بیان کے مطابق وہاں کے معززین نے مودودی صاحب کی خدمت میں ایک سپانسامہ پیش کیا۔ اس کے جواب میں مودودی صاحب نے علماء کرام کی تہذیب، تحریر، تقریر، تمدن اور معاشرت پر حملہ کرتے ہوئے فرمایا کہ:-

"اس ملک میں اس وقت دو طبقے ہیں۔ ایک طرف قدامت پسند طبقہ ہے جس کا پورا ماحول قدامت پسندی کا ہے۔ اس طبقہ کی طرف سے جو تعلیم دی جاتی ہے، وہ بھی پرانے طرز کی ہے اور ان کا طرز تحریر و تقریر اور تہذیب و تمدن، غرض ہر چیز قدیم طرز کی ہے۔ یہ لوگ دنیا کے موجودہ حالات تقاضوں اور عوام سے بہت حد تک لاتعلق ہیں۔ اگرچہ ان لوگوں کے پاس دین کا علم

موجود ہے۔ یہ حضرات نبی صلی اللہ علیہ وسلم کے حالات سے، ان کے افعالِ حسنہ اور قرآن مجید سے بھی بخوبی واقف ہیں۔ انہیں اس بات کا بھی علم ہے کہ کس صدی میں مسلمانوں کی روایات کیا تھیں۔ لیکن ان تمام خوبیوں کے باوجود انہیں اس بات کا علم کم ہے کہ اس وقت کے حالات اور ان کے تقاضے کیا ہیں۔

(اعتصام ۲۲ جولائی ۱۹۵۵ء)

یہ ایک مسلمہ حقیقت ہے کہ جس فرقہ یا طبقہ کو جس مفکر اور مدبّر، رہبر یا پیغمبر سے تعلق، محبت اور انس ہوتی ہے۔ وہ اسی کا ہی اتباع کرتا ہے۔ مثلاً نو تعلیم یافتہ طبقہ کی نظر میں مغربی تہذیب و تمدن پسندیدہ ہے۔ اسی لیے وہ اسی کو اپناٹے ہوئے ہے۔ علماء کرام، مودودی صاحب کے ارشاد کے مطابق چونکہ نبی کریم صلی اللہ علیہ وسلم کے افعالِ حسنہ، قرآن مجید کی تعلیمات اور سلف صالحین کی روایات سے بخوبی واقف تھے، اس لیے ان کا عمل ان کے علم کے عین مطابق تھا۔ انہیں وہی تہذیب و تمدن پسند تھا، جو خدا کے رسول اور اس کے تبعین کو پسند تھا اور جو جماعت اسلامی کے امیر کو ناپسند ہے۔

علماء کرام کے خلاف حقارت و نفرت کے جذبات پیدا کرنے کی کوشش کے بعد مودودی صاحب نے اپنی جماعت کی اہمیت جتلاتے ہوئے فرمایا کہ :-

”اسی طرح قدیم طرز کا عالم یہ کہتا ہے کہ ملک میں اسلامی نظام جاری ہونا چاہیے۔ حالانکہ اسے بہت کم یہ معلوم ہے کہ آج کے دور کا عدالتی نظام کس طرز کا ہے اور کیسے چلتا ہے۔ اگر شامی اور ہدایہ موجودہ عدالتی نظام میں سول کی تول رکھ دی جائے اور اس پر اصرار کیا جائے کہ اسے بعینہ نافذ کیا

جائے تو سارا نظام عدالت ہی معطل ہو جائے۔ جب جدید فکر کا انسان آئے دیکھتا ہے، تو کہہ اٹھتا ہے۔ کہ اسلام ایک فرسودہ نظام ہے اور اس کے نفاذ سے پورا ملکی نظام ہی ختم ہو جائے گا۔ اس کے برعکس جماعت اسلامی جہاں اسلامی نظام پیش کرتی ہے، وہاں پوری تفصیلات کے ساتھ اسلام کے اصولوں کو موجودہ نظام ہائے عدالت و سیاست پر منطبق کر کے قابل عمل شکل میں پیش کرتی ہے۔“

(بحوالہ صدر)

مودودی صاحب کی تقریر کا یہ ٹکڑا ان کی لسانی اور لفاظی کا پورا شاہکار ہے۔ جماعت علماء نے کبھی یہ نہیں کہا کہ شامی و ہدایہ کو بعینہ رائج کر دیا جائے جس کی تائید خود مودودی صاحب کے اس فقرہ سے ہوتی ہے کہ :-

”اگر شامی و ہدایہ موجودہ عدالتی نظام میں سچوں کی توں رکھ دی جائے اور اس پر اصرار کیا جائے کہ اسے بعینہ نافذ کیا جائے تو..... الخ“

اور اس فقرہ سے روز روشن کی طرح عیاں ہے کہ علماء نے ایسا ہرگز نہیں کہا۔ یہ صرف مودودی صاحب کی قیاس آرائی اور تخیلی پروازی ہے۔ جس پر وہ ہوائی قلعے تعمیر کر رہے تھے۔ تعمیر پاکستان اور تدوین آئین کے سلسلہ میں اس وقت تک جس قدر تفصیلات آپ کی نظر سے گزر چکی ہیں، وہ اس بات کی شاہد عدل ہیں کہ جس طرح مودودی صاحب علماء کرام کو

۱۔ عوام سے بہت حد تک لا تعلق۔

۲۔ دنیا کے موجودہ حالات سے بے بہرہ۔

۳۔ وقت کے تقاضوں سے لاعلم۔

ظاہر کر رہے تھے، فی الواقعہ وہ ایسے نہیں تھے۔ بلکہ ان کی فراست، ان کی بصیرت آنے والے واقعات کو پہلے سے تاثر لیتی رہی۔ ان کی نظر ہر وقت واقعات کی رفتار پر رہی اور وہ تعمیری جدوجہد میں مصروف رہے۔ انہوں نے دستوری ہم میں جس قدر مطالبات پیش کیے۔ ان میں سے ایک بھی ایسا نہیں تھا کہ جو اسلام کے فرسودہ نظام کا مظہر ہو۔ مگر چونکہ مودودی صاحب علماء کرام کو اپنی "مجددیت" کی راہ میں حائل سمجھ رہے تھے اس لیے وہ خود پسندی، انفرادیت پسندی اور تہذیب پسندی کے ماتحت ایسا کہنے پر مجبور تھے۔ جس کی وجہ سے ان کی جماعت کے صحائف بھی علماء کرام کی تحقیر و تذلیل کو اپنا فرض سمجھے ہوئے تھے اور علانیہ علماء کرام کو یوں خطاب کر رہے تھے کہ:-

"آپ کے فتوے اب پرانی قدر و قیمت نہیں رکھتے۔ آپ کا طرز استدلال زمانے کے ذہن سے بہت پیچھے رہ گیا ہے۔ آپ کے متعلق عام تاثر یہ ہے کہ آپ وقت کے حکمرانوں کے ہاتھوں میں بلا تکلف کھیل جاتے ہیں اور بڑی آسانی سے آپ کی قوتِ تقریر و تحریر اور آپ کے قلمدانِ فتویٰ نگاری کو ہر قسم کی طاقتیں خرید سکتی ہیں۔"

(پروانغ راہ ماہ جولائی ۱۹۵۷ء)

یہ اقتباس محتاج تبصرہ نہیں۔ تعمیر پاکستان اور تدوین آئین کی ساری تاریخ اس وقت آپ کے سامنے ہے اور آپ باسانی موازنہ اور فیصلہ فرما سکتے ہیں کہ اس دوران میں کس جماعت کو کس نے خریدا اور کس کے فتوے کس کے کام آئے۔

سکوت آموز طولِ داستانِ درد ہے ورنہ  
زباں بھی ہے ہمارے منہ میں تابِ سخن بھی ہے

۲۱ جون ۱۹۵۵ء کو نئی مجلس دستور ساز معرض وجود میں  
آگئی۔ عام طور پر خیال یہ تھا کہ سابق دستوریہ کے

## تشویشناک خبریں

منظور کردہ دستور میں اسلامی اور جمہوری نقطہ نظر سے جو خامیاں رہ گئی تھیں اور  
جو خلا باقی تھا، نئی دستوریہ ان خامیوں کو دور اور اس خلا کو پُر کر دے گی۔ مگر ارباب  
غرض اس کوشش میں تھے کہ پہلے سے پاس شدہ اُن دفعات کو بھی یا اُن میں سے  
بعض کو حذف کرا دیا جائے، جن سے اسلامی یا جمہوری اصولوں کی تائید ہوتی تھی۔  
بلکہ بعض دشمنانِ اسلام و پاکستان نے تو اس امر کی کوشش شروع کر رکھی تھی کہ :-  
۱۔ مملکت کے نام "جمہوریہ اسلامیہ پاکستان" سے لفظ "اسلامیہ" خارج کر  
دیا جائے۔

- ۲۔ دو قومی نظریہ کو ختم کر کے ملک میں مخلوط انتخاب کا طریقہ رائج کیا جائے۔
- ۳۔ مملکت کے سربراہ کا مسلمان ہونا لازمی قرار نہ دیا جائے اور
- ۴۔ مشرقی پاکستان کو کامل خود مختاری دی جائے۔

یہاں تک کہ بعض غاقبت نماندیش حلقوں کی طرف سے اس قسم کی دھمکی بھی دی  
جا رہی تھی کہ اگر ہمارے مطالبات منظور نہ کئے گئے، تو ہم ہندوستان سے الحاق کا اعلان  
کر دیں گے۔

یہ تمام آوازیں مشرقی پاکستان سے اٹھ رہی تھیں، جہاں ابھی وہ ہندو اور  
اُن کا روپیہ بدستور کام کر رہا تھا۔ جن کی بھارت مانا کے پاکستان نے ٹکڑے کر دیے  
تھے اور جن کو پھر سے جوڑنے کے لیے وہ ہر قسم کی خفیہ جدوجہد میں مصروف تھے۔ بالفاظ  
دیگر اب ہندوؤں کے مطالبات مسلمانوں کی زبان سے پیش ہو رہے تھے اور ان مطالبات

کو منوانے کے لیے مغربی پاکستان پر پورا دباؤ ڈالا جا رہا تھا۔ جن پر سے روزنامہ نوائے وقت "لاہور نے اپنے یکم فروری ۱۹۵۶ء کے ادارہ میں عوامی لیگ اور متحدہ محاذ کے مبینہ اتحاد کی خبروں پر روشنی ڈالتے ہوئے یوں پردہ اٹھایا کہ :-

"مطلوبہ اتحاد کی غرض و غایت فقط یہ ہے کہ عوامی لیگ اور متحدہ محاذ مل جائیں اور دونوں مل کر مغربی پاکستان کے نمائندوں کے خلاف متحدہ محاذ پیش کر کے اپنے مطالبات منوائیں تاکہ مغربی پاکستان کے نمائندے سرتابی کی جرات نہ کر سکیں اور ان مطالبات کی نوعیت کیا ہے، مولانا بھاشانی کے بیان کے مطابق :-

مختص نمونہ از خردارے

"مشرقی پاکستان کیلئے کامل خود مختیاری اور مخلوط انتخاب"

دوسری طرف جماعت اسلامی کے امیر امریکہ اور برطانیہ کو اس امر کی دعوت دینے کا پروگرام مرتب کر رہے تھے کہ وہ اسلامی ملکوں کی حکومتوں کے ساتھ خارجی معاملات میں اشتراک عمل کرنے کی بجائے دوسرے عناصر کو ان ملکوں میں برسرِ اقتدار آنے کے لیے مدد دیں اور انہیں حکمران بنا کر ان کے ساتھ دوستی اور اتحادِ عمل کے تعلقات استوار کریں اور ان دولِ فرنگ سے حکومتِ پاکستان کے مقابلہ میں جماعتِ اسلامی کی مدد کرنے کے لیے مودودی صاحب اپنے سالانہ اجتماع میں علانیہ فرما رہے تھے کہ :-

"ہمارا کام اب صرف یہ ہے کہ اس صورتِ حال کا تجزیہ کر کے اپنا نقطہ نظر

واضح کر دیں۔ اس کے بعد یہ فیصلہ کرنا مغربی طاقتوں کا اپنا کام ہوگا کہ وہ اپنی

موجودہ روش کو برقرار رکھیں اور مسلمانوں کی امنگیوں کو دبانے اور مسلم ممالک

کے غیر نمائندہ حکمرانوں سے جوڑ توڑ کرنے کا کام کرتی رہیں یا مسلمان عوام

کی قومی اور دینی امنگوں کو دبانے سے باز آجائیں اور ان کا دلی تعاون حاصل کریں۔ اگر یہ لوگ رام کی اور برطانوی، اسی طرح ان آزاد ممالک کی غیر نمائندہ ٹولیوں کے ساتھ جوڑ توڑ کرتے رہے، تو انہیں کبھی یہ توقع نہیں ہونی چاہیے کہ ان ممالک کے عوام ان کے ساتھ تعاون کریں گے۔“

زنوائے وقت، لاہور، مورخہ ۲۶ نومبر ۱۹۵۵ء

اور اس طرح دشمنانِ اسلام کو پھر سے اس اسلامی مملکت میں خفیہ ریشہ ووائیوں کا جال پھیلانے کی دعوت دی جا رہی تھی۔

اور ”سٹار“ کی اطلاع کے مطابق مغربی پاکستان کی سی۔ آئی۔ ڈی پولیس جماعت اسلامی کے بعض عمدہ داروں کے خلاف مقدمہ قائم کر کے اس کے دفاتر پر اس الزام میں چھاپے مار رہی تھی اور بعض فوٹو، چارٹ، نقشے، رجسٹر و خط و کتابت کے فائل وغیرہ پر قبضہ کر رہی تھی کہ :-

”اس نے پاکستان کے باہر ایسا لٹریچر اور تصاویر بھیجیں، جن میں یہ ظاہر کیا گیا ہے کہ پاکستان میں اسلامی آئین کے حامیوں کو پھانسی دی جا رہی ہے۔ یا جیلوں میں ڈالا جا رہا ہے۔“ (زنوائے وقت ۳ جنوری ۱۹۵۶ء)

اور گورنر جنرل سکندر مرزا صاحب تخریب پسند عناصر کو متنبہ کر رہے تھے کہ :-  
”پاکستان سے علیحدگی کی باتیں کرنا کھلی غداری ہے اور اس کا ارتکاب وہی کر سکتا ہے، جس کی وفاقا دریاں غیر ملکوں کے ساتھ ہوں اور بدقسمتی سے مشرقی اور مغربی پاکستان میں دونوں جگہ ایسے افراد موجود ہیں۔ ہمارے ملک میں بعض جماعتیں اس حد تک پست ذہنیت اختیار کر چکی ہیں کہ وہ غیر ملکی

اداروں کو اپنے ہی ملک کے خلاف کارٹون اور دوسرا مواد بھیجنے سے بھی گریز نہیں کرتیں۔ ایسی جماعتیں یا افراد اپنے سوا کسی کی نمائندگی نہیں کرتے!

(نوائے وقت - لاہور، ۲۸ جنوری ۱۹۵۶ء)

اور ملک کی اس صورتِ حال سے نپٹنے کے لیے خاتونِ پاکستان محترمہ فاطمہ جناح ملک کے ذمہ دار اخبارات سے سازشی لیڈروں کو بے نقاب کرنے کی اپیل کر رہی تھیں اور فرما رہی تھیں کہ :-

”بسا اوقات پاکستان کا مفاد اس امر کا متقاضی ہوتا ہے کہ سازشوں کو بے نقاب کیا جائے اور سازشی قیادت کا تار و پود بکھیر دیا جائے۔“

”اگر اخبارات پوری جرأت کے ساتھ حق گوئی اپنا شعار بنالیں۔ اگر وہ ارباب اختیار کی خوشامد سے دست کش ہو جائیں۔ سماج دشمن عناصر کی پشت پناہی نہ کریں اور ملک کے سیاسی، اقتصادی اور سماجی مفاد کے منافی سرگرمیوں پر ملک کی بڑی سے بڑی شخصیت کو بھی بے نقاب کرنے پر ہمہ وقت تیار رہیں، تو اب بھی ایسا ماحول پیدا ہو سکتا ہے، جس میں صحت مند اور مضبوط پریس کی تعمیر اس ملک کے رہنے والوں اور آئندہ نسلوں کے لیے باعثِ صداقت بخار ہوگی۔“

(نوائے وقت - لاہور، ۲۸ جنوری ۱۹۵۶ء)

غرضیکہ یہ وہ حالات تھے، جن سے ملک دوچار تھا اور یہ وہ ماحول تھا، جس میں نیا آئین مرتب ہونے والا تھا۔

ایسے وقت میں جب کہ ملک کی تمام سیاسی جماعتیں جنگِ اقتدار اور آپس کی مناقشت میں مصروف تھیں

علماء کا مہمور ٹڈم



علماء ربانی کی مخلص جماعت جس کا نہ نظم تھا اور جس کے پاس نہ فنڈ تھا۔ ملک کے آئین کو اسلامی تعلیمات اور اسلامی روایات کے مطابق منظور کرانے کے لیے از حد فکر مند تھی۔ چنانچہ حضرت مولانا مفتی محمد حسن صاحب صدر مرکزی جمعیت علماء اسلام پاکستان کی ہدایت کے مطابق مرکزی جمعیت کے ایک وفد نے مولانا مفتی محمد شفیع صاحب نائب صدر کی زیر قیادت ممبران دستور یہ پاکستان اور مرکزی وزراء کی خدمت میں ایک میمورنڈم انگریزی میں پیش کیا۔ جس میں مطالبہ کیا گیا کہ :-

۱۔ ہمارا دستور قرار داد مقاصد کے رجبے حسب سابق بطور تمہید دستور کے درج کیا جانا چاہیے (مقتضیات کے عین مطابق مرتب کیا جائے۔ اس میں سابقہ دستور یہ کی منظور کردہ دفعات نمبر ۲-۲-۴-۵-۶-۷-۸-۹-۱۱-۱۲ (جہاں تک مملکت کے نام کا تعلق ہے) و نمبر ۱۵ (جہاں تک صد مملکت کے مذہب کا تعلق ہے) ۱۲۷-۹۸-۱۲۷ (ضمیمہ ۱) کو لازماً شامل کیا جائے اور اجتماع علماء منعقدہ کراچی ۱۹۵۳ء کی متفقہ تجاویز و سفارشات (ضمیمہ ۲) کی روشنی میں دیگر اسلامی اور جمہوری دفعات شامل کی جائیں۔ خصوصاً حسب ذیل امور کا التزام ضرور کیا جائے :-

۱۔ قانون سازی کے لیے قرآن و سنت کو ناخدا اصلی قرار دیا جائے۔

۲۔ سابقہ دستور یہ کی منظور کردہ دفعہ ۴ کے تحت فقرہ شرطیہ درج کیا

جاوے جس کا مفہوم یہ ہو کہ مالی مسائل پر دفعہ ۴ کا اطلاق اس وقت ہوگا جب

وفاقی اسمبلی اس باب میں قرار داد کے ذریعہ طے کرے اور وہ قرار داد ایک

ایسے کمیشن کی سفارشات کے مطابق ہو، جو ماہرین علوم اسلامیہ اور ماہرین

علوم مالیہ و اقتصادیہ پر مشتمل ہو اور جس کا تقرر منظوری دستور سے چھ ماہ کے اندر اندر کر دیا جائے تاکہ وہ زیادہ سے زیادہ دو سال کی مدت میں ان اقدامات اور تدریجی منازل کی بابت اپنی مکمل سفارشات پیش کر دے جو موجودہ مالی اقتصادیاں نظام کو بدل کر اسلامی احکام و مقتضیات کے مطابق مالی نظام رائج کرنے کے لیے درکار ہوں۔

۳۔ وفاقی اسمبلی نیز واحد جاتی اسمبلیوں کے انتخابات ایک ایسے کمشن کے کنٹرول اور مکمل اختیار میں ہونا چاہیے جو وفاقی عدالت عدلیہ یا متعلقہ واحد جاتی ہائیکورٹ کے مستقل ججوں پر مشتمل ہو۔ اور ان کو انتخابات سے متعلق تمام مکمل اختیارات حاصل ہوں اور کوئی ایسا قانون وضع نہ کیا جاسکے جو آزادانہ اور منصفانہ انتخابات میں مزاحم ہو سکے۔

۴۔ ہر شہری بلا لحاظ اس کے کہ سوسائٹی میں اس کا کیا مقام ہے، قانون کی نظر میں مساوی ہوگا اور کسی فرد کو قانون کے عمومی ضوابط سے مستثنیٰ اور کسی قسم کی خصوصی مراعات کا مستحق نہیں قرار دیا جائے گا۔

۵۔ کوئی ایسا قانون نہیں وضع کیا جائے گا نہ برقرار رہ سکے گا جس کے ذریعہ جس امتناعی یا عام ملکی عدالتوں کے سامنے باضابطہ مقدمے کے بغیر کسی شہری کے لیے کسی اور سزا کا جواز پیدا ہو۔ الا یہ کہ جنگ کے دوران میں کسی ایسے شہری کو جس پر دشمن ملک سے سازش کا الزام ہو، زیر سزا است رکھا جاسکتا ہے۔ مگر اسے بھی زیادہ تیس دن کے اندر کسی ہائیکورٹ کے جج کے سامنے ہر ضلع مقدمہ رل بشرط ضرورت خفیہ اجلاس میں، معہ تمام شواہد کے پیش

کرنا اور اسے اپنی صفائی کا پورا موقع دینا لازمی ہوگا۔

۶۔ پاکستان کے مسلمانوں نیز ہر غیر مسلم جماعت کو جداگانہ انتخابات کے ذریعے اپنے نمائندے منتخب کرنے کا حق ہوگا۔

۷۔ اگر پارلیمانی عاملہ رکھی جائے، تو کسی ایسے شخص کو کابینہ بنانے یا کابینہ میں شامل کئے جانے کی اجازت نہیں ہونی چاہیے، جو وفاقی اسمبلی یا واحد جاتی اسمبلی کا، جیسی بھی صورت ہو منتخب شدہ رکن نہیں ہے۔

۸۔ اگر صدارتی عاملہ ہو تو صدر مملکت کا عام حق رائے دہی بالغاں کے ذریعہ انتخاب ہونا چاہیے اور اس کے انتخابات کے لیے دو گونہ اکثریت لازمی ہونی چاہیے۔ یعنی عام رائے دہندگان کی اکثریت اور مسلم رائے دہندگان کی اکثریت۔

۹۔ پارلیمانی عاملہ کی صورت میں بھی صدر مملکت کا انتخاب حلقہ و فاقی اپوان کے ارکان سے بہت زیادہ وسیع ہونا چاہیے اور اس انتخاب میں بھی دوسری اکثریت کی شرط لازمی ہونی چاہیے۔

۱۰۔ عدلیہ کے مکمل استقلال اور علیحدگی کی ضمانت ہونی چاہیے اور کوئی ایسی گنجائش نہیں ہونی چاہیے۔ جس کے ذریعہ عاملہ عدلیہ کو متاثر کر سکے۔

دستوری مہم چلانے کے لیے پانچ علماء کی ایک کمیٹی قائم کی گئی جو

**عملی جدوجہد**

مولانا مفتی محمد شفیع صاحب، مولانا ظفر احمد صاحب انصاری۔

مولانا محمد متین صاحب خطیب، مولانا محمد داؤد غزنوی اور علامہ علاؤ الدین صاحب صدیقی  
پر مشتمل تھی۔ جس وقت ماہ جولائی ۱۹۵۵ء میں دستوریہ کا اجلاس مری میں منعقد ہوا۔  
تو مولانا ظفر احمد صاحب انصاری کو وہاں بھیجا گیا تاکہ وہ ممبران دستوریہ سے مل کر اپنے

مطالبات کی اہمیت جتلا اور سمجھا سکیں۔ کراچی کے ممبران و ذرائع وغیرہ کو ملتے رہے کہ اسی  
اثنائے میں مشرقی پاکستان کے بعض ممبران دستور یہ نئے اپنی علالت اور ناموافقیت آب و ہوا  
کے عذر و بہانہ کے ماتحت وہ اجلاس ملتوی کرادیا۔

ابتداء میں علماء کرام نے اپنے جو دس بارہ نکات وزیر کرام کے سامنے رکھے ان  
کے متعلق وزیر نے کہا کہ ان میں سے ایک بات بھی قابل عمل نہیں۔ آخر تین روز کی بحث  
و تحقیق کے بعد وہ بعض امور تسلیم کرنے پر تیار ہو گئے۔

اس کے بعد ایک پونٹ کا سلسلہ چھڑ گیا۔ اس کی بھی موذی صاحب نے مخالفت  
کی۔ جس پر ملک کے ذمہ دار اخبارات نے احتجاج کیا۔ اس عرصہ میں علماء کرام کو اپنے  
مقاصد کے حصول کے لیے مزید جدوجہد کرنے کے لیے وقت مل گیا اور یہ عرصہ انہوں نے  
ممبران دستور کو بلنے یا انہیں اپنے ہاں مدعو کرنے کو اسلامی آئین کے مطالبہ کے لیے  
بیدار کرنے، دستوری ہفتے منانے اور ملک کے طول و عرض میں دورے کرنے میں صرف  
کر دیا۔ جس کا نتیجہ یہ نکلا کہ دستور یہ کے اندر ایک ایسا گروپ پیدا ہو گیا جو اسلامی نظام  
سے متفق تھا۔

اس زمانہ کی مصروفیات کا اندازہ مفتی اعظم پاکستان مولانا مفتی محمد شفیع صاحب  
کے مندرجہ ذیل گرامی نامی سے بخوبی لگایا جاسکتا ہے، جو انہوں نے راقم کے اس خط  
کے جواب میں لکھا، جس میں کتاب ہذا کے لیے ان سے کچھ معلومات فراہم کرنیکی درخواست  
کی گئی تھی۔ وہ لکھتے ہیں:-

”مفراٹے محترم! السلام علیکم!

آپ کے گرامی نامے موصول ہوتے رہے۔ میں جن حالات اور مشاغل میں دن

رات گزار رہا ہوں۔ وہ آپ کو معلوم نہیں اور معلوم کرانے کے لیے تفصیلی خط لکھنے کا وقت نہیں۔ اس لیے آپ کی ناراضی بجا ہے۔ اتنا تو آپ کو معلوم ہے کہ یہاں پھر از سر نو دستور کا مسئلہ اسمبلی پارٹیوں میں زیر بحث ہے۔ میرے جس کام کے متعلق آپ تحریر چاہتے ہیں، اسی کام میں شب و روز اس طرح لگا ہوا ہوں کہ عرض کرنا مشکل ہے۔ اخبارات میں اپنی کارروائیوں کو اچھاننا عادت ہی نہیں۔ اور مصلحت بھی نہیں۔ بجز اللہ دستور بنانے والی ہر پارٹی ہر ممبر اور اس کے نظریات سے واقف ہوتے، اس سے مل کر سمجھا، سمجھانے کا سلسلہ جاری ہے۔ بہت ہی بایوسی کے بعد اب کچھ امید کی جھلک نظر آنے لگی ہے۔ ادھر روزانہ ہر رات یہاں جلسے ہو رہے ہیں۔ ہم نے ان جلسوں کو دستوری کام کا ذریعہ سمجھ کر اپنی شرکت بھی ضروری سمجھی۔ فتویٰ درس، دارالعلوم کے مستقل مشاغل تو دائمی ہیں۔ ان میں کمی کرنے کی بھی گنجائش نہیں۔ آپ ایک روز میرے حالات کو دیکھ لیتے، تو حیرت کرتے کہ اس بڑھاپے میں کس قدر یہ سب کام کر رہا ہوں۔ دستور کے سلسلہ میں جو ممبرانڈم اردو اور انگریزی میں طبع کر کے ارکان حکومت و ممبران دستور کو دیا گیا ہے، وہ ارسال ہے۔

محمد شفیع عفی عنہ

بندہ !

۱۵ نومبر ۱۹۵۵ء

نظام اسلام پارٹی | خوش قسمتی سے اس مرتبہ مجلس دستور ساز میں مشرقی پاکستان کی نظام اسلام پارٹی کی طرف سے حضرت مولانا اشرف علی

تھانوی کے خلیفہ مولانا اطہر علی صاحب ممبر منتخب ہو کر آچکے تھے۔ نظام اسلام پارٹی نے سب سے پہلے مخلوط انتخاب کے خلاف آواز اٹھائی اور ایک پریس نوٹ جاری کیا، جس میں درج تھا کہ :-

”مخلوط انتخاب دو قوموں کے اس نظریہ کی مبادیات کے خلاف ہیں۔ جس کی بنیاد پر پاکستان حاصل کیا گیا تھا۔ لہذا اس سے پاکستان کی جڑوں پر ضرب کاری لگے گی۔ اسلام میں مخلوط انتخابات کے سسٹم کی اجازت نہیں اور کوئی مسلمان دستور کی بنیاد کے لیے اپنے نمائندہ کی حیثیت سے کسی غیر مسلم کو منتخب نہیں کر سکتا۔ اس کے علاوہ مسلمانوں اور ہندوؤں کے مذہبی زاویہ ہائے نگاہ بھی ایک دوسرے سے مختلف اور متضاد ہیں۔ یہ بھی خطرہ ہے کہ مسلمان امیدوار غیر مسلموں کے ووٹ حاصل کرنے کے لیے غیر اسلامی مطالبات اور ناجائز وعادی قبول کر لیں گے، جس سے قومی مفادات اور بنیادی اصولوں کی قربانی پیش کرتی پڑے گی۔“

غیر مسلم اسلامی آئین کے مخالف ہیں اور وہ انہی مسلمانوں کو منتخب کرنے کی کوشش کریں گے، جن کے رجحانات غیر اسلامی ہوں گے۔ اس طرح ہندوؤں کو یہ موقع مل جائے گا کہ وہ پاکستان کی بنیادوں کو ہی متزلزل کر دیں۔“

اس پریس نوٹ کے اخیر میں قرآن و سنت کی بنیادوں پر آئین تیار کرنے کی

مبہم الفاظ میں جماعت کی گئی اور انہی مقاصد کی خاطر مولانا اطہر علی مجلس دستور ساز

میں رہے۔

## تائید ایزدی

حضرت تھانوی کے خلیفہ مولانا اطہر علی کا ممبر دستور یہ منتخب ہونا تائید ایزدی کی غمازی کرتا تھا کہ حق تعالیٰ نے علماء کرام کی مخلصانہ مساعی کو زیادہ موثر بنانے کے لیے ان کا ایک نمائندہ اس مجلس میں بھیج دیا، جو ملک کا آئین بنانے والی تھی۔ مولانا اطہر علی اس کمیٹی کے رکن منتخب کر لیے گئے، جو دستور کو ترتیب دینے کے لیے بنائی گئی تھی۔ اس کمیٹی کے ۱۶ ارکان تھے، جن میں سے پانچ مولانا اطہر علی کے ساتھ تھے اور مولانا اطہر علی کی نشت پر نظام اسلام پارٹی اور جمیۃ علماء اسلام تھی۔ گویا ان دونوں پارٹیوں نے آئین مرتب کرنے والی پارٹی کے اندر اپنا مضبوط محاذ قائم کر لیا تھا۔ جس کی وجہ سے انہیں اندر کی تازہ تباہ خبریں ہر وقت پہنچتی رہتی تھیں۔ دستور مرتب کرنے والے ارکان کی کیفیات و حالات اور ارادوں سے آگاہی ہوتی رہتی تھی اور مولانا مفتی محمد شفیع صاحب مفتی اعظم پاکستان مناسب حال ہدایات دے کر مولانا اطہر علی کے ذریعے اپنا مقصد حاصل کرتے رہتے تھے اور اس طرح ارباب اقتدار اور علماء کرام کے درمیان اسلامی آئین تیار کرنے کے معاملہ میں انہماک و تفہیم کا ایک سلسلہ قائم ہو گیا تھا۔ جس کے بہت ہی مفید اور خاطر خواہ نتائج برآمد ہوئے۔ بخلاف اس کے جماعت اسلامی کو یہ سہولت اور آسانیاں میسر نہ تھیں۔ مخصوص کمیٹیاں تو بجائے خود رہیں۔ دستور یہ ہیں بھی ان کا کوئی جماعتی نمائندہ موجود نہ تھا۔ جہاں اصل کام ہو رہا تھا۔

## مناقضت و بغاوت

بلکہ ارباب اقتدار اسے بدستور ایک باغی جماعت تصور کرتے تھے اور اس کی دستوری مہم کو منافقت سے تعبیر کرتے تھے اور اس کی کسی بات پر کان دھرنے کے لیے تیار نہیں تھے۔ کیونکہ یہ جماعت

دستوری مہم کے سلسلہ میں جو اشتہارات، پمفلٹ اور مضامین شائع کر رہی تھی، ان کا لب و لہجہ مصالحانہ نہیں تھا، معاندانہ تھا۔ ان نئے پستول کا کام لیا جا رہا تھا۔ اور دوسری طرف عوام میں "جائزہ" تقسیم کر کے انہیں ارباب اختیار کے خلاف بھڑکایا جا رہا تھا کہ :-

"خدا سے پھرے ہوئے لوگوں کو دنیا کی رہنمائی اور فرمانروائی کے منصب سے ہٹا دو اور زمام کار مومنین صالحین کے ہاتھ میں دو۔ تاکہ زندگی کی گاڑی ٹھیک ٹھیک اللہ کی بندگی کے راستے پر چل سکے۔"

(آخری صفحہ)

جماعت اسلامی جہاں ارباب اختیار سے غمانِ اقتدار چھیننے کی تیاریوں میں مصروف تھی، وہاں وہ عوام میں ان علماء ربانی کی عظمت اور اہمیت گھٹانے میں بھی مشغول تھی جو آئین اسلامی کے لیے مخلصانہ اور بے غرضانہ جدوجہد میں مصروف تھے۔ چنانچہ جو کچھ جناب مودودی صاحب سرگودھا میں خواص کے مجمع میں فرما چکے تھے، وہی جماعت اسلامی اپنے "جائزہ" کے ذریعہ عوام کے کانوں تک پہنچا رہی تھی کہ :-

"اگر جماعت اسلامی خدا نخواستہ ناکام ہو گئی، تو پاکستان اور ہندوستان دونوں ملکوں میں مسلمانوں کی "نئی روشنی" سے متاثر نسلیں کو الحاد و اباحت کی طاقتوں سے بچانے والی کوئی منظم طاقت موجود نہ رہے گی اور علماء کرام اپنے بل بوتے پر یہ خدمت انجام نہ دے سکیں گے۔ انہیں اس امر کا بھی یا تو شعور نہیں ہے یا ہے تو اس کی کوئی قدر ان کی نگاہ میں نہیں ہے کہ پاکستان کو ایک اسلامی مملکت میں تبدیل کرنے اور یہاں اقتدار کی مسند پر بے دینی کی جگہ دین کو لانے کے لیے جماعت اسلامی کی



کوششیں کیا اہمیت رکھتی ہیں۔ اور ان کے ناکام ہو جانے کی صورت میں  
یہاں اشتراکیت یا "کمالیت" کو مسلط ہو جانے سے روک دینا تھا علماء  
کے بس کا کام نہیں۔  
(جائزہ صفحہ ۵)

موردی صاحب اور جماعت اسلامی علماء کرام کو علوم دین کا ماہر تسلیم کرنے کے باوجود  
دنیوی معاملات کو سمجھنے سے اس لیے نااہل اور بے شعور قرار دے رہی تھی کہ اس نے ارباب  
اختیار سے اقتدار چھیننے کے لیے جو مہم شروع کر رکھی تھی۔ علماء کرام اس کی تائید کرنے کے  
لیے تیار نہیں تھے اور نہ ان سے اس کی توقع کی جا سکتی تھی۔ کیونکہ اس معاملہ میں شرعی  
پوزیشن یہ تھی کہ :-

"مسلمان کسی امام پر جب جمع ہو جائیں اور اس امام کی وجہ سے اس ان  
کو حاصل ہو جائے۔ پھر اسی امام کے مقابلہ میں مسلمانوں کی کوئی ٹولی اگر اٹھ  
کھڑی ہو، تو دیکھنا چاہیے کہ امام کے کس ظلم کی وجہ سے کھڑے ہوئے ہیں۔  
تو اس وقت امام کو چاہیے کہ ظلم کو ترک کر دے اور ان لوگوں کے ساتھ انصاف  
کرے۔ مگر عام مسلمانوں کو اس صورت میں چاہیے کہ نہ تو وہ امام ہی کی  
مدد کریں، کیونکہ یہ تو ظلم پر اعانت ہوگی اور نہ اس ٹولی کی اعانت کریں۔  
کیونکہ امام کے خلاف خروج کرنے والوں کی یہ اعانت ہوگی۔ لیکن اگر یہ ٹولی  
کسی ظلم کی وجہ سے کھڑی نہیں ہوئی بلکہ اپنے آپ کو حکومت کا حق دار ٹھہراتی  
ہو اور عسلی ہو کہ سلطانی کی جائز حقدار وہی ہے تو جنگ کرنے کی جس میں بھی سلامت  
ہو، چاہیے کہ وہ اس ٹولی کے مقابلہ میں امام کی مدد کرے جس نے امام کے خلاف  
کے مقابلہ میں خروج کیا ہے۔"  
(شامی صفحہ ۴۲)

اسی لیے مولانا عبد الماجد دریا آبادی نے لکھا ہے کہ

”احمد بن محمد بن حنبل علیہ الرحمۃ بغدادی (۱۶۲ھ تا ۲۴۱ھ) کے نام اور کارناموں سے پڑھے لکھے مسلمانوں میں کون ناواقف ہے؟ آپ کی عظمت سے کس کا دل خالی ہے؟ پھر ایک اہم دینی و اعتقادی مسئلہ (خلق قرآن) کی بناء پر آپ کو جو شدید عقوبتیں اور اذیتیں، ایک نہیں تین تین معاصر فرمائرواؤں (مامون، معتصم، واثق) کے ہاتھ سے اٹھانا پڑیں، وہ بھی کسی سے مخفی نہیں۔ پکڑے گئے، مارے گئے، جیل میں بند کیے گئے۔ لیکن اس کے باوجود کیا آپ نے یہ فتویٰ بھی کبھی جاری کیا کہ ایسی عاصی اور فاسق حکومتوں پر نروج واجب ہے؟ اور تحفظ عقائد کی خاطر ایسی حکومتوں کا تختہ الٹ دینا چاہا؟

امام ابو حنیفہؒ نعمان بن ثابت الکوئی کا تصادم اپنی معاصر حکومتوں سے کیا کچھ کم رہا؟ حکومتِ وقت کی کوتاہیاں، خامیاں، لغزشیں کیا آپ کی نظر میں کچھ کم قابلِ گرفت تھیں؟ اس کے باوجود آپ خود ہی اپنی ذات پر سختی جھیلنے رہے لیکن فاسقانہ نظامِ حکومت کے خلاف کوئی عام تحریک چلائی؟

اور یہی سوالات کثرت سے قدیم محدثین و فقہاء بلکہ خود نابعلین کے سلسلہ میں پیدا ہوتے ہیں۔ کیسی کیسی قیامت خیز بدعتیں اور بلوکیت کی زیادتیاں اپنی آنکھوں سے دیکھیں۔ لیکن کتنی بار جہاد کے فتوے ان برائے نام اسلامی حکومتوں کے خلاف دیے؟

ان سے بڑھ کر مثال دوبریزید کی ہے۔ جو ہر قسم کے فسق و فجور، ظلم و عدوان کے لیے ایک ضرب المثل ہے۔ اس وقت تو رسولؐ ہی کے صحابوں

کی ایک تعداد زندہ تھی، چہ جائیکہ تابعین۔ پھر ان میں سے کسی نے بھی اس نظام  
فاسقانہ کے خلاف اعلانِ جہاد کیا؟

یہاں تک کہ شہید کر بلائے بھی تلوار اٹھائی، تو محض مدافعت میں، جب  
آپ کو ہر طرح مجبور و محصور کر دیا۔ (صدق جدید اربار چ ۵۵)

جماعت اسلامی تو تربیتی کارروائیوں میں مشغول تھی اور علماء ربانی

تربیتی جدوجہد میں لگے ہوئے تھے۔ مولانا مفتی محمد شفیع صاحب

کراچی میں موجود ہونے کی وجہ سے وزراء سے بالمشافہ گفتگو کر لیا کرتے تھے۔ مگر مولانا ظفر احمد

صاحب عثمانی اربابِ اقتدار سے دور رہنے کی وجہ سے بذریعہ خط و کتابت اپنا فرض ادا

کر رہے تھے۔ ماہ ستمبر ۱۹۵۵ء کو انہوں نے حسب ذیل مکتوب چوہدری محمد علی صاحب

وزیر اعظم پاکستان کی خدمت میں روانہ کیا، جو یکم اکتوبر ۱۹۵۵ء کے روزنامہ "سنیم"

لاہور اور اخبار "الجماعت" کراچی میں شائع ہوا۔ مولانا عثمانی نے اپنے "تاریخی

خط میں لکھا کہ :-

"مجھے آپ کی وزارتِ عظمیٰ کی خبر سن کر بڑی مسرت ہوئی تھی۔ کیونکہ مجھے

معلوم تھا کہ آپ نے قائد اعظم اور قائد ملت مرحوم کے ساتھ کام کیا ہے۔

اذ ان کو آپ پر اعتماد تھا۔ اس لیے آپ کی وزارتِ عظمیٰ سے یہ امید قائم

ہو گئی تھی کہ اب ان مقاصد کو جلد از جلد پورا کیا جائے گا، جن کے لیے پاکستان

ماصل کیا گیا تھا مگر افسوس سے کہنا پڑتا ہے کہ ایک ہی مہینہ کے اندر ایسی

باتیں سننے میں آئیں، جن سے یہ امید یاں میں تبدیل ہونے لگی اور خطرناک

صورتیں سامنے آنے لگیں۔ اس بنا پر جناب سے چند سوالات کرنا چاہتا

ہوں۔ امید ہے کہ ان کے تشفی بخش جوابات سے مجھے اور ان سب مسلمانوں کو جنہوں نے قائد اعظم اور قائد ملت کے وہ بیانات اور مواخید سن کر، جو پاکستان بننے سے پہلے دیئے گئے تھے، ایک خاص نظریہ کے ماتحت اپنا سب کچھ حصول پاکستان کے لیے قربان کر دیا ہے، مطمئن فرمائیں گے۔

۱۔ کیا یہ صحیح ہے کہ آپ کی وزارت نے جگنو فرنٹ کا یہ مطالبہ مان لیا ہے کہ پاکستان میں آئندہ انتخابات مخلوط ہوں گے، اگر واقعی یہ تسلیم کر لیا گیا ہے تو میں صاف کہہ دینا چاہتا ہوں کہ یہ اس دو قومی نظریہ یعنی ٹو نیشنرز، تھیوری کے بالکل خلاف ہے، جس پر پاکستان کی بنیاد قائم کی گئی ہے۔ کانگریس اور مسلم لیگ کی جنگ مخلوط اور جداگانہ انتخابات ہی کی جنگ تھی، دو قوموں کے نظریہ کی جنگ تھی۔ اسی بنیاد پر پاکستان قائم ہوا۔ حیرت ہے کہ آپ کی وزارت نے سب سے پہلا حملہ پاکستان کے بنیادی نظریہ ہی پر کیا ہے۔ غالباً جناب نے اس کے عواقب میں بھی غور نہیں فرمایا کہ دراصل مخلوط انتخابات کا مطالبہ۔ مشرقی پاکستان کے ہندوؤں کا مطالبہ ہے۔ چونکہ الیکشن میں جگنو فرنٹ کو مسلم لیگ کے مقابلہ میں ہندوؤں کی امداد نے کامیاب کیا تھا۔ اس لیے لامحالہ ہندوؤں کے بعض مطالبات ان کو اپنے ایس نکاتی پروگرام میں شامل کرنے پڑے۔ مشرقی پاکستان کا ہندو جس کی تعداد سوا کروڑ کے قریب ہے مخلوط انتخاب اس لیے چاہتا ہے کہ شیڈول کاسٹ ہندو پاکستان کی اسمبلی میں نہ آسکیں۔ اونچی ذات

کے ہندو ہی ان کی سیٹوں پر قابض ہو جائیں۔ نیز وہ یہ بھی چاہتے ہیں۔ کہ پاکستان اسمبلی میں مسلمان بھی ایسے ہی پہنچیں جو ہندوؤں کی ہاں میں ہاں ملانے والے ہوں۔ مخلوط انتخابات کی صورت میں مسلمان ممبروں کو اپنی کامیابی کے لیے ہندوؤں کے ووٹ کی بھی ضرورت ہوگی اور اس کا لازمی نتیجہ یہی ہوگا کہ اسمبلی میں دہی مسلمان زیادہ آسکیں گے، جو ہندوؤں کے غیر اسلامی نظریات کو پاکستان میں فروغ دینا چاہیں گے۔ پھر مخلوط انتخاب میں جب ہندو مسلمان کی تمیز باقی نہ رہے گی، تو پاکستان ایک حقیقی اسلامی ملک ہرگز نہیں بن سکتا اس لیے ایسی غلطی ہرگز نہ کی جائے۔ حسب دستور سابق انتخابات خداگانہ ہی ہونے چاہئیں، ورنہ آپ کی وزارت آپ کے پیشرو محمد علی کی وزارت سے بھی زیادہ بدنام ہو جائے گی۔ ان کی غلط سیاست نے تو مسلم لیگ کو مشرقی بنگال میں ختم کیا تھا اور اگر آپ نے مخلوط انتخاب مان لیا، تو آپ پاکستان کی بنیاد ہی ختم کر دیں گے۔

۲۔ کیا یہ صحیح ہے کہ جگتو فرنٹ کے لیڈروں کو "مشرقی پاکستان" نام پسند نہیں؟ وہ صرف اس کا نام مشرقی بنگال یا صرف بنگال رکھنا چاہتے ہیں۔ اگر یہ واقعہ ہے تو جن لوگوں کو پاکستان کا نام بھی پسند نہیں، ان کو اپنا پاکستانی ہونا کیسے پسند ہوگا؟ پھر ان کو پاکستان کی سالمیت سے کیا دلچسپی ہو سکتی ہے؟ یہ تو ان مسلمان لیڈروں کا حال ہے، جو مخلوط انتخاب سے نہیں بلکہ صرف ہندوؤں کی امداد سے کامیاب ہو کر اسمبلی میں آئے ہیں۔ اسی سے اندازہ کر لیا جائے کہ جو مسلمان ہندوؤں کے ووٹ سے

کامیاب ہو کر آئیں گے، وہ کیا کچھ ہوں گے؟ پھر جس ملک کا مشرق نہ رہا، اس کے مغرب کا سوال ہی پیدا نہیں ہوتا۔ تو مغربی پاکستان کا نام بھی ختم ہوا تو کیا ایسے ہی ممبروں کے ساتھ مل کر آپ اسلامی دستور بنائیں گے، جس کا وعدہ آپ نے وزارتِ عظمیٰ کی کرسی سنبھالتے ہی قوم سے کیا ہے؟

۳۔ کیا یہ صحیح ہے کہ ہندو ممبرانِ اسمبلی نے یہ بھی مطالبہ کیا ہے کہ پاکستان کے نصابِ تعلیم سے "اسلامیات" کا مضمون حذف کر دیا جائے؟ اس کا صاف مطلب یہ ہے کہ یہ لوگ پاکستان میں وہی نصابِ تعلیم چاہتے ہیں۔ جو انگریزوں کے زمانہ میں تھا۔ مسلمان اس کو ہرگز برداشت نہیں کر سکتے۔ پاکستان کی ہندو اقلیت کو اچھی طرح معلوم ہے کہ انڈین یونین کا قیام تو ہندو اور نیشنلسٹ مسلمانوں کی ملی جلی کوششوں سے وجود میں آیا ہے۔ لیکن پاکستان کا وجود خالص مسلمانوں کی مساعی اور قربانیوں سے عمل میں آیا ہے۔ ان کو یہ بھی معلوم ہے کہ قیامِ پاکستان سے پہلے قائدِ اعظم اور دیگر زعماء مسلم لیگ کے اعلانات برابر اس قسم کے ہوتے رہے ہیں کہ مسلمان اپنے لیے ایک قطعہ زمین الگ اس لیے چاہتے ہیں کہ وہاں اسلامی احکام جاری کر کے مسلمان اسلامی زندگی بسر کر سکیں اور ان کا مذہب، تمدن، کلچر، ثقافت اور زبان محفوظ رہے۔ پاکستان بننے کے بعد قرارداد مقاصد میں اس حقیقت کو اچھی طرح واضح کر دیا گیا ہے۔ اب اگر ایسی سیدھی اور صاف بات کو بھی بھلا دیا جائے تو اس کا کچھ علاج کسی کے پاس نہیں۔ جناب والا! اگر ہندوؤں کے اس مطالبہ کو مان کر قرارداد مقاصد کے خلاف راہِ عمل اختیار کی گئی، تو مسلمان یہ کہنے میں حق بجانب ہوں گے کہ

موجودہ دستور یہ نمائندہ اسمبلی نہیں ہے۔ کیونکہ جو اسمبلی محض اس وجہ سے کہ مرکزی وزارت کا قیام بنگتو فرنٹ کے اتحاد کا مرہون منت ہے، پاکستان کے بنیادی نظریات کو پامال کرنے لگے، اس کو کوئی مسلمان بھی نمائندہ اسمبلی نہیں مان سکتا۔

امید ہے کہ جناب والا ان سوالات کے تشفی بخش جوابات سے بہت جلد مسلمانوں کو مطمئن فرمائیں گے۔ ورنہ آپ یقین جانیں کہ پاکستان کی سالمیت کو سخت خطرہ ہے۔ اللہ تعالیٰ پاکستان کو تمام آفات سے محفوظ رکھے۔ آمین!

ظفر احمد عثمانی نائب شیخ الاسلام مولانا شبیر احمد عثمانی

شیخ الحدیث دارالعلوم اشرف آباد۔ ٹنڈوالہہ پارسدھ۔

یہ تاریخی خط اس گروہ کے ایک ممتاز فرد کا ہے، جس کے متعلق مودودی صاحب اور ان کی جماعت کے صحائف کا فتویٰ آپ ابھی پڑھ چکے ہیں :-

”وہ عوام سے بہت حد تک لا تعلق رہتے ہیں۔ انہیں دنیا کے موجودہ حالات اور وقت کے تقاضوں کا کوئی علم نہیں۔ ان کا طرز استدلال زمانے کے ذہن سے بہت پیچھے ہے اور وہ حکمران کے ہاتھوں میں کھیل رہے ہیں۔“

اب یہ فیصلہ کرنا آپ کا کام ہے کہ جماعت اسلامی کا یہ فتویٰ صحیح ہے یا غلط ہے۔  
دیانتدارانہ ہے یا معاندانہ ؟

مولانا عثمانی کے متذکرہ بالا خط کا حسب ذیل  
جواب موصول ہوا :-

وزیر اعظم کا جواب

پاکستان سیکرٹریٹ کراچی

۸ اکتوبر ۱۹۵۵ء

کرم فرمائے بندہ !

السلام علیکم !

حسب ہدایت عزت مآب وزیر اعظم صاحب آپ کے کرم نامہ اور  
سوال نامہ کا شکریہ ادا کیا جاتا ہے۔

اطلاعاً عرض ہے کہ پاکستان کے نصاب تعلیم سے اسلامیات کا مضمون  
حذف کرنے کی خبر بالکل بے بنیاد ہے اور رقم کردہ سوالات نمبر ۱ اور نمبر ۲  
زیر غور ہیں۔ فقط !

آپ کا خادم

صدیق علی خاں معتمد سیاسی وزیر اعظم پاکستان

مولانا عثمانی نے مذکورہ بالا خط کا فوراً یہ جواب وزیر اعظم پاکستان  
کو ۱۰ اکتوبر ۱۹۵۵ء کو بھیجا :-

مکتوب ثانی

مکرمی المحترم دام اقبالہ

السلام علیکم ورحمۃ اللہ وبرکاتہ

میرے عزیز کے جواب میں گرامی نامہ مورخہ ۸ اکتوبر ۱۹۵۵ء پر ایونیٹیٹ

سیکرٹری کے قلم سے موصول ہو کر موجب عزت ہوا۔ بہت بہت شکریہ

میں نے اخبار الجماعت کراچی اور اخبار نسیم لاہور میں پڑھا تھا کہ صوبائی



اسمبلی کے ہندو ممبران مشرقی پاکستان میں یہ مطالبہ کر رہے ہیں کہ پاکستان کے نصاب تعلیم سے دینیات کا مضمون حذف کر دیا جائے۔ اندیشہ ہے کہ جگتو فرنٹ کے ممبروں سے نواز باز کر کے صوبہ میں وہ کامیاب ہو جائیں گے۔

میرے سوال نمبر ۱، نمبر ۲ کے بارہ میں تحریر فرمایا گیا ہے کہ وہ زبردست غور ہیں۔ مگر ماہیہ دونوں مطالبے ہرگز اس قابل نہیں کہ ان پر غور کیا جائے۔ ان کو فوراً رد کر دینا چاہیے۔ آخر میں ایک بات اور عرض کر دینا چاہتا ہوں کہ یہ قاعدہ مسلم ہے کہ جب کوئی چھوٹی سلطنت کسی بڑی سلطنت کے ساتھ اپنے کو وابستہ کر دیتی ہے اور اس کے قوانین اپنے یہاں رائج کر دیتی ہے تو بڑی سلطنت کی قوت اور مدد اس کے ساتھ ہو جاتی ہے۔ جب تک مسلمانوں کے دل اچھے تھے، انہوں نے اپنی سلطنت کو سب سے بڑی سلطنت یعنی حکومت الہی کے ساتھ وابستہ کر دیا تھا۔ اس کے قوانین اپنے یہاں رائج کر دیئے تھے۔ اس کا نتیجہ یہ تھا کہ غیبی طاقت ان کے ساتھ تھی۔ یہی اب کیا جائے تو غیبی امداد آپ کے ساتھ ہوگی۔

پاکستان اس وعدہ پر اس مقصد کے لیے حاصل کیا گیا تھا کہ اس کو ایک مثالی اسلامی مملکت بنایا جائے گا۔ مگر افسوس! یہ وعدہ اب تک شرمندہ ایفاء نہیں ہوا۔ بلکہ مجھے یہ کہنے کی اجازت دیجئے کہ دیانت و امانت، خدا ترسی و پیرہیزگاری اور اخلاقی معاشرتی پہلو سے

اس وقت پاکستانی مسلمان بجائے ترقی کے بہت تنزل کی طرف جا رہے ہیں  
 ضرورت ہے کہ اس وعدہ اور مقصد کو جلد سے جلد پورا کیا جائے۔ ورنہ  
 آپ دیکھ رہے ہیں۔ کہ قدرت کی طرف سے کس طرح بار بار ہم کو تنبہ کیا  
 جا رہا ہے۔ ہر سال سیلاب وغیرہ سے اس قدر نقصان پاکستان کو پہنچتا  
 ہے کہ اس کی ساری ترقی خاک میں مل جاتی ہے۔ قدرت ہم کو خبردار  
 کرتی ہے کہ کافروں کے طریقہ پر ترقی کرو گے، تو حق تعالیٰ ساری ترقیوں کو  
 ذرا سی دیر میں ملیا پیٹ کر کے رکھ دے گا۔ اسلامی مملکت کی ترقی کا  
 ایک ہی راستہ ہے کہ اپنے کو حکومت الہیہ سے وابستہ کر کے خدائی قانون  
 کو اپنا کر ترقی کرے۔ الذین مکنناہم فی الارض۔ اللہ ہی کے  
 ہاتھ میں تمام معاملات کا انجام ہے۔ اسی سے مسلمانوں کو وابستہ ہونا  
 چاہیے۔

امید ہے ان معروضات پر غور فرمایا جاوے گا۔ اللہ تعالیٰ آپ کی  
 وزارت کو استحکام و قوت عطا فرمائے اور آپ کے ذریعہ سے پاکستان میں  
 دستور اسلامی و قانون شرعی جلد سے جلد نافذ ہو جائے تاکہ وہ صحیح معنوں  
 میں ایک مثالی اسلامی سلطنت بن جائے۔ والسلام مع الاحترام !  
 ظفر احمد عثمانی !

اس کے قریباً ایک ماہ بعد کراچی میں چوہدری محمد علی وزیر اعظم پاکستان  
 نے سیرت کے جلسہ میں ایک اہم تقریر فرمائی۔ جس کا ریکارڈ ریڈیو  
 پاکستان سے نشر کیا گیا۔ اس میں انہوں نے امت مسلمہ کو اسوۂ رسول مقبول صلی اللہ

درس عمل

علیہ وسلم پر عمل پیرا ہونے کی ترغیب دی تھی۔ مولانا ظفر احمد صاحب عثمانی پر اس تقریر کا یہ رد عمل ہوا کہ انہوں نے اسی وقت وزیراعظم پاکستان کو ایک تبلیغی خط لکھا اور انہیں اپنے کہے پر عمل کرنے کی ترغیب دی۔ جس سے بخوبی اندازہ لگایا جاسکتا ہے کہ یہ حضرات شہری ہنگاموں سے دور دراز مسجدوں اور خانقاہوں میں رہنے کے باوجود حالاتِ زمانہ اور رفتارِ دنیا سے بے خبر نہیں ہوتے، جتنا ان کو ظاہر کیا جاتا ہے بلکہ درس و تدریس کی مصروفیات کے ساتھ ساتھ ان کی چشم فراس تپش آمدہ واقعات کا بھی جائزہ لیتی رہتی ہے۔ جس کی تائید مندرجہ ذیل خط سے ہوتی ہے۔ جو مولانا ظفر احمد صاحب عثمانی نے ۹ نومبر ۱۹۵۵ء کو وزیراعظم پاکستان نے نام لکھا:-

”محترم المقام!

السلام علیکم ورحمۃ اللہ۔ میں نے ۱۲ ربیع الاول کو آپ کی تقریر و لپڈیر کا ریکارڈ سنا۔ جو آپ نے جلسہ سیرت کراچی میں کی تھی۔ ماشاء اللہ بہترین تقریر تھی۔ مگر دل یہ چاہتا ہے کہ تقریر سے زیادہ آپ کی حکومت کا عملی کارنامہ سامنے آئے۔ اس میں کیا شبہ ہے کہ اگر مسلمان اپنے رسول کی سیرت پر عمل پیرا ہو جائیں، تو کوئی طاقت ان کو شکست نہیں دے سکتی۔ لیکن ضرورت اس کی ہے کہ وزیراعظم اور ان کی حکومت ایسا رویہ اختیار کرے جس سے قوم خود بخود اسوہ رسول پر چلنے لگے۔ مثال کے طور پر تمام خرافات بند کر دی جائیں، جن سے مسلمانوں کے اخلاق و اعمال خراب ہوتے ہیں۔ جیسے شراب کی خرید و فروخت، سینما، جو بازی جس میں معمر بازی بھی داخل ہے۔ رنڈی خانے، فحش لٹریچر وغیرہ وغیرہ ایک لخت بند

کر دیئے جائیں۔ دستور اسلامی کا جتنا حصہ ناظم الدین بی، پی، سی رپورٹ میں طے ہو چکا ہے۔ اس کو بحال رکھا جائے۔ صرف اس کی خامیاں دور کر دی جائیں جو ترمیمات علماء سے معلوم ہو سکتی ہیں۔ عدالتوں میں بہت جلد شرعی قانون نافذ کیا جائے جو فتاویٰ عالمگیری کی صورت میں پہلے سے موجود ہے۔ جس کا انگریزی میں ترجمہ ہو چکا ہے۔ نصاب تعلیم میں دینیات و اخلاق کی تعلیم پر زور دیا جائے۔

مجھے اخبارات سے یہ معلوم کر کے بہت دکھ ہوا کہ اسلامی دستور کا جو مسودہ آپ کی حکومت قوم کے سامنے لانے والی ہے، اس میں سے رہنما اصول کا باب نکال دیا گیا ہے۔ قرارداد مقاصد بھی بدل دی گئی ہے اور وہ دفعات بھی نکال دی گئی ہیں جن میں کتاب و سنت کی پابندی کو تمام قوانین میں لازم کیا گیا ہے۔ صدر جمہوریہ کے لیے اسلام کی شرط نہیں رکھی گئی۔ اگر آپ کی حکومت کا عملی کارنامہ یہی ہوگا، تو سیرت پر تقریر کرنا محض بیکار ہے۔ آپ کو سوچنا چاہیے کہ اس وقت پاکستان سخت نازک دور سے گزر رہا ہے۔ مخالف طاقتیں سراٹھا رہی ہیں اس وقت حکومت کو اللہ کی مدد اور قوم کے تعاون کی سخت ضرورت ہے اگر دستور پاکستان کا نمونہ وہی ہوا، جو اخبارات سے معلوم ہو رہا ہے، تو نہ خدا کی مدد آپ کے ساتھ ہوگی، نہ قوم کا تعاون آپ کو حاصل ہوگا۔ بلکہ اندیشہ ہے کہ پہلے سے زیادہ انتشار پیدا ہو جائے گا۔ ہم نے پاکستان اس لیے حاصل نہیں کیا تھا کہ اس میں مخلوط انتخاب رائج کر کے دو قومی نظریہ

کو باطل کر دیں، جو پاکستان کی بنیاد ہے اور اس کا دستور بھی غیر اسلامی یعنی سکولر  
 بنائیں۔ امید ہے کہ ان حقائق کو نظر انداز نہ کیا جائے گا۔

ظفر احمد عثمانی!

دعوتِ مسیحی حاصل

”صالح ترہیب“ کے مقابلہ میں یہ مخلصانہ اور حکیمانہ ترغیب زیادہ  
 موثر ثابت ہوئی اور چوہدری محمد علی صاحب نے اس خط

کا جواب اپنے قلمی حسب ذیل دیا :-

”محترمی! السلام علیکم۔ آپ کے گرامی نامہ کا شکریہ! جو مشورے آپ  
 نے دیئے ہیں، ان پر حتمی الوسع عمل پیرا ہونے کی کوشش کروں گا۔ والسلام!  
 مخلص! محمد علی!

وزیر اعظم کے دونوں خطوط اخبارات کی اطلاعات اور علماء کے خدشات کی تائید کرتے  
 تھے۔ کیونکہ جس طرح انہوں نے نصابِ تعلیم سے اسلامیات کے مضمون کو حذف  
 کر دینے والی خبر کی فی الفور تردید کر دی تھی، اسی طرح ان اطلاعات و خدشات کی  
 تردید نہ کی گئی۔ جس سے صاف ظاہر ہے کہ اس وقت ارباب اختیار و اقتدار نازک  
 صورتِ حالات سے دوچار تھے۔

حالات کی نزاکت کا اندازہ ان امور سے بخوبی لگایا جاسکتا  
 ہے :-

بایوس کن حالات

۱۔ ہر فرد اور ہر جماعت نے اپنی اغراض و خواہشات کا نام ”اسلام“ رکھ رکھا تھا  
 جو فارمولایا جو مسودہ خواہ وہ حرف بہ حرف قرآن و سنت کے مطابق کیوں نہ ہو  
 جس جماعت کو منظور نہ ہوتا، وہ فوراً اس کے غیر قرآنی اور غیر اسلامی ہونے کا فتویٰ

صادر کر دیتی۔

۲۔ ملک میں کوئی ایسا ہر دلعزیز، مخلص اور دیانتدار سیاسی رہنما موجود نہ تھا۔ جسے پاکستان کے دونوں حصوں میں محبوبیت و مقبولیت حاصل ہوتی۔ جو اپنی حکمت عملی سے دونوں حصوں کا اعتماد حاصل کر سکتا اور جس کے ایک اشارہ پر قوم ہر قسم کی قربانی کرنے کے لیے تیار ہو جاتی۔

۳۔ ملک میں ایسی کوئی سیاسی جماعت بھی موجود نہ تھی، جو ملک کے دونوں حصوں کے لیے قابل قبول قیادت کے فرائض انجام دے سکتی۔

۴۔ صحیح قیادت کے فقدان کا یہ عالم تھا کہ شہید حسین سہروردی جن کے متعلق توقع تھی کہ وہ مشرقی پاکستان اور مغربی پاکستان دونوں حصہ ہائے ملک کے عوام کا اعتماد حاصل کر لیں گے، وقتی مصلحتوں کا شکار ہو چکے تھے۔ جس کی وجہ سے وہ مغربی پاکستان کا اعتماد کھو بیٹھے تھے۔ ان کی عوامی لیگ دو ٹکڑے ہو گئی تھی اور وہ محض ایک صوبہ بلکہ ایک گروہ کے لیڈر بن کر رہ گئے تھے۔

مشرقی پاکستان کے دیگر صوبائی زعماء کو ان کی مفاہ پرستیوں کی وجہ سے مغربی پاکستان کے عوام کا اعتماد حاصل نہیں تھا۔ مغربی پاکستان کے صوبوں کے ایک وحدت میں بدل جانے سے یہاں کے صوبائی لیڈروں کی حیثیت بھی گورکھ علاقائی یا ڈویژنل لیڈروں کی سی رہ گئی تھی۔ جن کو مشرقی پاکستان کے نمائندے اپنا آلہ کار بنانے کی ناکام کوششیں کر رہے تھے۔ مودودی صاحب کو اپنے مخصوص نظریات رکھنے کی وجہ سے سوائے اپنی جماعت کے چند ہزار ممبروں کے دوسروں کا اعتماد حاصل نہ تھا۔ جس کا نتیجہ یہ نکلا کہ میدان سیاست و قیادت میں مشرقی پاکستان کے نمائندوں

کو اہمیت و فوقیت حاصل ہو گئی۔ ان میں سے اکثر کو چونکہ مشرقی پاکستان کے سوا  
 کوڑہ ہندو آلہ کار کے طور پر استعمال کر رہے تھے، اس لیے وہ آئین اسلامی کے  
 نفاذ کی راہ میں ہر ممکن روڑا اٹکا کر ہندوؤں کا حق نمک ادا کرنے پر مجبور تھے۔ بد قسمتی  
 سے مرکزی قیادت و وزارت پارٹی سسٹم پر وجود میں آئی تھی، اس لیے مشرقی  
 پاکستان کے نمائندوں کے مطالبات کو نظر انداز کرنا بڑا مشکل تھا اور ان کی مشکل  
 کا اندازہ خود گورنر جنرل کی اس تقریر سے لگایا جاسکتا ہے، جو انہوں نے مشرقی  
 پاکستان میں کی اور جس میں کھلے لفظوں میں یہ تنبیہ کرنے کے باوجود کہ :-

”پاکستان سے علیحدگی کی باتیں کرنا کھلی غداری ہے اور اس کا ارتکاب وہی شخص  
 کر سکتا ہے، جس کی وقاداریاں غیر ملکوں کے ساتھ ہوں۔ اور بد قسمتی سے

مشرقی اور مغربی پاکستان میں دونوں جگہ ایسے افراد موجود ہیں۔“

ان کی حکومت ۱۹۵۷ء کے اس قانون کو حرکت میں نہ لاسکی، جو صرف ایسے غداروں  
 کے لیے بنایا گیا تھا۔

جمہوریت کی گاڑی ہمیشہ مختلف انجیال، مختلف المزاج، اور مختلف المفاد  
 عناصر کی مشترکہ مساعی سے چلتی ہے اور جو نہیں اس کے چلانے و آگے بڑھانے کے لیے  
 مقصود کو نظر انداز کر کے اپنے اپنے مفاد کی فکر کرنے لگتے ہیں، جمہوریت کی گاڑی  
 کی رفتار میں ناقابل برداشت فرق پڑ جاتا ہے اور وہ آہستہ آہستہ رک کر جماعتی  
 آمریت کی صورت اختیار کر جاتی ہے۔ ایسے ہی حالات سے اس وقت پاکستان  
 اور ارباب پاکستان دوچار تھے۔ اگر ایسے نازک وقت میں ارباب حکومت  
 جماعت اسلامی کے سے طور و طریقے اختیار کرتے اور حکومت عملی سے کام نہ لیتے

تو ملک ناقابلِ تصور طوائف المملوک کی کاشکار ہو جاتا۔ اس لیے وہ جہاں علماء ربانی کی حق گوئیوں کو برداشت کرتے رہے، وہاں اربابِ عرض کی ناز برداریاں بھی سہتے رہے اور ایک ایسا درمیانی راستہ تلاش کرتے رہے کہ سانپ بھی مرجائے اور لاٹھی بھی بچ جائے۔ عوام و علماء کا مطالبہ بھی منظور ہو جائے اور ہندو سیاست بھی ناکام رہ جائے۔ یہ چوہدری محمد علی صاحب وزیر اعظم پاکستان کی اسلامیت، اخلاص، دردمندی اور حب الوطنی کی کرامت تھی کہ جو کام ان کے تین پیش رو آٹھ سال کے عرصہ میں مکمل نہ کر سکے۔ وہی کام انہوں نے شبانہ روز کی جدوجہد سے کولیشن پارٹی کی اعانت سے چند مہینوں میں مکمل کرایا۔

جو ۹ جنوری ۱۹۵۶ء کو منظرِ عام پر آ گیا اس روز  
پاکستان کے وزیر قانون مسٹر آئی، آئی چندریگر

### مسودہ اسلامی آئین

نے اسلامی دستور کا مسودہ دستوریہ میں پیش کر کے اہل پاکستان کی دیرینہ آرزو پوری کر دی۔ جس کا مشرقی پاکستان کے مفاد پرست طبقہ کے سوا ملک کی تمام سیاسی اور مذہبی جماعتوں نے پرجوش خیر مقدم کیا۔

پاکستان کی دستور ساز اسمبلی میں اسلامی آئین پیش ہونے پر جہاں اسلامی ممالک سے بھی مبارک بادی کے تار آرہے تھے، وہاں اربابِ عوامی لیگ اپنے بازوؤں پر سیاہ ماتمی ٹپیاں باندھ کر اس آئین کی مخالفت کرنے کے عزم سے ایوانِ دستوریہ میں داخل ہو رہے تھے۔ دستوریہ کے اندر اربابِ عرض نے پھر سے حالات پیدا کرنے کی پوری کوشش کی کہ کسی طرح اس دستوریہ کا حشر بھی سابقہ دستوریہ کا سا ہو۔ مگر چونکہ گورنر جنرل اور وزیر اعظم اس اجلاس میں آئین پاس کرانے پر تلے ہوئے تھے۔



اس لیے ان کی کچھ پیش نہ گئی۔

سچی ترمیم و اصلاح | نیا مسودہ آئین کوئی آسانی نوشتہ نہیں تھا کہ وہ استقام سے پاک ہوتا۔ آخر انسانی کوششوں کا ہی نتیجہ تھا۔ اس

لیے جہاں وہ بہت سی اسلامی اور جمہوری خوبیوں کا حامل تھا، وہاں اس میں بعض ایسی دفعات بھی ڈانٹتے یا نادانستہ رکھ دی گئی تھیں، جس سے اصل مقصد ہی فوت ہو جاتا تھا۔ جس کے لیے ساڑھے آٹھ سال سے جدوجہد کی جا رہی تھی۔ مثلاً اسلامی نظام کی بنیادی دفعہ ۲۰۵ کی پہلی شق میں تو یہ کہا گیا تھا کہ ایسا کوئی قانون نہیں بنایا جائے گا، جو قرآن و سنت کے بیان کردہ اسلامی احکام کے خلاف ہو اور موجودہ قوانین کو بھی ان احکام کے مطابق تبدیل کیا جائے گا۔ یہاں تک تو الفاظ اطمینان بخش تھے۔ لیکن اس دفعہ کی شق (۲) میں ان کو "صرف" "شہ" مشروط کر دیا گیا تھا کہ مذکورہ بالا دفعہ ۲۰۵ کو "صرف" اس طریقہ سے عملی جامہ پہنایا جائیگا۔ جو شق (۳) میں بیان کیا گیا ہے۔ جو بتلاتی ہے کہ :-

"یوم دستور کے بعد ایک سال کے اندر صدر ریاست ایک کمشن مقرر کرے گا تاکہ :-

الف : وہ ایک موزوں صورت میں نیشنل اور صوبائی اسمبلیوں کی رہنمائی کے لیے ان اسلامی احکام کا ایک مجموعہ مرتب کرے۔ جنہیں قانون کی شکل دی جاسکتی ہو اور

ب : اس امر کی سفارش کرے کہ (۱) کس طرح کس تدریج کے ساتھ اسلامی احکام کو نافذ کیا جائے اور (۲) موجودہ قوانین کو ان

احکام کے مطابق بنایا جائے۔ یہ کمیشن اپنے تقرر کے بعد پانچ سال کے اندر اپنی آخری رپورٹ پیش کرے گا اور اس دوران میں کوئی عارضی رپورٹ بھی پیش کرے گا۔ یہ رپورٹ خواہ وہ آخری ہو یا درمیانی، جب وصول ہوا تو سچہ نہیں دینے کے اندر اسے نیشنل اسمبلی کے سامنے پیش کر دیا جائے گا۔ اور اسمبلی اس پر غور کرنے کے بعد اس کے لحاظ سے قوانین بنائے گی۔

اس سے :-

- ۱۔ اسلامی قوانین کا نفاذ سات سال دور جا پڑا۔
- ۲۔ کمیشن کے افراد کی نوعیت و صلاحیت کا ذکر نہ ہونے کی وجہ سے قرآن و سنت کے احکام کی غلط ترجمانی کا اندیشہ پیدا ہو گیا۔
- ۳۔ کمیشن کی رپورٹ کی پابندی قومی پارلیمنٹ کے لیے لازمی قرار نہ دینے سے اسے کھلی چھٹی دے دی گئی کہ وہ آئندہ قانون سازی میں قرآن و سنت کے احکام کا لحاظ کرے یا نہ کرے۔

۴۔ کمیشن کی رپورٹ کو ہی اسلامی احکام کا دائرہ ماخذ بنا دیا گیا۔ خواہ اس کی رپورٹ قرآن و سنت کے خلاف ہی کیوں نہ ہو۔ کیونکہ صرف "صرف" کی موجودگی قرآن و سنت سے کوئی دلیل و حجت پیش کرنے سے مانع تھی۔ اس طرح دفعہ ۵۰ کے ذریعہ قرآن و سنت کی جو پابندی عائد کی گئی تھی وہ اس کی شق (۳) کے ذریعہ ختم کر دی گئی۔ چنانچہ اس کی طرف سب سے پہلے مولانا محمد احتشام الحق صاحب تھانوی نے ارباب دستوریہ کی توجہ مبذول کرائی۔ اس کے بعد جماعت اسلامی کی مرکزی مجلس شوریٰ کی قائم کردہ سب کمیٹی نے بھی اپنے

تبصرہ میں اس اور اس جیسی دوسری خامیوں کی نشان دہی کی۔

اس وقت ارباب اختیار تو اپنے اپنے مفاد کے لیے رستہ  
کشی میں مصروف تھے اور ملک کی مختلف مذہبی جماعتیں

## متحدہ کوشش

ارباب اقتدار تک عوام کی آواز پہنچانے کے لیے مشرقی و مغربی پاکستان میں ایک  
ہی پلیٹ فارم پر کھڑے ہو کر اسلامی دستور کا مطالبہ کر رہی تھیں۔ ۱۲ فروری ۱۹۵۶ء  
کو مشرقی پاکستان میں "اسلامی آئین کی کل جماعتی کمیٹی" کے زیر اہتمام ایک شاندار  
جلسہ ہوا۔ جس میں مولانا باغیباغی صاحب نے مطالبہ کیا کہ مصر و شام کی طرح  
پاکستان میں اسلام کو سرکاری مذہب کا درجہ دیا جائے اور مولانا عبدالسلام اور مولانا  
امین الاسلام نے حکومت پر واضح کیا کہ مشرقی پاکستان کی نوے فیصدی آبادی اسلامی  
آئین چاہتی ہے۔ اور مملکت کے مجوزہ نام کی مخالفت اور مخلوط انتخابات کی  
حمایت کرنے والے مشرقی پاکستان کے نمائندے نہیں اور حکومت کو متنبہ کیا کہ  
آئین سے موجودہ اسلامی دفعات کو ہٹانے اور ان کی جگہ غیر اسلامی آئین ٹھونسنے  
کے نتائج نہایت خطرناک ہوں گے۔

اسی دن مغربی پاکستان کے مرکز لاہور میں جمیغہ علماء اسلام، جمیغہ اہل  
حدیث، عوامی مسلم لیگ، جمہور اسلام پارٹی اور جماعت اسلامی کی طرف سے  
مشترکہ اہتمام کے ساتھ ایک عظیم الشان جلسہ ہوا۔ جس میں متفقہ طور پر حکومت سے  
ایک قرار داد کے ذریعہ مطالبہ کیا گیا کہ :-

"پاکستان کی مذہبی و سیاسی جماعتوں کے زیر اہتمام اسلامیان لاہور کا  
یہ اجتماع انتہائی صاف اور واضح الفاظ میں کارفرمایان حکومت اور

ارکانِ دستور یہ کو اس حقیقت کا احساس دلانا ضروری سمجھتا ہے کہ دستوری ترتیب و تدوین کے اس فیصلہ کن مرحلہ پر مسودہ دستور کی اسلامی دفعات جس بیداری سے التوا کا شکار بنائی گئی ہیں اور ملک کے نمائندہ اداروں کی طرف سے پیش کردہ مفید ترین جمہوری ترمیمات کو جس بے نیازی سے نظر انداز کیا گیا ہے۔ وہ ملت کے لیے بے پناہ ہیجان و اضطراب کا باعث ہے۔ اس مرحلہ پر اگر اسلامی نظریات و جمہوری احساسات پس پشت ڈال دیئے گئے اور اسلامیانِ پاکستان کی آمنگوں اور اسلامی منشاء کے مطابق تلافی و مافات کی کوشش نہ کی گئی، تو یہ شدید خطر ہے کہ ملت اس دستور کو قبول کرنے سے انکار کر دے گی۔

**متفقہ ترمیم** | علماء کرام اور ملک کی مذہبی جماعتوں نے اس دفعہ بھی کامل ہم آہنگی کا ثبوت دیا اور جمیعہ علماء اسلام، جمیعہ علماء پاکستان، جمیعہ اہل حدیث، جماعت اسلامی اور نظام اسلام پارٹی نے مسودہ دستور پر غور و خوض کرنے کے بعد اپنی متفقہ ترمیم ارکانِ دستور تک پہنچا دیں۔ جن کی تائید ملک کے طول و عرض میں عوام الناس نے وزراء اور ارکانِ دستور کے نام ہزاروں تار، خطوط اور قرار وادیں بھیج کر کی۔ ان متفقہ ترمیم کا خلاصہ درج ذیل ہے :-

۱۔ کسی شخص کو اس کا قصور ثابت کیے بغیر اور اسے صفائی کا موقع دئے بغیر قید کر دینے کی دستور میں سرے سے کوئی گنجائش نہیں ہونی چاہیے۔ لیکن اگر ارکانِ دستور یہ اسے برقرار رکھنے پر ہی مصر ہوں تو دفعہ ۷ (۲) میں یہ ترمیم

کی جائے۔ جس شخص کو احتیاطی نظر بندی کے کسی قانون کے تحت گرفتار کیا جاوے۔ اسے پندرہ دن کے اندر واضح فرما لیا جائے کہ عدالت کے سامنے پیش کیا جائے۔ ملزم کو صفائی پیش کرنے کا پورا موقع دیا جائے۔ صرف عدالت ہی یہ فیصلہ کرنے کی مجاز ہو کہ کسی ملزم کو نظر بند کیا جائے یا نہیں اور اگر کیا جائے تو کتنی مدت کے لیے اور فقرہ استثنائیہ (PROVISO) لازماً حذف کیا جائے۔

۲۔ بنیادی حقوق، اظہار خیال، اجتماع، انجمن سازی، نقل و حرکت اور ملکیت رکھنے کی آزادی پر کسی قسم کی پابندی عائد کرنے کے سلسلہ میں "ہر پابندی" کے بجائے "ہر معقول پابندی" کے الفاظ رکھے جائیں تاکہ عدالتوں میں شنوائی کی گنجائش باقی رہے۔

۳۔ انسدادِ ربا سے متعلق سابقہ رپورٹ میں درج شدہ دفعہ کو جو موجودہ مسودہ میں سے نکال دی گئی ہے، شامل کیا جائے۔

۴۔ انتظامیہ سے عدلیہ کی علیحدگی کے لیے کوئی مدت مقرر نہیں کی گئی ہے۔ اس کے لیے سابقہ رپورٹ کی طرح تین سال کی مدت مقرر کی جائے۔

۵۔ صدر ریاست کو اسمبلی توڑنے کا اختیار ہرگز نہ دیا جائے اور وزیر اعظم اس وقت تک اپنے منصب پر فائز رہے، جب تک اسے نیشنل اسمبلی کی اکثریت کا اعتماد حاصل ہے۔ اسی طرح صوبوں میں گورنروں کو اسمبلی توڑنے کا اختیار حاصل نہیں ہونا چاہیے اور نہ ہی وہ وزیر اعلیٰ کو برطرف کر سکیں۔ مسوداتِ قانون پر صدر یا گورنر کے دستخط کے لیے ایک معین مدت ہونی

چاہیے۔ پندرہ یوم کا تعین مناسب ہے۔ بعض ممالک میں اس سے بھی کم ہے۔

۷۔ صدر ریاست اپنے مخصوص اختیارات کے سوا باقی تمام اختیارات مجلس الوزراء کے مشورے سے استعمال کرے۔

۸۔ سپریم کورٹ اس کا مجاز ہونا چاہیے کہ وہ فوجی عدالتوں کے فیصلوں کے خلاف اپیل سن سکے۔

۹۔ ہائی کورٹوں کے ججوں کے تقرر کے سلسلہ میں صوبائی گورنروں کو کسی قسم کی مداخلت کا اختیار نہیں ہونا چاہیے۔

۱۰۔ دفعہ ۲۰ جس کی رو سے ہنگامی صورت حال میں تمام یا بعض بنیادی حقوق عملاً معطل کیے جاسکتے ہیں اور سپریم کورٹ سمیت تمام عدالتوں کے اختیارات سلب کیے جاسکتے ہیں، قطعی طور پر حذف ہونی چاہیے۔ کیونکہ اس سے آمریت کا دروازہ کھلتا ہے۔

۱۱۔ سپریم کورٹ کو یہ حق حاصل ہونا چاہیے کہ وہ یہ تحقیق کر سکے کہ ہنگامی حالت کا اعلان جائز تھا یا نہیں۔

۱۲۔ دستور میں یہ بھی طے ہونا چاہیے کہ یوم دستور کے بعد کتنی مدت کے اندر ملک میں عام انتخابات منعقد کئے جائیں۔

۱۳۔ دستور میں یہ صراحت ہونی چاہیے کہ غیر ممالک سے جتنے معاہدات ہوں گے، ان کے لیے پارلیمنٹ کی توثیق ضروری ہوگی۔

۱۴۔ مارشل لا کے متعلق اگر دستور میں کوئی دفعہ رکھنی ہے، تو وہ صرف اس

مفہوم کی حامل ہونی چاہیے کہ اگر ملک کے کسی حصہ میں اندرونی مسلح بغاوت نمودار ہو جائے، جس پر قابو پانے سے حکومت کی عام مشینری قاصر ثابت ہو یا جنگ کی حالت میں دفاعی اغراض کے لیے کابلیٹ کے مشورہ پر صدر مملکت خصوصی اعلان کے ذریعہ متعلقہ علاقے میں مارشل لاء کا نفاذ کر سکے گا۔ مارشل لاء اس کم سے کم مدت تک نافذ رکھے گا، جو نظم و امن کی بحالی کے لیے ناگزیر ہو، فوجی احکام کا کام نظم و امن کی بحالی تک محدود ہوگا۔ مارشل لاء کے تحت قائم شدہ عدالتوں کو شہریوں پر مقدمہ چلانے کا کوئی اختیار نہ ہوگا۔

الّا یہ کہ کوئی شخص مسلح بغاوت میں عملاً شرکت یا بصورت بیرونی حملہ غیر ملکی فوج کی عملاً مدد کرتا ہوا پایا جائے۔ نیز یہ کہ مارشل لاء کے قواعد کا اطلاق کسی ایسے فعل پر نہ ہوگا، نہ کسی ایسے جرم پر مارشل لاء کی کوئی عدالت مواخذہ کی مجاز ہوگی، جس کا ارتکاب مارشل لاء کے نفاذ سے پہلے ہوا ہو۔

۱۵۔ اسمبلی کی رکنیت کے لیے صرف وہ شخص نااہل قرار پائے جس کو کسی اخلاقی جرم کی بنا پر سزا دی گئی ہو۔

۱۶۔ عربی زبان کو وہی حیثیت دی جائے جو سابق دستور میں خاکہ میں شجورہ کی گئی تھی۔

۱۷۔ دفعہ ۲۰۵ (۱) کوئی ایسا قانون نہ بنایا جائے گا، جو قرآن و سنت کے احکام، ہدایت اور اصولی تعلیمات کے خلاف ہو جنہیں اس کے بعد اسلامی احکام کے نام سے یاد کیا جائے گا اور اگر کسی مسودہ قانون کے متعلق مجلس قانون ساز میں یہ سوال اٹھایا جائے کہ وہ یا "اس کا کوئی جز" اسلامی احکام

کے خلاف ہے تو اس کا فیصلہ اس مجلس کے مسلمان ارکان کی اکثریت کرے گی۔  
۲۔ مالی مسودات قانون پر شق (۱) کا اطلاق اس طریقے سے ہوگا جو شق (۴) میں  
بیان کیا گیا ہے۔

۳۔ موجودہ وقت قوانین کو اسلام کے احکام کے مطابق تبدیل کیا جائے گا اور  
اس پر عمل درآمد کی صورت وہ ہوگی جو شق (۴) میں تجویز کی گئی ہے۔  
۴۔ یوم دستور کے بعد ایک سال کے اندر صدر مملکت ایک کمیشن ماہرین احکام  
اسلام اور ماہرین قانون و انتظام کی مساوی تعداد پر مشتمل مقرر کرے گا تاکہ  
وہ :-

(۱) اس بارے میں سفارشات پیش کرے کہ :-

(۱) مالی مسودات قانون پر شق (۱) کے اطلاق کے لیے کیا تدابیر  
کس تدریج کے ساتھ اختیار کی جائیں اور

(۲) موجودہ وقت قوانین میں اسلامی احکام کے لحاظ سے کیا اصلاحات

مطلوب ہیں اور ان کو کس طرح ایسی تدریج کے ساتھ عمل میں لایا

جائے کہ یوم دستور سے دس سال کے اندر یہ سب قوانین ان

احکام کے مطابق ہو جائیں جس کے گزرنے پر یہ قوانین اسلامی

احکام کے متعارض ہونے کی حد تک لازماً منسوخ ہو جائیں گے اور

(۳) اسلامی احکام کا ایک ایسا مجموعہ مرتب کرے جس سے نیشنل اور صوبائی

اسمبلیاں آئندہ قانون سازی میں مدد لے سکیں۔ یہ کمیشن ہر سال ایک

رپورٹ پیش کرتا رہے گا اور اپنے تقریر کے بعد پانچ سال کے اندر



اپنا کام مکمل کر دے گا۔ کمیشن کی سالانہ رپورٹیں وصول ہونے کے چھ مہینے کے اندر نیشنل اسمبلی میں پیش کی جاتی رہیں گی اور اسمبلی ان پر غور کر کے شق (۲) اور (۳) پر عمل درآمد کرنے کے لیے قوانین بناتی رہے گی۔

۱۸۔ سابقہ رپورٹ کے مطابق صدر مملکت، مسلم وزیر اعظم، مسلم وزراء، مرکزی و صوبائی مسلم گورنر، مسلم وزیر اعلیٰ اور مسلم ارکان مرکزی و صوبائی اسمبلی کے حلف نامے میں یہ جملہ بھی شامل کیا جائے کہ "میں اپنی نجی اور سرکاری زندگی میں اسلام کے عائد کردہ فرائض اور واجبات کے تعمیل کی پوری کوشش کروں گا۔"

متذکرہ بالا ترمیمات پیش کرتے ہوئے ان نمائندہ جماعتوں کی طرف سے ارباب اقتدار اور ارکان دستور سے حسب ذیل متفقہ اپیل

آخری اپیل

کی گئی ہے۔

اس بات کا پورا احساس رکھتے ہوئے کہ نو سال کی طویل مدت میں دستور سے محرومی کے باعث ہمارا ملک جس خطرناک خلفشار میں مبتلا ہو چکا ہے۔ اور جس طرح بیرونی دنیا میں اس کا وقار مجروح ہوا ہے، وہ اس امر کا متقاضی ہے کہ بلا کسی تاخیر کے دستور مرتب ہو۔ نیز اس بات کا بھی پورا احساس رکھتے ہوئے کہ بعض عناصر کی طرف سے مرکز کو کمزور تر کرنے، ملک کو ٹکڑے ٹکڑے کرنے، اسے تحریک پاکستان کے بنیادی مقاصد و نظریات محروم کرنے اور ملت مسلمہ کی وحدت و سالمیت کو ختم کر کے، ہندو مسلم قومیت کا کانگریسی جال دوبارہ بچھانے اور مخلوط انتخابات رائج کرانے کی کوشش کی جا رہی ہے اور اقتدار کی اندھی جنگ نے بعض

ایسے آدمیوں کو بھی اس صفت میں کھڑا کر دیا جائے، جن سے کسی حد تک اندیشہ نہیں کیا جاسکتا تھا۔ ہاں ہمہ ہمارا خیال ہے کہ مسودہ دستور میں

جو اہم خامیاں جمہوری اور اسلامی نقطہ نظر سے باقی رہ گئی ہیں۔ ان کی

جانب دستور سازوں کو پوری دسوزی کے ساتھ متوجہ نہ کرنا اور ان کو دور

کونے کی ممکن آئینی کوشش سے گزیر کرنا بھی ملک و ملت کے ساتھ

خیانت ہوگی۔ کیونکہ ملک کی آئندہ نشوونما ہی نہیں بلکہ اس کی بقا و

وسالیت پر بھی اس دستور کے اثرات بہت دور رس ہوں گے۔

دستور مملکت کسی ملک کا بھی ہو۔ اس ملک کی اہم قومی دستاویز کی

حیثیت رکھتا ہے اور اس کے اثرات زندگی کے ہر گوشہ پر مرتب

ہوتے ہیں۔ لہذا ہم متفقہ ترمیمات پیش کرتے ہوئے دستور سازوں سے

پر زور اپیل کرتے ہیں کہ وہ ان پر ٹھنڈے دل سے غور کریں جن خامیوں

کی نشان دہی کی گئی ہے، انہیں دور کر کے جلد از جلد دستور کی تکمیل کریں۔

اور یوم قرار واد پاکستان یعنی آئندہ ۲۳ مارچ ۱۹۵۶ء سے دستور

کے نفاذ کا اعلان کر دیں اور اس کے بعد جلد از جلد عام انتخابات کرائیں۔

پورے ساڑھے آٹھ سال گزرنے کے بعد ۲۹ فروری ۱۹۵۶ء

**ساعتِ معینہ**

کورات کے ٹھیک گیارہ بج کر آٹھ منٹ پر دستور ساز

اسمبلی نے آئینی بل اللہ اکبر کے نلک شکاف نعدوں کی گونج میں منظور کر لیا۔ اور

اس طرح پاکستان کے مخلص ترین وزیر اعظم چوہدری محمد علی صاحب نے فروری کے

آخر تک قوم کو نئے آئین کی جس پیش کش کا وعدہ کیا تھا، وہ ان کے اخلاص کی بدولت

بفضلہ تعالیٰ پورا ہو گیا۔

## اربابِ عرض کا احتجاج

اس اسلامی آئین کی منظوری کے خلاف احتجاج کرتے ہوئے حزب اختلاف کے ارکان مسٹر

حسین شہید سہروردی کی زیر قیادت اجلاس سے واک آؤٹ کر گئے۔ واک آؤٹ کرنے والے ۲۱ ارکان میں ۱۲ عوامی لیگ اور ۴ کانگریس پارٹی کے ارکان کے علاوہ مسٹر محمود علی رگناتنتری (دل)، ڈاکٹر سین ریوگریو پارٹی، میاں افتخار الدین اور اچھوت فیڈریشن کے دو ارکان شامل تھے۔ البتہ مؤخر الذکر دونوں پارٹیوں کے ممبر جو وزیر صحت اور وزیر مملکت تھے، واک آؤٹ کرتے والوں میں شامل نہ تھے۔ اس آئین کی حمایت میں جن علماء کرام نے جدوجہد کی، انہوں نے عوامی لیگ کے لیڈر مسٹر حسین شہید سہروردی نے علماء سود کا خطاب دیا۔ کیونکہ وہ مسٹر حسین شہید سہروردی کے غیر اسلامی نظریات کی پورے زور سے اخیر وقت تک مخالفت کرتے رہے اور مسٹر حسین شہید سہروردی نے نئے آئین کی تکمیل کے سلسلہ میں کوئی تعمیری حصہ اس لیے نہ لیا کہ پاکستان کی وزارت عظمیٰ کا قلمدان کے سپرد کرنے کے وعدہ کو پورا نہیں کیا گیا تھا۔ حالانکہ مسودہ دستور کا بڑا حصہ خود مسٹر سہروردی کا مرتب کردہ تھا۔ اگر بعد میں وزارت کے مسئلہ پر اختلاف پیدا نہ ہوتا، تو مسٹر اسماعیل چندرگیر کی جگہ خود مسٹر سہروردی دستور میں نیا آئین پیش کرتے۔ اس طرح وہ نہ صرف اس شرف سے محروم رہے بلکہ مسودہ دستور کی بعض ایسی دفعات کی بھی انہیں مخالفت کرنی پڑی جو خود ان کی اپنی مرتب کردہ تھیں۔

مخلاف اس کے یعنی حزب اختلاف کی انتہائی مخالفت کے

## مولوی کا کارنامہ

باوجود موجودہ دستور اگر منظور ہو سکا، تو وہ صرف ایک

دہلی کی وجہ سے، جنہیں ملک کا مقتدر اور ذمہ دار اخبار "نوائے وقت" لاہور انتہائی  
 لکھنے کے باوجود، ان الفاظ میں، اپنے ادارہ میں، سراج تحسین پیش کرنے پر مجبور ہو گیا کہ :-  
 "مہم سمجھتے ہیں کہ پوری قوم نئے آئین کی تکمیل کے لیے مبارک باد کی مستحق ہے۔"

ہے۔ پاکستان کو نیا آئین آٹھ برس کے طویل انتظار کے بعد مل رہا ہے۔

اس سے پہلے اس سلسلہ میں جو مساعی ہوئیں، وہ کسی نہ کسی چٹان سے ٹکرا  
 کر ختم ہو گئیں۔ اس آخری کوشش کے دوران میں بھی ایک سے زیادہ

مرتبہ یہ خطرہ پیدا ہوا کہ شاید نیا آئین اس مرتبہ بھی مکمل نہ ہو سکے مگر خلوص  
 و استقلال کو مزاحمت و مخالفت پر فتح حاصل ہوئی اور بالآخر دستور

ساز اسمبلی نے اپنی مہر تصدیق مسودہ دستور پر ثبت کر ہی دی۔ اس  
 سلسلہ میں مسٹر محمد علی نے جس خلوص اور عزم مصمم کا مظاہرہ کیا، وہ بلاشبہ

واو کے قابل ہے۔ کوئی نسبتاً کم جو صلہ شخص ہوتا، تو بہت ہار کر راہ میں  
 ہی بیٹھ جاتا۔ کیونکہ قدم قدم پر سخت موانع تھے۔ مغربی پاکستان میں

وزیر اعظم کے رفقا مسٹر شتاق احمد گورمانی اور وزیر قانون مسٹر چندر بیکر نے  
 نئے دستور کی منظوری کے سلسلہ میں جو کام کیا، اس کا اعتراف تو کیا ہی جا

گا۔ لیکن مسٹر فضل حق کے تعاون کا تشکر آمیز اعتراف نہ کرنا ناقابل معافی  
 بنجھ میں شامل ہوگا۔ حقیقت یہ ہے کہ سب سے زیادہ دباؤ مسٹر

فضل حق پر تھا اور انہیں کونیشن پارٹی سے توڑنے اور نئے دستور کی  
 منظوری کو ناممکن بنانے کے لیے بڑی کوششیں کی گئیں اور بعض اوقات

تویوں نظر آتا تھا کہ یہ کوششیں کامیاب ہو جائیں گی۔ مگر مولوی صاحب

نے اس مرتبہ استقامت کا جو مظاہرہ کیا، وہ عام لوگوں کے لیے بڑی خوشگوار

حیرت کا باعث تھا۔ یہ کہنا غلط نہ ہوگا کہ نیا دستور مولوی فضل حق صاحب

کی تائید و تعاون کے بغیر منظور نہیں کرایا جاسکتا تھا۔ اگر وہ کسی مرحلہ

پر پھسل جاتے، تو دستور ساز اسمبلی کے سارے کیے کرائے پر پانی پھر

جاتا۔  
(نوائے وقت ۲ مارچ ۱۹۵۶ء)

## قدرت کی ستم ظریفی

ابتداء میں میجر جنرل سکندر مرزا اسلامی آئین کے قائل نہ تھے

اور اس سلسلہ میں انہوں نے انجبار "تنویر" لکھنؤ کے

نامہ نگار کو جو بیان دیا تھا، اس پر ہندو پاکستان میں پر زور احتجاج کیا گیا۔ اس کے کچھ

عرصہ بعد ۱۹۵۵ء میں فخر العلماء حضرت مولانا قاری محمد طیب صاحب مہتمم دارالعلوم

دیوبند پاکستان تشریف لائے اور کراچی میں ایک عشاۃ کی تقریب پر حسن اتفاق سے

ان کی میجر جنرل سکندر مرزا سے ملاقات ہو گئی۔ میجر صاحب نے اسلامی آئین کے بارہ

میں چندا شکالات حضرت قاری صاحب کے سامنے پیش کیے۔ تو انہوں نے

ان کے شکالات کا ایسا کافی، وافی، ندل اور موثر جواب دیا کہ میجر صاحب بیابا

کہا اٹھے کہ اگر واقعی اسلام کے بنیادی اصول یہی ہیں، تو ہم انہیں ہر قیمت پر

منظور اور نافذ کرنے کے لیے تیار ہیں۔ قاری صاحب نے فرمایا کہ قرآن کی رو سے

اسلامی دستور صرف ۱۷-۱۸ دفعات پر مشتمل ہے۔ باقی سب بائبل اور یارولز ہیں

جن کو لوگ غلط فہمی سے اسلامی آئین سمجھ رہے ہیں۔ اس پر میجر صاحب نے خواہش

ظاہر کی کہ وہ ہندوستان واپس جانے کا ارادہ منسوخ کر کے یہاں رہیں اور اسلامی

آئین مرتب کرنے میں ہماری مدد کریں۔ مگر دارالعلوم کی ذمہ داریوں کی وجہ سے قاری

صاحب میجر صاحب کے اصرار کے باوجود یہاں ٹھہرنے پر آمادہ نہ ہوئے اور فرمایا یہاں اس  
 سلسلہ میں اغاثت کے لئے دوسرے حضرات موجود ہیں۔ بہر حال خرا العیاد حضرت  
 قاری صاحب کی ایک ہی ملاقات سے اس اہم مسئلہ کے متعلق میجر صاحب کی تمام  
 غلط فہمیاں دور گردیں۔ جس کا نتیجہ یہ نکلا کہ میجر صاحب جو پہلے اسلامی دستور کے  
 قائل ہی نہ تھے، اسلامی دستور جلد از جلد پاس کرانے میں بڑی دلچسپی لینے لگے۔

اور بالآخر مورخہ ۲۲ مارچ ۱۹۵۶ء کو انہوں نے ایک شاندار اور پر وقار تقریب  
 میں ایسی دل پر اپنے دستخط اور مہر تصدیق ثبت کر کے اسے قانونی شکل دے دی  
 اور میجر صاحب کی شاندار خدمات پاکستان کے اعتراف کے طور پر انہیں بلا مقابلہ  
 جمہوریہ اسلامیہ پاکستان کا پہلا صدر منتخب کیا گیا۔ اللہ یوں ہی اپنے بندوں کو نوازے گا۔

**تیسرے وسعت**

اسلامی آئین کے سلسلہ میں جمہوریہ اسلامیہ پاکستان کے  
 پہلے صدر میجر جنرل سکندر مرزا کی غلط ہی دور کرتے  
 کی سعادت بھی دربار اشرافیہ کے ایک خادم اور حضرت ٹھانوی کے حلیف ارشد  
 حضرت مولانا قاری محمد لطیف صاحب کو ہنی نصیب ہوئی۔ جو اس بات کی دلیل بنتے  
 کہ لطیف صاحب نے حضرت ٹھانوی کے فیوض سے اب تک پاکستان اور اریاب  
 پاکستان فیض یاب ہو رہے ہیں اور جناب سکندر مرزا صاحب ہی اس حقیقت کو  
 ہیں کہ انہوں نے صحیح بات سمجھ میں آجائے کے بعد بلا تامل اپنا طریقہ بدل لیا جو ان  
 کی سلیم الفطرتی پر وال ہے۔ اسی لیے حضرت ٹھانوی فرمایا کرتے تھے کہ انگریزی  
 خواتین کی

تو انہوں نے صحیح بات سمجھ میں آجائے کے بعد بلا تامل اپنا طریقہ بدل لیا جو ان  
 کی سلیم الفطرتی پر وال ہے۔ اسی لیے حضرت ٹھانوی فرمایا کرتے تھے کہ انگریزی  
 خواتین کی

ہیں۔

کمالات اشرفیہ ص ۳۳۹

# مفتی اعظم پاکستان کا خطاب

اسلامی آئین کی منظوری کے فوراً بعد ۲ مارچ ۱۹۵۶ء کو  
حضرت مولانا مفتی محمد شفیع صاحب مفتی اعظم پاکستان  
وقائم مقام صدر جمعیت علماء اسلام نے ریڈیو پاکستان کراچی سے مندرجہ ذیل تقریر

نشر کی

پاکستان نے موئے تقریباً نو سال ہو چکے ہیں۔ اس عرصہ میں اس نومولود  
ملکت نے اپنے تعمیری منصوبوں کے بہت سے شعبوں میں ایک حد  
تک ترقی بھی کی۔ لیکن ایک بنیادی خلا ایسا تھا، جو اس ملک کو طرح  
طرح کے فتنوں کی آماجگاہ بنائے ہوئے تھا اور بیرونی دنیا میں ہمارا  
وزن بہت ہلکا کر کے ہوئے تھا۔

دستور سازی میں اتنی طویل مدت کیوں صرف ہوئی یہ ایک ایسی  
داستان ہے، جسے دہرائنا لا حاصل ہے۔ ہر حال ہر چیز کا ایک وقت  
متعین ہوتا ہے۔ اللہ جل و شانہ کا لاکھ لاکھ شکر ہے کہ آج وہ قوم  
سعید بھی آ رہی ہے کہ سالہا سال سے اختلافات کے بھور میں پھنسا ہوا  
یہ سفینہ نہ صرف گرداب سے باہر نکل آیا بلکہ ساحل مراد تک جا پہنچا۔

پاکستان کے لوگ اللہ تعالیٰ کا جتنا بھی شکر ادا کریں، کم ہے کہ اس  
کے فضل و کرم سے اس ملک کو طویل انتظار کے بعد ایسا دستور پیشتر  
آیا جسے بجا طور پر کہا جاسکتا ہے کہ "اس میں قیام پاکستان کے  
بنیادی مقاصد، عامۃ المسلمین کی آرزوؤں اور اسلام کے اہم تقاضوں

کی خاص رعایت موجود ہے۔“

خامیوں سے پاک تو انسان کی بنائی ہوئی کوئی چیز نہیں ہو سکتی۔ لیکن اس میں کوئی شک نہیں کہ فی الجملہ ایسا دستور حاصل ہو گیا جس سے ہماری تعمیری سرگرمیوں کا ایک صحیح رخ متعین ہو جاتا ہے اور اگر ہماری قوم کے مختلف عناصر بیداری اور مستعدی کے ساتھ اپنے فرائض کی جانب متوجہ ہوئے، تو انشاء اللہ وہ دن دور نہیں کہ پاکستان فوز و سعادت کی جانب اس تیز رفتاری سے گامزن ہوگا کہ دیکھنے والے متحیر رہ جائیں گے۔

اللہ تعالیٰ عوام اور خواص سب کو توفیق عطا فرمائے کہ ان ذمہ داریوں کو محسوس کریں، جو آج کے دن بالخصوص عائد ہوتی ہیں۔ اور پورے اخلاص کے ساتھ اپنی انفرادی اور اجتماعی زندگی کے ہر گوشہ کو اسلام کے تقاضوں کے مطابق استوار کرنے کی سعی کریں۔

پاکستان کا وجود اللہ تعالیٰ کا ایک بڑا انعام ہے اور اس کا یہ دستور ایک مستقل انعام۔ ہم سب کو اس پر اللہ تعالیٰ کا شکر ادا کرنا چاہیے اور ارکان و ستوریہ خصوصاً وزیر اعظم جن کی شبانہ و روز محنتوں اور کاوشوں کے نتیجہ میں یہ دستور مکمل ہوا۔ وہ مستحق شکر اور لائق تحسین ہیں۔ اللہ تعالیٰ ان حضرات کو دنیا و آخرت میں جزاء خیر عطا فرمائیں اور اس کی توفیق دیں کہ دستور کو عملی جامہ پہنانے کے لیے اس سرگرمی کے ساتھ کام کر سکیں جس انہماک کے ساتھ گزشتہ



چند ماہ کے دوران دستور کی ترتیب کا کام انجام دیا گیا ہے۔

آئین کی منظوری کے بعد پاکستان کو آزاد خود مختار جمہوریہ قرار دینے کی تجویز  
۲۳ مارچ ۱۹۵۶ء مقرر کی گئی کیونکہ اسی روز لاہور تاریخی اجلاس میں مولوی فضل حق

## حسَنِ اَلْفَاق

مرکزی وزیر داخلہ نے قرارداد پاکستان پیش کی تھی اور اب ۲۳ مارچ کے  
دن کو یوم جمہوریہ قرار دینے اور اسی دن ہر سال یوم جمہوریہ منانے کی نسبت  
قرارداد بھی ۸۶ سالہ مولوی فضل حق نے دستور میں پیش کیے منظور کرائی۔ مولوی  
فضل حق نے اپنی بھاری اور جذبات میں ڈوبی ہوئی آواز کے ساتھ یوم جمہوریہ کی  
قرارداد پیش کرتے ہوئے کہا:-

”یہ میری خوش بختی ہے کہ ۲۳ مارچ ۱۹۴۷ء کو قائد اعظم نے مجھے قرار

داد پاکستان پیش کرنے کیلئے بلا یا تھا۔ آج میں دنیا کی عظیم ترین مملکت

مملکت پاکستان کے سلسلہ میں اپنی کوششوں کا یہ شاندار عمر

دیکھ کر اپنے جذبات قابو میں نہیں رکھ سکتا۔“

(نوائے وقت ۳ مارچ ۱۹۵۶ء)

پیش کردہ واقعات اس امر کے غماز ہیں کہ:-

## واقعاتی فیصلہ

الف: ملک میں صحیح معنوں میں علماء کرام ہی عوام

کے جذبات کی ترجمانی کر رہے تھے۔

ب۔ علماء کرام کے پیش نظر ذاتی مفاد نہیں تھا، بلکہ وہ ملت مسلمہ کی وحدت

اور مملکت پاکستان کی سالمیت کے لیے مصروف جدوجہد تھے۔

ج۔ مگر لیڈران قوم کے سامنے ذاتی اور جماعتی مفاد تھا۔ وہ دستور آنے والی

نسلوں کے لیے نہیں بلکہ اپنے مفاو کے لیے مرت کرنا چاہتے تھے۔

۱۹۱۱ء میں کی علماء کو اہم پوری ہمت و قوت کے ساتھ مخالفت کر رہے تھے اور ان کے خلاف کارروائیوں کا آغاز ہوا۔

۱۹۱۱ء

اسی لیے یہ لوگ علماء کو اہم کو اپنے راستے کا کانٹا سمجھ کر بطائف اہل

مخالفت کی پیشانی پر تیار ہوئے۔ ان کے خلاف کارروائیوں کا آغاز ہوا۔

۱۹۱۱ء

۱۹۱۱ء

۱۹۱۱ء

۱۹۱۱ء

۱۹۱۱ء

۱۹۱۱ء

۱۹۱۱ء

۱۹۱۱ء

۱۹۱۱ء

۱۹۱۱ء

۱۹۱۱ء

۱۹۱۱ء

۱۹۱۱ء

۱۹۱۱ء

# مزیدات پاکستان

پاکستان ہندوستان کے مخصوص حالات اور مندرجہ ذیل  
**جو از پاکستان** بین الاقوامی قانون کے ماتحت معرمن وجود میں آیا تھا۔

آئین پاکستان کے بعد ہی ایک ایسا اصول مرتب کر لیا گیا تھا جس  
 کی بنیاد پر اقلیتوں کی وہ سب ضروری تھیں۔ ایک وہ مستقل قوم کی  
 حیثیت رکھتی ہیں۔ دوسری وہ جو ہیں جماعت تحت القوم یا قوم اند  
 قوم کہا جائے۔ اول الذکر کے لیے حق آزادی و خود مختاری تسلیم کیا گیا  
 اور دوسرا الذکر کو اس کا استحقاق دیا گیا کہ ان کے مذہب، زبان اور مذہب  
 کے تحفظ کی مکمل ضمانت کی جائے۔

یہ اصول موجودہ جس شکل پر وضع کیا گیا تھا وہ یہ تھا کہ اگر کوئی اقلیت کسی  
 ایسے علاقہ میں یک جا آجائے جس کی سرحدیں کافی واضح اور متعین ہیں  
 اقدان کی جغرافیائی حدود میں مناسب تنظیم کر کے اس اقلیت کو معقول و  
 مؤثر اکثریت میں بدلا جاسکتا ہے تو اسے آزاد اور خود مختار ریاست  
 بننے کا حق ملنا چاہیے۔  
 (پاکستان اینڈ مسلم دنیا)

چیکو سلاویکیہ، فن لینڈ، استھونیا، لٹویا، لتھوانیا اور پولینڈ اسی اصول کی پیروار تھیں۔ چونکہ یہ لٹی تقسیم بالکل انصاف و دیانت پر مبنی تھی۔ اس لیے ان ممالک کے عدم سے وجود میں آنے پر کوئی ہنگامہ، کوئی فساد اور کوئی کشت و خون نہیں ہوا تھا۔

مخالفتِ پاکستان  
مگر یہاں چونکہ مسلمان ایک ایسی قوم کے ساتھ مل کر رہ رہے تھے۔ جس کا مقصد حیاتِ قسراں کے الفاظ میں یہ تھا کہ :-

وَإِذِ الْوَنُ يُقَاتِلُونَكَ حَتَّى  
يُدْرَكَ وَكُفُّوا عَنْ دِينِكُمْ إِنْ  
اسْتَطَاعُوا  
کفار تو ہمیشہ تم سے لڑتے رہیں گے  
یہاں تک کہ اگر قابو پاویں تو تم  
کو تمہارے دین سے پھیر دیں۔

اور وہ اس مقصد کے حصول کے لیے ایک عرصہ دراز سے مصروف جدوجہد تھے۔ اس لیے مطالبہ پاکستان ان کے لیے سولہاں روح ہو گیا۔ کیونکہ انہیں صاف نظر آ رہا تھا کہ پاکستان بن جانے سے ایک تو بھارت مانا کے دونوں بازو کٹ جائیں گے۔ دوسرا جن مقصد کے لیے آزادی طلب کی جا رہی تھی، وہ مقصد ہی فوت ہو جائے گا۔

یعنی ہندوستان سے اسلام اور مسلمانوں کا نام و نشان زٹایا جاسکے گا۔ اس لیے قومیت متحدہ کے آتشِ قتال کے جگر میں جو زہریلا مادہ اور آتشیں لاوا جوش مار رہا تھا۔ تحریکِ پاکستان سے اسے جلد نکلنے کے لیے ایک راستہ ہاتھ آ گیا۔ جس کے

نتیجہ کے طور پر بقول سرورِ عبدالرب نثر سابق وزیر صنعت پاکستان :-

” ۵ لاکھ سے ۱۰ لاکھ مسلمانوں کی جانیں گئیں۔ نوے ہزار مسلمان عورتیں

غیر مسلموں کے قبضہ میں چلی گئیں۔ اسی لاکھ مسلمان اپنے مال و جائیداد

سے محروم ہو گئے۔“

(تقریر ڈھاکہ اکتوبر ۱۹۵۲ء)

اس مادہ کے جلد پھوٹ پڑنے سے بقول علامہ شبیر احمد عثمانی :-

”اس کی تباہ کاری ذرا محدود ہو کر رہ گئی اور اگر دو چار برس اور گزر جاتے

اور پاکستان نہ بنتا، تو اس آتش فشاں کے بے طور اور وسیع پیمانہ پر

پھٹنے سے پورے دس کروڑ مسلمان اس کی لپیٹ میں آ جاتے۔“

خطبہ و صدارت جمعیتہ العلماء اسلام کانفرنس - ڈھاکہ ۱۹۵۲ء

کیونکہ ہندوستان کے دس کروڑ مسلمان، جو اگرچہ ملک کی کل آبادی کا ایک چوتھائی

حصہ تھے، اس برعظیم میں اس طرح بکھرے ہوئے اور منتشر حالت میں ایک زبردست

اقلیت کی حیثیت سے رہ رہے تھے کہ ہندوؤں کے لیے اپنے تیار کردہ منصوبہ

کے ماتحت ان دس کروڑ مسلمانوں کو ختم کرنا نہایت آسان تھا۔

ہندوستان سے مسلمانوں کو ختم کرنے والا منصوبہ سب

سے پہلے ۱۹۲۵ء میں یعنی آج سے تیس برس پہلے

رام راج کا منصوبہ

سوامی ستیہ دیو پری پراچک کی زبانی منظر عام پر آیا تھا۔ جب کہ انہوں نے ساگر

(متوسط ہند) میں تقریر کرتے ہوئے اعلان کیا تھا کہ :-

”ہندوؤ! سنگھٹن کرو۔ مضبوط بنو۔ اس دنیا میں طاقت ہی کی پوجا

ہوتی ہے اور جب تم مضبوط بن جاؤ گے، تو یہی مسلمان خود بخود تمہارے

قدموں پر اپنا سر جھکا دیں گے۔ اس صورت میں ہم خود ان کے سامنے

اپنی یہ شرطیں پیش کریں گے :-

۱۔ قرآن کو الہامی کتاب نہ سمجھنا چاہیے۔

۲۔ حضرت محمد (صلی اللہ علیہ وسلم) کو رسولِ خدا نہ کہنا چاہئے۔

۳۔ عرب وغیرہ کا خیال دل سے دور کر دینا چاہئے۔

۴۔ سعدی و رومی کی بجائے کبیر و تلسی واپس کی تصانیف کا مطالعہ کیا جائے۔

۵۔ اسلامی تیوہاروں اور تعطیلات کی بجائے ہندو تیوہار و تعطیلات منائی جائیں۔

۶۔ مسلمانوں کو رام اور کرشن وغیرہ دیوتاؤں کے تیوہار منانے چاہئیں۔

۷۔ انہیں اسلامی نام بھی چھوڑنے چاہئیں۔

۸۔ عربی کی بجائے تمام عبادتیں ہندی میں کی جائیں۔

راخبار وکیل، امرتسر، ۹ دسمبر ۱۹۲۵ء

### دستورِ جہان بینی

غیر مسلم حکمرانوں کا عام طور پر یہ دستور رہا ہے کہ وہ دوسرے کے ملک پر قبضہ و تسلط جمانے کے بعد سب سے پہلے

ان کی تہذیب و تمدن کو ختم کرنے کی کوشش کرتے ہیں اور نہایت معصومانہ انداز میں ایسے حالات پیدا کر دیتے ہیں کہ اس ملک کے باشندے خود بخود حکمران طبقہ کی تہذیب و تمدن اختیار کرنے پر مجبور ہو جاتے ہیں۔ یہ حملہ بالعموم تعلیم و تربیت کی راہ سے کیا جاتا ہے۔ جس کے ذریعہ عوام و خواص کے ذہن میں اپنی تہذیب کی اچھائیاں اور سابقہ تہذیب کی بُرائیاں نمایاں کرنے کی کوشش کی جاتی ہے۔

جس کی زندہ مثال ہمارے سامنے انگریزوں کی موجود ہے۔ انہوں نے سر زمین ہند پر قدم رکھتے ہی سب سے پہلے یہاں کے حکمران طبقہ یعنی مسلمانوں کی

سیرت بدلنے کے لیے ان کا وہ اخلاقی نصاب جو کریماسے شروع ہو کر گلستان تک چلا جاتا تھا اور جس کے اسباق ہر عمر میں پڑھنے والے کے کام آتے تھے، یکسر بدل دیا اور اس کی جگہ کئی اور بلیوں کی کہانیوں کا ایک ایسا نصاب مقرر کیا جس سے بقول مورخ اسلام علامہ سید سلیمان ندوی :-

” طفلانہ دلچسپیوں کے سوا کوئی اخلاقی تعمیر، سیرت کا فائدہ اور زندگی کا

قاعدہ معلوم نہ ہوا۔“

(داستانِ عمل ص ۳۱)

بلکہ اس سے مسلمان اپنی تہذیب و تمدن اور معاشرت و ثقافت کو ذلیل اور حکمران طبقہ کی تہذیب و تمدن و معاشرت کو معزز سمجھنے لگا۔ جسے اس نے آج تک اختیار کیا ہوا۔ چنانچہ ہندوؤں نے بھی اپنے مذکورہ صدر منصوبہ کو عملی جامہ پہنانے کے لیے ہندوستان کی عثمان حکومت سنبھالتے ہی، انگریزوں کے نقش قدم پر چلتے ہوئے سب سے پہلے وہاں کا نصاب تعلیم بدلنے کا فیصلہ کیا اور اس کے لیے ملک کی مقبول ترین زبان اردو کی بجائے ہندی کو قانوناً ذریعہ تعلیم بنایا۔ جس کے بولنے اور سمجھنے والے ملک میں آٹے میں نمک کے برابر بھی نہیں تھے۔

**مقامِ اردو** | اردو جسے ملک بدر کرنے کا فیصلہ کیا گیا۔ ایک بین الاقوامی حیثیت رکھتی ہے۔ جو قریباً ہر بڑے ملک کی یونیورسٹیوں میں باہتمام پڑھائی جاتی ہے۔ جس میں قریباً دنیا کے ہر بڑے ریڈیو سٹیشن سے روزانہ پروگرام نشر ہوتے ہیں اور الہ آباد ہائی کورٹ کے سابق جج بابوشینو پر شہاد سہنا کے قول کے مطابق :-

” دنیا کی کوئی زبان نفاست و شائستگی میں اردو اور فارسی کا مقابلہ نہیں کر سکتی۔“

اُردو زبان دنیا میں تیسرے نمبر پر بولی جاتی ہے۔ جیسا کہ اقوام متحدہ کے تعلیمی اور ثقافتی ادارہ یونیسکو کا ماہنامہ "کوائر" لکھتا ہے کہ :-

"اس وقت دنیا میں تین ہزار زبانیں بولی جاتی ہیں۔ دنیا کی تیرہ سب سے بڑی زبانوں میں چینی اور انگریزی کے بعد سب سے بڑی آبادی اردو بولنے والوں کی ہے۔ روسی، ہسپانوی، جرمن، جاپانی اور فرنچ کا نمبر اس کے بعد آتا ہے۔"

لیکن حکومت ہند کی طرف سے بمقدمہ انجمن ترقی بنام بنارس میونسپل بورڈ کلکٹر بنارس نے جو جواب دعویٰ عدالت میں داخل کیا ہے۔ اس میں دنیا کو دھوکا دینے کی غرض سے یہ درج کیا گیا ہے کہ :-

"اُردو کوئی زبان نہیں ہے" (قومی آواز، اکتوبر ۱۹۵۵ء)

ع۔ قیاس کن زگلستان من بہار مرا

اُردو کے وجود سے اس طرح انکار کرنے کے بعد وہاں ایک جبراً توڑ ہندی ایسی جتنی زبان مروج کرنے کے لیے تمام سرکاری اور غیر سرکاری ادارے مصروف عمل ہیں جن کے متعلق خود ہندوستان کے وزیر اعظم پنڈت جواہر لال نہرو کا بیان ہے کہ :-

"اس وقت تک جو ہندی سرکاری دفاتروں میں چلائی گئی ہے وہ تو نرے

جبراً توڑ الفاظ کا مجموعہ ہے۔ اس طرح کی ہندی کبھی بھی عامۃ الناس کی

ہندی نہیں بن سکتی۔ میں نے تو جب سرکاری استعمال کے لیے اس قسم

کی لغت پر نظر ڈالی، میرے سر میں درد ہونے لگا۔"



(صدق جدید، ۲۹ جنوری ۱۹۵۴ء)

اُردو تو ہندوستان کا بچہ بچہ بول اور سمجھ سکتا ہے۔ مگر ہندی وہاں کے عوام تو کیا، خواہ  
بھی نہیں سمجھ سکتے۔ اسی لیے پنڈت جواہر لال نہرو نے یو، پی پولیٹیکل کانفرنس بانڈا  
میں تقریر کرتے ہوئے کہا تھا کہ :-

”میں آپ کے استقبالی صدر کا خطبہ پڑھ رہا تھا، جو ٹھیکہ ہندی میں ہے۔

میں اس کا پچاس فیصدی حصہ نہیں سمجھ سکا۔ میں نہیں کہہ سکتا کہ جلسہ

میں اور لوگ جو شریک ہیں، ان کی سمجھ میں اس کا کتنا حصہ آیا ہے۔“

(صدق جدید، ۱۹ اپریل ۱۹۵۴ء)

ہندوستان میں ہندی کی ترویج کے لیے جو سر دھڑکی بازی لگائی  
جا رہی ہے۔ اس کی وجہ لسانی نہیں بلکہ سیاسی ہے۔ اگر نیک  
نیتی کے ساتھ وہاں ہندی کو لسانی حیثیت سے تدریج رواج دیا جاتا تو آخر لوگ  
رفتہ رفتہ اس سے مانوس ہو جاتے۔ مگر اسے فوراً اور بہ جبر رائج کرنے کی ضرورت اس  
لیے پیدا ہوئی کہ :-

ا : ہندو اُردو کو مسلم تہذیب و تمدن کا نشان سمجھتے تھے۔

ب : زیادہ تر اسلامی لٹریچر اسی زبان میں موجود تھا۔

ج : اُردو کو زندہ رکھنے کی صورت میں مسلمانوں کو شدھ کرنے کا پروگرام آسانی

نہیں چل سکتا تھا۔

اس لیے ہندوؤں نے ہندی کو لسانی مسئلہ کی بجائے سیاسی مسئلہ بنا لیا۔ جس

کا راج رشی بابو پر شوتم داس ٹنڈن نے اواخر ۱۹۵۴ء میں الہ آباد کی بین الصوبائی ہندی

کانفرنس میں تقریر کرتے ہوئے یوں اعتراف کیا کہ :-

”ہندی کا سوال اب بھی ایک سیاسی مسئلہ ہے۔ اس میں ہوشیار رہنا چاہیے کہ جس پوزیشن میں ہندی کو پہنچایا جا چکا ہے، اس سے اس کو علیحدہ نہ کیا جائے۔“  
(ہماری آواز)

**اردو کشتی کی مہم** | اب دیکھنا یہ ہے کہ ہندی کو کیسے کہاں سے کہاں تک پہنچایا گیا، اس مہم کا آغاز یوں ہوا کہ سب سے پہلے ہندی کو سرکاری زبان قرار دے کر قانوناً ملک میں رائج کرنے کا فیصلہ کیا گیا۔ جس سے اسے نام نہاد سیکولر گورنمنٹ کی سرپرستی حاصل ہو گئی۔ اس کے بعد صدر جمہوریہ ہند ڈاکٹر اجندر پرشاد نے نہایت معصومانہ انداز میں ۱۲ نومبر ۱۹۵۲ء کو الہ آباد میں ہندی سیمینار کے جلسہ میں مسلمانوں سے اپیل کی کہ :-

”ہندی کی آئندہ ترقی اور نشوونما کا انحصار بہت کچھ تو اس پر ہے کہ غیر ہندی دان (مسلمان) اس کے ساتھ کس طرح پیش آتے ہیں۔ دستور میں جو دفعات ہندی سے متعلق رکھی گئی ہیں۔ ان پر عملدرآمد صرف اسی صورت میں ممکن ہے جب ہندی نہ بولنے والے (مسلمان) بھی اسے اپنالیں۔ یہی چاہتا ہوں کہ آپ لوگ رواداری اور فراخ دلی سے کام لیں اور ہندی زبان کو اس بات کی اجازت دیں کہ وہ دوسری علاقائی زبانوں سے آئی ہوئی چیزوں کو جذب کر سکے۔ ہندی کی تاریخ بتاتی ہے کہ اس میں تبدیلیاں برابر ہوتی رہی ہیں اور مجھے امید ہے کہ آئندہ یہ تبدیلیاں علاقائی زبان کی بدولت سے کی جائیں گی۔“

(صدق جدید - ۲۸ نومبر ۱۹۵۲ء)

## کاپیٹ

اس طرح صدر جمہوریہ ہند کی طرف سے مسلمانوں کو اردو کی بجائے ہندی قبول کرنے کی دعوت دی گئی۔ حکومت کی اس حوصلہ افزائی کا یہ نتیجہ نکلا کہ ہندوؤں نے ہندی کی ترویج کو ایک قومی مسئلہ بنا لیا اور ہر جائز و ناجائز طریقے سے اسے تمام ملک میں فی الفور جگہ دینے اور اردو کو حرف غلط کی طرح مٹانے پر مکر بستہ ہو گئے۔ اسی سلسلہ میں قاضی محمد عدیل عباسی ایم۔ ایل، اے، صدر استقبالیہ اردو کانفرنس بستی کا بیان ہے کہ :-

”اردو زبان کے ساتھ ایک بدیشی زبان سے بھی بدتر سلوک کیا جاتا ہے۔ وہ کسی سرکاری یا نیم سرکاری محکمے میں بطور زبان تسلیم نہیں کی جاتی ہے۔ کچر پور کا یہ حال ہے کہ وہاں اردو کو داخلہ کی اجازت نہیں ہے۔ اردو کے دستاویزات کی نقل اردو رسم الخط میں نہیں ملتی اور جو کاغذات اردو میں ہوں، ان کا ہندی ترجمہ عدالتوں میں داخل کرنا پڑتا ہے۔ اگر ترجمہ نہ دیا جائے، تو وہ کاغذ نظر انداز کر دیا جاتا ہے اور پڑھا ہی نہیں جاتا۔ سرکاری دفاتر اور گورنمنٹ کے گزٹ میں جو اشتہارات، نوٹس اور اعلانات پبلک کی اطلاع کے لیے شائع ہوتے ہیں۔ ان میں سے کوئی اردو میں نہیں ہوتے حتیٰ کہ نشاناتِ راہ اور سڑک پر میلوں کے پتھر پر بھی اردو کو جگہ نہیں دی گئی۔ لکھنؤ جیسے شہر میں اسٹیشنوں پر ”اندرا آنے کا راستہ“ اور ”باہر جانے کا راستہ“ اردو میں تحریر نہیں ہے اور ایسی کٹھن بھاشا میں درج ہے کہ ان کا سمجھنا ان لوگوں کے لیے بھی مشکل ہے، جو اسے پڑھ لیتے ہیں ٹکیٹ خریدنے کی جگہ پر بھی اردو زبان کو نظر انداز کر دیا گیا ہے۔ سب سے بڑا

ظلم یہ ہے کہ بچوں کو اردو پڑھنے کی اجازت نہیں۔“

(صدق جدید ۱۵ اپریل ۱۹۵۵ء)

اور سیاست جدید کا پورے جون ۱۹۵۳ء کی اطلاع کے مطابق :-

”سارے ہندوستان میں کسی ایک ریلوے لائن پر بھی ٹکٹوں پر اردو باقی نہیں۔“  
یہاں تک کہ اسٹیشنوں کے اردو نام بھی مٹا کر ہندی میں لکھ دیئے گئے ہیں۔ غرضیکہ وہاں کے ہر دفتر، ہر محکمہ، ہر ادارہ اور ہر معاملہ میں ایسے حالات پیدا کر دیئے گئے ہیں کہ مسلمانوں کے لیے ہندی سیکھنے کے سوا روزمرہ کی گاڑی کو چلانا قریباً قریباً ناممکن ہو گیا ہے۔

پنڈت نہرو نے مسلمانوں کو ظاہری طور پر خوش رکھنے کے لیے بارہا اردو کو نقصان پہنچانے کے لیے فرقہ پرست ہندوؤں کی کوششوں کی مذمت کی ہے۔ بلکہ امرتسر میں کانگریس کے اسٹھویں سالہ اجلاس میں یہاں تک کہہ دیا کہ :-

میرے لیے یہ بات باعثِ شرم ہے کہ ایسی کوششیں خود میرے صوبہ میں بھی جاری ہیں۔“

مگر ان کی حکومت نے ان ناپاک کوششوں کو ختم کرنے کے لیے آج تک کوئی عملی قدم نہیں اٹھایا۔ بلکہ ۱۹۵۳ء میں اردو کو یو، پی کی علاقائی زبان قرار دینے کے مطالبہ کی حمایت میں بیس لاکھ دستخطوں کے ساتھ صدر بھارت کو جو یادداشت روانہ کی گئی تھی، اس کے متعلق دو سال ختم ہو جانے کے باوجود ابھی تک کوئی فیصلہ نہیں کیا گیا۔ حالانکہ صدر ان امور کے بارے میں کا بیٹہ کے مشورے کے پابند ہوتے ہیں۔

اس سے صاف ظاہر ہے کہ پنڈت نہرو محض مسلمانوں کی اشک شونی کے لیے ایسی باتیں کرتے رہتے ہیں یا اس معاملہ میں ان کی حکومت فرقہ پرستوں کے آگے بالکل بے بس اور مجبور محض ہے۔

اگر ہندی پڑھنے پڑھانے کا معاملہ صرف ایک نئی زبان سیکھنے کی حد تک محدود رہتا، تو اسے طوعاً و کرہاً برواقت کیا جاسکتا تھا۔ مگر مشکل یہ پیدا کر دی گئی کہ ہندی کو صرف اردو کشتی کا ہی ذریعہ نہ بنایا گیا، بلکہ اس سے نہایت خاموشی کے ساتھ ہر سچا مسلمانوں کو شدھ کرنے کا کام بھی لیا جائے لگا۔ یعنی سکولوں، کالجوں، یونیورسٹیوں سے اردو کو بیک بینی و گوش نکال کر اس کی جگہ ہندی کے ایسے بنیادی نصاب مقرر کیے گئے جن کی تعلیم حاصل کرنے کے بعد مسلمان خود بخود ہندو ہو جائیں اور بمصداق نہ ہینگ لگے نہ پھٹکری اور رنگ چوکھا آئے، ایک تیر سے ڈوٹسکار ہونے لگیں! —

ہندوستان میں اس وقت جس قسم کی ابتدائی تعلیم مسلمان بچوں کو دی جا رہی ہے۔ اس پر روشنی ڈالتے ہوئے، مولانا شاہ معین الدین احمد صاحب ندوی ایڈیٹر ماہنامہ "معارف" اعظم گڑھ نے تعلیمی کانفرنس کے خطبہ صدارت میں فرمایا کہ :-

"ابتدائی تعلیم تمام تر ہندو مذہب اور ہندو تہذیب کی ترجمان ہے اور اس کی مبلغ ہے۔ جس میں اسلامی تہذیب اور روایات کا کوئی شائبہ نہیں۔ اس کی کتابوں میں دیوالا کی خرافیات اور علم الاصنام کے مشرکانہ ادہام تک ہیں، جو اسلامی تعلیم کے سرسرنافی ہیں۔ مسلمانوں کے مذہب

کا سوال الگ رہا، ان کی تاریخ، تہذیب تک کا اس میں کوئی نشان نہیں ہے۔ انہما  
یہ ہے کہ جناب آزادی کے ان مسلمان مجاہدین اور رہنماؤں تک کے ذکر سے یہ  
کتابیں خالی ہیں۔ جنہوں نے ہندوستان کو آزادی کا سبق پڑھایا۔ ایسی حالت میں  
جو مسلمان بچے پڑھیں گے، ان کا انجام اس کے سوا کیا ہوگا کہ وہ اپنے مذہب  
تہذیب اور روایات سے بالکل بے گانہ ہوں گے اور ہندو تہذیب کے رنگ  
میں بالکل رنگ جائیں گے اور آئندہ نسلیں محض نام کی مسلمان رہ جائیں گی۔“

(صدق جدید، جون ۱۹۵۵ء)

اس کی مزید تائید و تصدیق مدراس کے ”وکن ہیرلڈ“ میں شائع ہونے والے ایک  
مراسلے ہوتی ہے۔ جس میں درج ہے کہ:-

”یوپی کے محکمہ تعلیمات نے اردو کی جو بسیک ریڈریں تیار کرائی ہیں، وہ  
صاف شدھی کا پروپاگنڈا اور ہندو دھرم کے پرچار کا ایک آلہ ہیں۔ ۱۲ سبقوں  
کو چھوڑ کر جو قواعد زبان سے متعلق ہیں، باقی ۸ میں سے بڑی کثرت سے سبق  
ہندوانہ ہی ہیں۔ جہاں تک ہندو بزرگوں اور رسموں اور تیرتھوں کا تعلق ہے  
سبق شری رام چندر جی، بھرت ملاپ، شری کرشن جی، دھننیک، گنیش جی  
دہروا، پرہلا، رامائن، سگریو، گنگا، اچوہیا، مہتھرا، کاشی، پریاگ،  
سوردا، تلسی داس، میرا بانی وغیرہ سب پر ملتے ہیں اور کوئی ایک سبق  
بھی حضرت محمدؐ - حضرت مسیحؑ، خواجہ معین الدین چشتیؒ - گورونانک وغیرہ  
پر موجود نہیں۔ اسی طرح ہندو لیڈروں میں مہاتما گاندھی، پنڈت جواہر لال نہرو  
ایشور چندر، ودیا سنگر، دن موہن مالوی، تلک، لالہ لاجپت رائے

سردار پٹیل، راجندر پرشاد، سروجنی نیڈو، پنڈت پنت، ٹنڈن جی وغیرہ سب کا ذکر موجود ہے۔ لیکن نہیں ذکر آنے پایا ہے، تو حکیم اجمل خاں، سرسید، اقبال آصف علی، محمد علی، شوکت علی، ڈاکٹر انصاری، مولانا حسین احمد، رفیع احمد قدوائی اور ڈاکٹر سید محمود کا۔ اس طرح جنگِ آزادی کے سلسلے میں کارنامے بیان کیے گئے ہیں۔ صرف منگل۔ پانڈے۔ ناتانیا ٹوپی اور بھگت سنگھ وغیرہ کے اور نام بھی نہیں آنے پایا ہے تو شیو سلطان، سید احمد شہید، بہادر شاہ ظفر وغیرہ کا۔“  
(صدق جدید ۴ مارچ ۱۹۵۵ء)

مولانا محفوظ الرحمن صاحب نامی سابق پارلیمنٹری سیکرٹری یو، پی  
تعلیمی کتابوں کی تعلیم لکھتے ہیں کہ :-

”پرائمری اسکولوں کے نصاب کے بعد راجوئیر ہائی سکولوں کے نصاب پر بھی ایک سرسری نظر ڈال لیجئے۔ پورے نصاب دیکھنے کی آپ کو زحمت کہاں تک دی جائے، بس نصاب کی ایک کتاب ”ہمارے پوروج“ یعنی ”ہمارے پرانے بزرگ“ کے چند اقتباسات اور اس کے مضامین کے چند عنوانات پیش ہیں۔ اس کتاب کے تین حصے ہیں جو ششم، ہفتم اور مشتم کے لیے تیار کیے گئے ہیں اگر یہ کتاب ہندوؤں کی مذہبی تاریخ اور ہندوؤں کے مذہبی اسلاف کے تذکرہ کی حیثیت سے پڑھائی جاتی، تو کچھ زیادہ اعتراض کی بات نہ تھی کیونکہ بھارت کے مختلف فرقوں کے لوگوں کے اس نقطہ نظر سے یہ کتابیں پڑھتے اور ان سے ہندو دھرم، ہندو سنسکرتی اوتاروں، دیویوں، رشیوں، مینیوں کی بابت انہیں کافی دلچسپ معلومات حاصل ہو جاتیں۔ لیکن ستم یہ ہے کہ یہ

کتاب ہندو دھرم کے پیشواؤں کی تاریخ کی حیثیت سے نہیں پڑھائی جا رہی ہے۔ بلکہ اس کا نام "ہمارے پوروچ" ہے، جو مسلمان، سکھ، عیسائی ہر فرقہ کے بچوں کو اس کے دعوے کے ساتھ پڑھائی جاتی ہے کہ:-  
 "یہ بھی جاننا چاہیے کہ یہ ہمارے پوروچ (بزرگ) ہندوؤں ہی کے نہیں مسلمان، سکھ، عیسائی جو بھارت کے لہنے والے ہیں ان سمجھی کے ہیں۔"  
 ذرا ٹھہریے! بات ابھی ختم نہیں ہوئی۔ آگے کے دو فقرے اور پڑھ لیجئے کہ:-  
 "ہم ایسے پوروچوں کو بھول نہیں سکتے۔ ہم ان کا آدر کرتے ہیں، ان کی پوجا کرتے ہیں۔"

جن پوروچوں کی "پوجا" کی طرف بچوں کی توجہ دلائی گئی ہے، ان کے مفصل تذکرے تو کتاب میں ہیں لیکن

### پہلے حصہ کا ٹائٹل

ٹائٹل ہی پر بذریعہ تصاویر انہیں چند کا تعارف کرا دیا گیا ہے۔ تصویریں حسب ذیل ہیں۔ (۱) وسط میں برگد کا ایک درخت ہے۔ اس کے پاس ایک کھٹی بنی ہوئی ہے۔ برگد کی جڑ میں "پوروچ" غالباً باللیک۔ اسی تشریف فرما ہیں۔ ان کے سامنے دو لڑکے غالباً ٹوا اور کش (راجندر جی کے دو صاحبزادے) ہاتھ جوڑے ہیں۔ (۲) برگد کے دائیں طرف ہاتھ گوتھ بدھ (۳) سیتا جی (۴) گورو گوبند جی (۵) شیوا جی برگد کے بائیں طرف (۶) سری کرشن جی (۷) سری رام چندر جی (۸) دو شیج جی (۹) ہارانہ پرتاب سنگھ۔

پہلا بھاگ اور اس کے چند عنوانات یہ ہیں:-

### چند عنوانات

۱۔ منڈھاتا۔ ویدک عہد کے ایک راجہ تھے، جن کے اختیار



میں تھا کہ جب چاہیں تپ اور ریاضت کر کے پانی برساویں۔

۲۔ گارگو۔ یہ ایک بڑی علامہ خاتون تھیں، جنہوں نے راجہ جنک کے یگیہ

میں تمام پنڈتوں کو لاجواب کر دیا تھا۔

۳۔ دوہیج۔ ویدک عہد کے ایک بڑے رشی جن کی خدمت میں اندر دیوتا

برہمن کا روپ بدل کر اداو کے لیے حاضر ہوئے۔

۴۔ پرس رام۔ شیوجی کے ایک بڑے بھکت تھے۔

۵۔ کرن۔ کنتی جی کے پتر اور سورج دیوتا کے عطیہ تھے۔ بڑے ہو کر اتنے

سنخی اور فیاض ہوئے کہ رشی 'منی' دیوتا 'یہاں تک کہ بھگوان بھی بھکاری بن کر ان سے بھیک مانگنے آئے۔

۶۔ کرشن جی۔ یہ سب کی اتنی بھلائی کر گئے ہیں کہ لوگ انہیں بھگوان کہتے ہیں۔

۷۔ ارجن۔ مہا بھارت کے مشہور ہیرو ہیں۔

۸۔ پارڈینے۔ دریا کے بڑے عاشق تھے۔ تپ کر کے شنکر جی کو پرس کیا

تو شنکر جی نے ٹانڈوناچ کے ذریعہ ڈوہر بجا بجا کر ان کو بہت سے علوم سکھائے۔

دیا کر انہیں کی بنائی ہوئی ہے۔

۹۔ بدھ جی۔ کسی دین میں اتنا مہاں نشوونما نہیں ہوا۔ انہیں دیوتا مان

کر لوگوں نے ان کی پوجا کی۔

”ہمارے پوروج“ کے دوسرے بھاگ کے ٹیٹل

پر بالیک جی کی تصویر ہے، جن کے سامنے ایک

دوسرے حصے کی تفصیل

مرگ کھڑا ہے اور لوکش ہاتھ جوڑے بیٹھے ہیں۔ اس کے بعض عنوان یہ ہیں :-

۱۔ آپالا۔ آپ کا بدن روگی تھا۔ الاز دیوتا کی پوجا سے ان کا روگ دور ہوا۔

۲۔ دھرو جی۔ بچپن ہی سے ایشور کے دیدار کے طالب تھے۔ تپسیا میں برابر لگے رہتے تھے۔ ایک بار نارو جی کو دیکھا، تو سمجھے یہی ایشور ہیں۔ آخر میں اپنی مراد کو پہنچے۔ سورگ میں سب سے اونچا درجہ پایا۔ قطب شمالی میں دھرو جی کے روپ میں براجمان ہیں۔

۳۔ جی۔ بڑے ہی باکمال ایشور شکتیوں کے مالک تھے۔ ایک بار برہما جی سے خفا ہو کر ارادہ کر لیا کہ نئی دنیا بنائیں۔ چنانچہ انہوں نے پیر، پورے، پشو، نکھی بنا کر آدھ کیا۔

۴۔ راجہ بھاگیرت۔ راجہ سگر دیو کی دو رانیاں تھیں۔ ایک رانی سے ان کے ساٹھ ہزار لڑکے تھے۔ دوسری رانی سے ان کا صرف ایک صاحبزادہ تھا۔ راجہ کے یگیہ کا ایک گھوڑا بھاگ کر ایک رشی کی عبادت گاہ میں پہنچ گیا، جو پاتاں میں تھی۔ راجہ کے لڑکے ڈھونڈتے ڈھونڈتے وہاں پہنچے۔ رشی کے ہاں گھوڑا پا کر انہیں پر چوری کا الزام لگایا۔ رشی جی نے شراب یعنی بد دعا دی۔ بس ساٹھ ہزار لڑکے فوراً بھشم ہو گئے۔ اب ان کی راکھ ہانے کے لیے گنگا کی ضرورت تھی اور راجہ بھاگیرت کی کوششوں سے شیو جی کی جٹا سے نکل کر گنگا جی دھرتی پر آئی اور ان ۶۰ ہزار لڑکوں کا جل پروا ہوا۔ گنگا کو بھاگیرتی بھی اسی لیے کہتے ہیں کہ راجہ بھاگیرت کی کوششوں سے دنیا میں آئی۔

۵۔ باللیک جی۔ رامائن کے مصنف ہیں۔ انہیں کے ہاں سیتا جی اپنے دونوں لڑکوں کو اور کش کے ساتھ بن بلس کے زمانہ میں رہی تھیں۔

۶۔ سیتا جی۔ رامائن کا مشہور واقعہ۔

۷۔ ایک پورے۔ تیر اندازی کا فن سیکھنے کے شائق تھے۔ لیکن جب

ارجن جی کے گرو درونا چاریہ نے تعلیم سے انکار کر دیا، تو ایک پورے درونا جی کی تصویر بنا کر پوجنے اور تیراندازی کی مشق کرنے لگے۔ جس سے وہ اس فن میں طاق ہو گئے۔  
۸۔ چانڑ کے۔ موریہ ہنس کے راجہ سے خفا ہو گئے اور چندر گپت کی حکومت قائم کی۔

۹۔ چندر گپت، بکرماجیت اور راما نچ کے حالات زندگی۔

رصدق جدیدہ ۵ نومبر ۱۹۵۴ء

ہندی تعلیم کا اثر  
ایسی کتابوں کو پڑھنے کا لازمی نتیجہ یہ ہو گا کہ مسلمانوں کی نئی پوز خود بخود شدہ ہو جائے گی اور "ہندی، ہندو، ہندوستان" کا نعرہ پر امن طریق سے کامیاب ہو جائے گا۔ گویا ہندوستان کا محکمہ تعلیم زبان کے ساتھ ساتھ شہمی کی تبلیغ کا فرض بھی ادا کر رہا ہے۔ اور اس نے ایسے طور و طریقے اور نصاب و اسباق مقرر کر رکھے ہیں کہ سب کے سب ہندو مذہب کے پیرو ہو جائیں۔ چنانچہ حال ہی میں ہندوستان کے ایک بہت بڑے اسلامی مذہبی ادارہ کے ایک ذمہ دار رکن نے ذکر کیا کہ "جب لڑکے سکول سے آتے ہیں تو گھر میں السلام علیکم کہنے کی بجائے نستکار کرتے ہیں۔ جب کوئی چیز گم ہو جاتی ہے تو اتا اللہ پڑھنے کی بجائے سات مرتبہ رام رام پڑھتے ہیں اور اسی طرح ہر معاملہ میں ہندو تہذیب کی مطابقت کرتے ہیں۔ جب ان کو ٹوکا جاتا ہے کہ تم مسلمان ہو کر ایسا کیوں کرتے ہو، تو یہ جواب دیتا ہے کہ ہمیں سکولوں میں ہی سکھایا جاتا ہے۔ اور ساتھ ہی ڈرایا جاتا ہے کہ "اگر تم نے خلوت یا جلوت میں اس کے مطابق عمل نہ کیا اور اس کی سہم تک خبر پہنچ گئی، تو تمہیں سزا دی جائے گی۔ اب آپ ہی

بتائیں کہ ہم کیا کریں؟ ” غرضیکہ اس طرح وہاں مسلمانوں کو شدھ کرنے کی کوشش کی جا رہی ہے۔ جس کا بظاہر کسی کو اندازہ نہیں ہو سکتا۔

اس سے بچنے کی ایک صورت یہ ممکن تھی کہ وہاں کے مسلمان اپنے بچوں کے لیے تعلیم کا خود کوئی مناسب انتظام کرتے

تعلیم  
بجری ہندی

مگر وہاں ایسا کرنا قانوناً جرم ہے۔ وہاں کے راج الوقت قانون کے مطابق ہر چھ سال کے بچے کے لیے سرکاری مدارس میں داخل ہونا لازمی ہے اور اگر والدین اس بارہ میں غفلت یا کوتاہی کریں، تو ان کے لیے دو سال تک کے لیے قید با مشقت موجود ہے۔ اس لیے وہاں گئے ہر بچہ کو قانوناً ایسی تعلیم حاصل کرنے کے لیے مجبور ہونا پڑتا ہے، جو اسے شدھ بنا دے۔ چونکہ شدھی کا کام محکمہ تعلیم کے سپرد کر دیا گیا تھا۔ اس لیے محکمہ تعلیم کے کارکن مسلمان بچوں کی خاص طور پر تلاش میں رہتے ہیں، تاکہ کوئی مسلمان بچہ شدھ ہونے سے بچ سکے۔

شدھی کے اس منصوبہ کو زیادہ کامیاب اور موثر بنانے کے لیے وہاں تبلیغ ممنوع قرار دی گئی ہے۔ جس کی وضاحت

تبلیغ کی ممانعت

کرتے ہوئے سرکار ہند کے وزیر داخلہ ڈاکٹر کے، این، کاٹھونے نے ۲۱ اپریل ۱۹۵۳ء کو دارالعوام میں مدھوش کے ایک ممبر کے سوال کا جواب دیتے ہوئے بتلایا کہ:

” ملک میں جتنے بھی غیر ملکی مشنری کام کر رہے ہیں، ان سب کو صفائی سے بتا دیا گیا ہے کہ اگر وہ سماجی رفاہ کے کام میں لگے ہوئے ہیں یا طبی تعلیمی خدمت انجام دینا چاہتے ہیں، تو کوئی مضائقہ نہیں۔ لیکن اگر انہوں نے مذہبی تبلیغ شروع کر دی، تو یہ پسندیدہ نہ ہوگا۔ گورنمنٹ کے رویہ کی یہ بنیادی وقعہ

(صدقِ جدیدِ مکیم مہی ۱۹۵۳ء)

ہے۔ جب ملک کی بنیادی پالیسی کی رو سے ہندو دھرم کے سوا کسی دوسرے مذہب کی تبلیغ ممنوع ہو، تو وہاں مسلمان اس کی جرأت کیسے کر سکتا ہے، جب کہ اسے شدہ بنانے کے لیے سرے سے اس کی تہذیب و تمدن کو تسلیم کرنے سے انکار کیا جا رہا ہو۔ جیسا کہ راج دھشی ٹنڈن نے، پارلیمنٹ میں شبلی اکیڈمی رحمن کا نام شدہ کو کے شیو جی ہمارا ج کی نسبت سے شیو لی اکیڈمی رکھا گیا ہے، کی گرانٹ بند کر دینے کے مسئلہ پر روشنی ڈالتے ہوئے کھلے لفظوں میں کہا کہ :-

”میں نے شبلی اکیڈمی کو امداد دینے کی مخالفت علیحدہ کلچر کی بناء پر کی تھی میری سمجھ میں ایرانی کلچر، عرب کلچر، چینی کلچر تو آتا ہے۔ لیکن میں ہندوستان میں سوائے ہندوستانی کلچر کے، کوئی دوسرا کلچر نہیں مان سکتا۔“

(صدقِ جدید ۱۴ - مئی ۱۹۵۳ء)

اسی لیے آئین ہند کے باب ۱۴ میں دفعہ ۲۴ رکھی گئی۔  
**داخلت فی الدین** ہے۔ جس کا مقصد ہندوستان سے اسلامی کلچر کا نام

و نشان مٹانا ہے۔ اس کے الفاظ یہ ہیں :-

”حکومت شہریوں کے لیے ایسے ضابطہ دیوانی کی کوشش کرے گی، جو سارے

ملک ہندوستان کے لیے یکساں ہو۔“

یعنی ایسا دیوانی قانون بنایا جائے گا، جس میں ہندو، مسلمان وغیرہ کی کوئی تفریق نہ ہوگی اور وہ اسلامی ضابطہ نکاح و طلاق و میراث وغیرہ کا پابند نہیں ہوگا۔ جیسا کہ ہندوستان کے وزیر قانون کے اس بیان سے واضح ہے، جو انہوں نے بمبئی میں ایک

پریس کانفرنس میں دیا کہ :-

” ہندوؤں کے قانون میں جو اصلاحیں قانون کے ذریعہ کی جا رہی ہیں، مستقبل

قریب میں اس اصلاح شدہ قانون کا اطلاق ہندوستان کی آبادی کے تمام

طبقوں پر ہو سکے گا۔“ (سیاست کا پورہ - اگست ۱۹۵۵ء)

پھر وہی کی نشرگاہ سے یکساں ضابطہ دیوانی کی ضرورت پر تقریر نشر کرتے ہوئے کہا کہ :-

” آئندہ ملک میں جو قوانین وضع و نافذ ہوں گے، وہ تمام فرقوں کے لیے

کیے جائیں گے۔“ (صدق جدید ۱۲ اکتوبر ۱۹۵۵ء)

مسلمانوں کو شدھ کرنے اور اکثریت میں ضم کرنے کے ارادہ سے دستور ہند کے باب ۱۲

## شادی طلاق کا قانون

کی دفعہ ۴۴ کے ماتحت ہندوستان کی پارلیمنٹ نے ایک قانون ہندو میرج اینڈ ڈائی وورس ایکٹ کے نام سے پاس کیا جس کی ضروری دفعات یہ ہیں :-

دفعہ ۲ - (۱) یہ بل عائد ہوگا -

(سی) ہر اس شخص پر جو ہندوستان کا باشندہ ہو - اگر وہ مسلمان، عیسائی،

پارسی، یہودی ہے، تو اس پر لاگو نہ ہوگا - بشرطیکہ وہ ہندو قانون یا کسی ہندو

رواج یا کسی ہندو رسم کا پابند نہ ہو (یعنی اگر مسلمان کسی ہندو وائر رسم کا پابند ہو

گا، تو یہ اس پر بھی لاگو ہوگا)

وضاحت :- اس قانون کے مہتی میں مندرجہ ذیل اشخاص مذہباً ہندو سمجھے

جائیں گے :-

(بی) قانونی یا غیر قانونی لڑکے، جن کے ماں باپ میں سے کوئی ایک ہندو ہو اور ان لڑکوں پر بھی عاید ہوگا، جن کی پرورش اس قبیلہ، ذات یا خاندان کے فرد کی طرح ہوتی ہو، جن سے ان کے ماں یا باپ کا تعلق تھا۔

(سی) وہ شخص جو تبدیلی مذہب سے ہندو ہو گیا ہو یا دوبارہ تبدیلی مذہب سے ہندو ہو گیا ہو۔

۲- اس ایکٹ کے مطابق اس شخص کو بھی ہندو تصور کیا جائے گا، جو مذہباً ہندو نہ ہو (یعنی مسلمان، عیسائی یا پارسی ہو) مگر ذیلی دفعہ (ا) پوری کرتا ہو۔  
نوٹ: ذیلی دفعہ کا مطلب اس قانون کی دفعہ ۲ کی وضاحت میں کر دیا گیا ہے۔

دفعہ ۱۲- تبدیلی مذہب کی صورت میں علیحدگی (طلاق) کی درخواست کا حق اس فریق کو ہوگا، جو ہندو ہو۔

پیشل میرج ایکٹ | اسی طرح ایک دوسرا قانون اسپیشل میرج ایکٹ کے نام سے منظور کیا گیا ہے۔ اس کی دفعہ

(ب) کا تعلق نکاحوں کی رجسٹریشن وغیرہ سے ہے کہ ہر مرد خواہ وہ کسی مذہب کا ہو۔ جس مذہب کی عورت سے چاہے شادی کر سکتا ہے اور اسی طرح ہر عورت خواہ کسی مذہب کی ہو، جس مذہب کے مرد سے چاہے شادی کر سکتی ہے۔ قانون

ہر ایسے عقد کو جائز تسلیم کرے گا۔ اس ایکٹ کی رو سے وہ شادیاں بھی رجسٹر کرانی پڑیں گی، جو چالیس بچاؤ سال قبل ہو چکی ہیں۔ اس بل کی دفعہ ۱۵ میں کہا گیا ہے کہ اس بل کے تحت ہونے والی شادی کے تحت ایک شخص اپنے غیر منقسم

خاندان سے الگ ہو جائے گا اور اسے وراثت کے بارے میں اپنے پرسنل لاء کو چھوڑنا پڑے گا۔

ندراس کے مسلم لیگی ممبر مسٹر پی، پوکونے ترمیم پیش کی کہ اس بل کا اطلاق مسلمانوں پر نہ ہو۔ اس کی زد مسلمانوں کے پرسنل لاء یعنی شریعت پر پڑتی ہے۔ کیونکہ شریعت نے مسلم عورت کا عقد غیر مسلم سے سرے سے ناجائز قرار دیا ہے۔ اور مسلم مرد کو بھی اجازت عقد خاص خاص مذہب والی غیر مسلمہ کے ساتھ دی ہے اور یہ بل صریح مداخلت فی الدین ہے۔

مسٹر پوکو کے احتجاج کے جواب میں پنڈت جواہر لال نہرو پنڈت نہرو کی چال

نے پارلیمنٹ میں ایک طویل تقریر کی اور ایوان کے

مسلمان ممبروں کو یہ بل رضا کارانہ طور پر تسلیم کرنے کی ترغیب دیتے ہوئے کہا کہ :-

میرا اپنا خیال یہ ہے کہ قوم کی تعمیر کیلئے ہمارے طریقہ کار میں یکسانیت

اور جامعیت ہونی چاہیے۔ اگر آپ ہندو برادریوں کی رکاوٹوں، اس کی

فات کی پیچیدگیوں اور مسلمان دوسری (غیر مسلم) برادریوں سے اختلافات

ختم نہیں کریں گے، تو یاد رکھیے! کہ آپ اس بنیادی تصور کی تعمیر مکمل نہ

کر سکیں گے، جس کا ہم بہت چرچا کرتے رہتے ہیں۔ یہ رکاوٹیں جن کا

میں نے ذکر کیا ہے۔ راہ میں حائل ہو جاتی ہیں۔ جس چیز کو فرقہ پرستی

کہتے ہیں، وہ ان ہی موانعات کی طرف اشارہ کرتی ہے۔

(صدقِ جدیدہ ۱۵ اکتوبر ۱۹۵۵ء)

اس ترغیب کا نتیجہ یہ نکلا کہ ایوان کے کسی مسلمان ممبر نے مسلم لیگی ممبر مسٹر پوکو کی تائید



نہ کی اور یہ قانون جو ہندوستانی مسلمانوں کے لیے ہندویت اور برہمنیت میں اوغام اور انضمام کے دروازے کھولتا ہے منظور ہو گیا۔ جن پر عمل درآمد کے بعد ملت اسلامیہ ہندیہ کا افراد و امتیاز، تشخص و تخصیص کا کوئی نشان باقی نہ رہے گا۔

یہ معاملہ یہیں پر ختم نہیں ہو جاتا بلکہ معاشرہ کے جس  
**تساویوں پر پابندی**

جس روزن سے آفتاب اسلام کی روشنی چھنتی نظر آتی ہے، اسے فی الفور بند کرنے کے احکام جاری کر دیے جاتے ہیں۔ ہندوستان میں ملازمتوں کی دنیا کے اندر اگر مسلمان کہیں کہیں نظر آتا ہے، تو وہ مرکزی محکمے ہیں، جہاں سے اسے نکالنے کے لیے وزیر اعظم نے یہ اعلان جاری کیا کہ :-

”جو لوگ ایک بیوی کی موجودگی میں دوسری بیوی بھی رکھتے ہیں۔ اسے آئندہ

مرکزی حکومت کی ملازمتوں میں نہیں لیا جائے گا اور جو لوگ ملازمت کے

دوران میں ایک بیوی کی موجودگی میں دوسری بیوی سے شادی کریں گے، وہ

برطرف کئے جاسکیں گے۔“ (صدق جدید ۲۲، اکتوبر ۱۹۵۴ء)

اس طرح مسلمانوں پر نہ صرف ملازمت کے دروازے بند کرنے کی کوشش کی گئی، بلکہ انہیں ایک سے زائد شادی کرنے کے اسلامی حق سے بھی قانوناً محروم کر دیا گیا۔

ادھر محکمہ فنانس و کن نے مسلمان خواتین کو بے پردہ

کرنے کے لیے یہ ہدایات جاری کیں کہ :-

**بے پردگی کی کوشش**

”نوٹو داخل کرنے کے باب میں پردہ نشین و طیفہ یاب خواتین کا تعاون حاصل

کیا جائے۔ یہ عمل تدریجی طور پر اختیار کیا جائے۔ ہفتہم خزانہ کو اس پر اصرار کرنا چاہیے۔ لیکن وہ انہیں اس پر مجبور نہیں کر سکے گا۔

(صدق جدید ۲، نومبر ۱۹۵۵ء)

افسر خزانہ کی حیثیت مجسٹریٹ درجہ اول کی ہوتی ہے اور قانوناً اگر کسی امر میں وہ اصرار کرے اور دوسرا انکار کرے، تو وہ تو اپنی عدالت کا متکب ہوتا ہے جس کی اسے سزا بھگتنی پڑتی ہے، جو قید یا جرمانہ دونوں صورتوں میں دی جاسکتی ہے۔ مگر دنیا کو دھوکا دینے کے لیے اس حکم میں یہ الفاظ بڑھا دیئے گئے، کہ وہ انہیں "مجبور نہیں کر سکے گا"۔ حالانکہ "اصرار" کے بعد "مجبور نہ کرنے" کی شرط خود بخود بیکار و بے معنی ہو جاتی ہے۔ اس لیے مولانا عبد الماجد صاحب دریابادی نے لکھا کہ :-

"اس بحث میں پڑے بغیر کہ "اصرار" کی حد کہاں ختم ہوتی ہے اور جبر

کی حد کہاں سے شروع ہوتی ہے۔ دیکھنے کی چیز صرف یہ ہے کہ شریعت

کے باندھے ہوئے بند کس تیزی کے ساتھ اور کتنے مختلف طریقوں سے

ٹوٹتے ہی چلے جاتے ہیں۔ حکومت کو براہ راست پردہ و بے پردگی سے

اور علیٰ ہذا تصویر کشی سے کوئی واسطہ نہیں۔ لیکن اس اصولی بے تعلقی

کے باوجود اس کے احکام و قواعد کی زوہماری دینی تہذیب اور ملی معاشرے

کے ایک ایک جزئیہ پر آکر پڑتی رہتی ہے یا نہیں، مقصود جو کچھ

بھی ہو لیکن ہدف گھوم پھر کر وہی اسلامی ثقافت و معاشرت ہے

کمان جانب و گیر می کشد

مگر تیر بر جانِ بامی زند

در بحوالہ صدقہ

## ترکِ اسلام کی ترغیب

تعلیمی اور قانونی اداروں کے ذریعہ مسلمانوں کو  
تدریج شدہ کرنے کی کوششوں کے علاوہ

سماجی اداروں کے ذریعہ بھی یہ مقصد حاصل کرنے کے لیے وہاں مختلف طریقوں  
سے کوشش جاری ہے۔ مثلاً

الف : گاندھوی کتب کے مشہور و معروف رہنما آریہ ونو بھاوسے  
نے ۲۵ دسمبر ۱۹۵۵ء کو اپنی پارلیمنٹ سبھا میں "مذہب کے امتزاج" پر  
تقریر کرتے ہوئے مسلمانوں اور عیسائیوں کو ترغیباً کہا کہ :-

"اب یہ ہمارے عیسائی بھائیوں کا کام ہے کہ وہ یہ سوچیں کہ ان کے  
غیر ملکی ساز و سامان ختم ہو چکے ہیں۔ نیز اس بات پر توجہ کریں کہ ان  
کی صلاحیتوں کے لیے ہندوستانی پس منظر ہی فطری طور پر موزوں  
و مناسب ہے۔ انہیں اسی کو سہارا دینا چاہیے۔ کامل جذب ہو جانے  
کے اسی مسلک کی طرف میں اسلام اور دوسرے مذاہب کے پیروؤں  
کو بھی دعوت دوں گا۔ عیسائیوں اور مسلمانوں نے اب تک ہندوستان  
سے باہر سے اپنی رسموں اور دوسرے روابط کا رشتہ جوڑ رکھا ہے۔ مگر  
اب انہیں ہندوؤں کے تہذیبی پس منظر سے اجنبی نہیں رہنا چاہیے۔ بلکہ  
برہما کی تعلیمات کو فائدہ کے لیے اپنے اندر جذب کر لینا چاہیے۔ اس  
طریق کار سے ان کی نظریں وسیع ہوں گی۔ ان کے مذہبی اور نظریاتی دائروں  
میں رواداری پیدا ہوگی اور ان کی تہذیب میں درخشاہی پیدا ہوگی۔ اس تعاون  
سے ہمیں اپنی مشترکہ تہذیب کے ارتقاء میں بڑی مدد ملے گی۔ سمجھ لیجئے کہ

ہم اب ماضی کے دھند لکوں کو چھوڑ کر مستقبل کے اجالوں سے ہاتھ ملا رہے ہیں۔

ہر شخص مانتا ہے کہ اسلام کی تعلیمات میں بھائی چارہ پن اور رفاقت کی بے نظیر روح پائی جاتی ہے۔ اسلام کے معنی امن کے ہیں اسی لیے چاند کو اسلام کا نشان مانا گیا ہے۔ کوئی شخص جو امن کی پیاس نہیں رکھتا یا درد مندی اور دیا کا جذبہ نہیں رکھتا، وہ مسلمان نہیں ہے۔ اس کے برخلاف ہر وہ شخص جو امن پسند ہے اور درد مندی بھی رکھتا ہے، وہ مسلمان ہے۔ خواہ اس پر ایسا لیبل لگا ہوا ہو یا نہ ہو، مین تو اسے سچا مسلمان ہی سمجھتا رہوں گا۔

اسی طرح عیسائی نظام حیات میں محبت اور خدمت دو خاص پہلو ہیں میں ان تصورات پر چلنا چاہتا ہوں۔ دوسرے لفظوں میں میں ان مذہبوں کے پیغمبروں اور بزرگوں کے چرتوں میں بیٹھنا اور کچھ حاصل کرنا چاہ رہا ہوں اگر کوئی شخص مجھے تھوڑا عیسائی اور تھوڑا مسلمان کہے، تو میں ایسا کہلوانا پسند کروں گا۔ ایسا کرنے سے میری ہندویت کو صدمہ نہیں پہنچے گا۔ بلکہ وہ اور آگے بڑھے گی۔ اسی طرح اگر عیسائیت اور اسلام کے ملنے والے بھی ایسا ہی کریں (برہما کی تعلیمات سے فائدہ اٹھائیں) تو ان کو بھی بڑی اہمیت حاصل ہو جائے گی۔

(ہندوستان ٹائمز ۲۱ مارچ ۱۹۵۵ء)

ایک طرف سے تو عیسائیت اور اسلام کو ہندوستانی بنانے یعنی - INDIANIZE کرنے کے لیے اس بات کی ترغیب دی جا رہی ہے کہ مسلمان اور عیسائی اگر

ملک میں اہمیت حاصل کرنا چاہتے ہیں، تو وہ برہما کی تعلیمات کو اپنائیں، جو عیسائیت اور اسلام کے مقابلہ میں (نعوذ باللہ) زیادہ مکمل ہیں تاکہ ہندوستان میں تہذیب کی یکسانیت نظر آئے۔ اور

(ب) - دوسری طرف سے مسلمانوں کو ڈرایا اور  
**قبولِ کفر کا مشورہ** دھمکایا جا رہا ہے۔ جس کی تفصیل ایبوسی ایٹنڈ  
 پریس کی اس خبر سے معلوم ہوتی ہے :-

”نئی دہلی - یکم اکتوبر - ستارا مدھیہ پریش (میں جن سنگھ کے زیر اہتمام ایک پبلک جلسہ سے خطاب کرتے ہوئے اس پارٹی کے ایک لیڈر حکم چندنے کہا کہ شہر میں تین قسم کے غنڈے ہیں - (۱) مسلمان غنڈے (۲) وہ ہندو غنڈے جو مسلمانوں کی امداد کرتے ہیں اور (۳) وہ سرکاری افسر جو مسلمانوں کی حفاظت کرتے ہیں۔ ہم ان سب غنڈوں کا دماغ درست کر دیں گے۔ حکم چندنے کہا کہ یہ مسلمان مولا بخش اور غلام غوث ایسے نام کیوں رکھتے ہیں۔ انہیں یہ نام ترک کر کے رام غلام اور مولا رام ایسے نام رکھنے چاہئیں انہیں۔ رام نام سے محبت کرنی ہوگی۔ ورنہ ان کے لیے ہندوستان میں کوئی جگہ نہیں۔ مسلمانوں کو اپنے تہوار بھی نہیں منانے چاہئیں۔ انہیں ہولی، دسہرہ اور بسنت منانی چاہیے۔ وہ آخر محرم کیوں مناتے ہیں۔ جو ایک تہوار ہے“

(نوائے وقت ۲ اکتوبر ۱۹۵۵ء ص ۶ کالم ۱)

ایسی تقریریں روزانہ کسی نہ کسی ایسے شہر میں ہوتی رہتی ہیں۔ جہاں مسلمان کسمپرسی کی حالت میں ہیں۔ ان تقاریر کے بعد وہاں طے شدہ منصوبہ کے ماتحت مسلمانوں

کو سوالہ شمشیر و آتش کرنے کے لیے عملی کارروائیاں شروع ہو جاتی ہیں۔ مسلمان خوفزدہ ہو کر محافظان امن یعنی پولیس کو اطلاع دیتے ہیں۔ وہ اس وقت تک خاموش رہتے ہیں، جب تک وہاں خون خرابہ نہ ہو جائے اور اس کے بعد وہ انہیں مظلوم مسلمانوں کو پکڑ کر جیل کی کوٹھڑیوں میں بند کر دیتی ہے، جنہیں پہلے سے نشانہ ستم بنایا جا چکا ہوتا ہے اور کسی ہندو ظالم کو پوچھا تک نہیں جاتا۔

**مسلم لیگ پر پابندی** (رج)۔ جہاں مسلمان ذرا اکثریت میں ہیں، وہاں یہی فریضہ ترہیب خود پنڈت جو اہر لعل نہرو ادا کرتے ہیں۔ گو وہ بیرونی دنیا پر خود کو امن کا دیوتا ظاہر کرنے کے لیے اپنے آپ کو مسلمانوں کا دوست ثابت کرنے کی کوشش کرتے رہتے ہیں۔ مگر اس سے ان کی برہمنی فطرت نہیں بدلی۔

ہندوستان بھر میں جنوبی ہند بالخصوص مالا بار ہی ایک ایسا علاقہ ہے جہاں مسلمان کچھ منظم شکل میں موجود ہیں۔ وہاں ابھی تک مسلم لیگ زندہ ہے۔ جن کا اس علاقہ میں کافی اثر و رسوخ ہے۔ وہ عام انتخابات میں اس وقت تک حصہ لیتی ہے اور مخالفین کو شکست دینے میں کامیاب رہتی ہے اور اس کی مقبولیت پنڈت جو اہر لعل نہرو پر ناگوار گزرتی ہے۔ پنڈت جی دسمبر ۱۹۵۵ء میں جب اس علاقہ کے حالات کا جائزہ لینے کے لیے دورہ کرتے ہیں، تو ایک پبلک جلسہ میں تقریر کرتے ہوئے جن سنگھ کے مشن کی یوں تائید کرتے ہیں کہ:

”ہندوستان میں مسلم لیگ جیسی جماعت کے لیے کوئی جگہ نہیں“

حالانکہ مسلم لیگ کا جرم سوائے اس کے اور کچھ نہیں کہ وہ فرقہ واریت اور

صرف مسلمانوں کی اسی طرح نمائندہ ہے۔ جس طرح ہندو مہا سبھا یا جن سنگھ وغیرہ فرقہ دارانہ پارٹیاں ہندوؤں کی نمائندہ ہیں، مگر ان سے کوئی تعرض نہیں کیا جاتا۔ ملک میں فتنہ فساد برپا کرنے کے باوجود ان پر کوئی پابندی نہیں لگائی جاتی اور آئینی طور پر اپنے حقوق کی حفاظت کرنے والی مسلم لیگ کا وجود ناقابل برداشت قرار دیا جاتا ہے اور اس پر پابندی لگائی جا رہی ہے کہ وہ اپنا وجود خود ہی ختم کر دے ورنہ.....! جس سے حکومت ہند کی سیکورازم اور پنڈت جواہر لعل نہرو کی جمہوریت پسندی بے نقاب ہو کر رہ جاتی ہے۔

ہندوستان میں مسلمانوں پر عرصہ حیات تنگ کرنے کے لیے آخری دباؤ اقتصادی حملہ کے ذریعہ ڈالا جا رہا ہے۔

### اقتصادی دباؤ

یہ ہے۔ یو، پی میں زیادہ تر زمینداریاں مسلمانوں کی تھیں۔ وہاں زمینداری سسٹم منسوخ کر کے سب زمینیں مسلمانوں سے ہتھیالی گئی ہیں اور انہیں بے کار کر دیا گیا ہے۔ تجارت کا دروازہ ان کے لیے اس طرح بند کر دیا گیا ہے کہ اول تو بڑے بڑے کاروبار کے لیے مسلمانوں کو لائسنس یا پرمٹ ہی نہیں دیئے جاتے اور اگر کہیں کوئی مسلمان کام کر بھی بیٹھے، تو اسے ناکام کر کے لیے مسابقت حاصل کرنے یا بائیکاٹ کرنے کے حربے استعمال کیے جاتے ہیں۔ اس دباؤ کا اثر زیادہ تر دیہاتی دنیا میں دیکھنے میں آیا ہے، جہاں کے غریب مسلمان دکاندار محض پیٹ بھرنے کی خاطر اس دباؤ کے ماتحت شدہ ہونا گوارا کر لیتے ہیں۔ وہاں چند تجارتیں اور پیشے ایسے بھی ہیں، جو مسلمانوں کے ساتھ مخصوص ہیں۔ مثلاً قصائیوں کا پیشہ جس پر لاکھوں مسلمانوں کا گزارہ تھا۔ جس کا اندازہ ایک ہندو

ماہر دباغت کی رپورٹ سے بخوبی لگایا جاسکتا ہے کہ ذبیحہ گاؤ کی ممانعت سے  
قبل۔

ہندوستان سے ہر سال قریباً ۲۶ کروڑ روپے کا گائے کا چمڑہ وساور

کو جاتا تھا۔ جس کے ذریعہ ۲ لاکھ دیہاتی باشندوں کو اس صنعت سے

روزگار حاصل ہوتا تھا۔ (نیشنل ہیئرلڈ۔ لکھنؤ، ۱۱ ستمبر ۱۹۵۵ء)

مگر وہاں ذبیحہ گاؤ کی قانوناً ممانعت کر کے نہ صرف لاکھوں قصائیوں کو بے روزگار

بنا دیا گیا ہے، بلکہ چمڑے کا کام کرنے والے لاکھوں مسلمانوں کو بھی بیکار کر دیا

گیا ہے۔ یہاں تک کہ ڈاکٹر سمپوزنا نند موم نٹریو پی کے بیان کے مطابق وہاں

اب تو مذہبی تقریبات تک کے موقع پر بھی گائے نہیں کٹتے پاتی۔

(صدق جدید، ۱۲ اکتوبر ۱۹۵۵ء)

کیونکہ وہاں گائے ذبح کرنے کی سزا انتہائی سنگین رکھی گئی ہے۔ یہ جرم ناقابلِ صفا

قرار دیا گیا ہے اور اس کا بار ثبوت عدل و انصاف کی تمام مقتضیات کے خلاف

غریب ملزم پر ڈال دیا گیا ہے اور آپ یہ سن کر حیران ہوں گے کہ وہاں محض ایک

گائے ذبح کرنے کے جرم میں مسلمانوں کو آٹھ آٹھ سال قید یا مشقت تک کی سزائیں

دی گئی ہیں۔ جس کی سینکڑوں عدالتی مسلمین شاہد عدل ہیں۔

ذبیحہ گاؤ کی ممانعت کے بعد مجبوراً مسلمانوں کو بکری کے

گوشت پر اکتفا کرنا پڑا، مگر اس کے کھانے پر بھی

ایک قسم کی قدغن لگا دی گئی ہے۔ یعنی اسے حلال طریقہ سے ذبح کرنے کی

ممانعت شروع کر دی گئی ہے اور قانونی طور پر انہیں حلال طریقہ پر ذبح کرنے



کی بجائے جھٹکا کرنے کی تجاویز بعض میونسپلیٹیوں میں پیش ہو چکی ہیں مثلاً :  
 "حیدرآباد میونسپل کارپوریشن میں انسداد بے رحمی جانوروں کے نام پر یہ تجویز پیش  
 کی گئی کہ جانوروں کو آدھی گردن کاٹنے سے سخت تکلیف ہوتی ہے۔ اس لیے  
 ایک ہی ضرب سے ساری گردن کاٹ دی جائے"

صدق جدید، ۲۰ اگست ۱۹۵۶ء

اس طرح ملک میں جھٹکا کو عام رواج دینے اور مسلمانوں کو حرام کھانے پر مجبور  
 کرنے کی ایک نئی مہم چلائی جا رہی ہے۔

آپ نے عام طور پر دیکھا ہوگا کہ اسٹیشنوں پر پہلے مسلمان ہوٹل، مسلمان  
 پانی، مسلمان خواجہ فروش نظر آتے تھے، ان سب کو اس لیے ہٹا دیا گیا ہے۔ کہ  
 اس سے ملک میں یکسانیت پیدا ہونے کی بجائے فرقہ پرستی کا جذبہ بڑھتا ہے۔ جس  
 کی وجہ سے اب ہندوستان کے کسی بھی اسٹیشن پر "مسلمان کھانے اور پانی" کا انتظام  
 نہیں ہے۔ جس سے مسلمان مسافروں کو از حد تکلیف کا سامنا کرنا پڑ رہا ہے۔ کیونکہ  
 وہ ہندو سے کھانا اس لیے نہیں لے سکتے کہ انہیں اس کے حلال ہونے کا یقین نہیں  
 ہوتا اور اگر کبھی کبھار کوئی مجبور ہو کر سابقہ دستور کو رائج کرنے کی آواز بلند کر بیٹھا ہے  
 تو اسے جھٹ فلاری کے الزام میں دھر لیا جاتا ہے کہ اس متعصب فرقہ پرست  
 نے ملک میں یکسانیت دیکھا گت پیدا کرنے والے منصوبہ کو نقصان پہنچایا ہے۔

ملازمتوں پر قدغن | نام نہاد سیکرٹریز کے لئے اگرچہ وہاں بڑی  
 ملازمتوں میں خال خال مسلمان نام کے ملازم نظر آتے  
 ہیں۔ مگر نچلے درجہ کے سرکاری دفاتر اور اداروں میں ہر قسم کی ملازمت کا دروازہ

مسلمانوں پر بند ہے۔ جن کی تصدیق دہلی کے انگریزی ہفتہ وار اخبار "میسج" کے ماہ  
 دسمبر ۱۹۵۲ء کے ایک شمارہ کے مقالہ سے ہوتی ہے۔ جس میں درج ہے کہ:-  
 "سرکاری ملازمتوں میں مسلمان اب گویا عنقا ہو گئے ہیں۔ بہت سے تو خود  
 ہی پاکستان چلے گئے ہیں اور جو رہ گئے ہیں، وہ یہاں کے فرقہ پرست حکام  
 کے غصہ و انتقام کا شکار ہو گئے ہیں۔ یہیں اب ہماری قانون ساز جماعتیں،  
 تو وہ خود اکثریت کے ارکان سے بھری پڑی ہیں۔ وہ ان حکام کو اور شہ دے  
 رہی ہیں۔ مرکزی سیکرٹریٹ میں بھی دیکھ لیجئے۔ مسلم حکام شاذ و نادر ہی  
 ملیں گے اور جو بچا رہے ہیں بھی، وہ بھی بے بس اور ریفیوجی حکام جو پاکستان  
 کی طرف سے جائز شکایتیں لے کر آئے ہیں، وہ اگر یہاں کے مسلمانوں سے بغض  
 رکھیں، تو یہ شاید قدرتی ہے اور صوبوں کی حالت تو مرکز سے بھی گزری ہوئی  
 ہے۔"

ہندوستان کے مسلمانوں کو شدھ کرنے کے لیے ان تمام ذرائع  
 و وسائل کے علاوہ، جن کا اوپر ذکر کیا جا چکا ہے۔ براہ راست  
 اقدام یہ کیا گیا ہے۔ کہ ہندوستان کے کروڑ پتیوں نے شدھی کے منصوبہ کو کامیابی  
 کے ساتھ چلانے کے لیے ہندو سبھا کی شدھی کی شاخ کی سرپرستی شروع کر دی  
 ہے اور روپے، پیسے سے اس کی حوصلہ افزائی کرنے لگے ہیں۔ چنانچہ حال ہی میں  
 سیٹھ گھنٹام داس برلانے دیہاتی مسلمانوں کو شدھ کرنے کے لیے اکل بھارتیہ  
 شدھی سبھا کو پچاس لاکھ روپے دیئے ہیں اور اس کو نقد روانہ کی وجہ سے انہیں اس

کے حالانکہ وہ سب بے بنیاد ہیں۔

سبھا کا اعزازی صدر بنا دیا گیا ہے۔

شدھی کا سب سے بڑا مرکز گڑگاؤں میں قائم کیا گیا ہے، جو وہاں کے ستر ہزار میوٹیوں کو شدھ کرنے کی مہم چلا رہا ہے۔ راجستھان کی تمام ریاستوں میں شدھی کے مرکز قائم کر دیئے گئے ہیں۔ جہاں اس وقت تک ستر ہزار مسلمان ہندو بنائے جا چکے ہیں۔

جمیعت العلماء ہند جو مسلم لیگی یا فرقہ دارانہ ادارہ نہیں بلکہ کانگریسی اور قوم پرست جماعت ہے، کے دفتر میں، اس کی صوبائی اور اضلاعی شاخوں کی بھیجی ہوئی خبروں کے مطابق :-

”پیسو نوین میں ۱۷ ہزار - بہا چل پر دیں میں ۳۳ ہزار - بھرت پور میں ۷۰ ہزار - اجیر و مارواڑ میں ۴۷ ہزار اور مغربی یو، پی کے اضلاع میں تقریباً ۲۰ ہزار مسلمانوں کو صرف گذشتہ تین سال کے عرصہ میں مرتد بنا لیا گیا ہے۔ ان ایک لاکھ ۸۳ ہزار انسانوں نے بخوشی آریہ مذہب قبول نہیں کیا، بلکہ جان و مال کی لگاتار ہتھیوں اور باعزت زندگی، کاروبار اور روپے کے لالچ کے بعد انہیں اپنا اسلامی نام ترک کر کے شدھ ہو جانے پر شکر آمادہ کیا گیا ہے۔“

دنوائے وقت ۱۱ جنوری ۱۹۵۶ء

حال ہی میں ہندو سبھا کی شدھی شاخ نے اس علاقہ میں مزید ایک لاکھ مسلمانوں کو ہندو بنانے کا اعلان کیا ہے۔ مگر حکومت ہند یاقوت نہرو معاہدہ کے باوجود اس سلسلہ میں خاموشی اختیار کر کے شدھی کی اس تحریک کی حوصلہ افزائی کر رہی ہے۔ حالانکہ مذکورہ الصدہ معاہدہ میں ایک شق یہ بھی تھی کہ بھارت اور پاکستان کی حکومتیں اپنے اپنے ملک

میں اقلیتوں کے جبری تبدیلی مذہب کو روکا نہ رکھیں گی اور ایسی جماعتوں کے خلاف سخت کارروائی کریں گی۔

ایک طرف تو حکومت ہند، ہندوستان سے مسلمانوں کا نام  
**ظلم کی انتہا** و نشان مٹانے والی سرگرمیوں کی مختلف طریقوں سے حوصلہ  
 افزائی بلکہ سرپرستی کر رہی ہے اور دوسری طرف مسلمانوں سے یہ تقاضا کر رہی  
 ہے کہ :-

”یہاں کے مسلمان بھی اس حکومت کو اپنی ہی حکومت سمجھیں۔“  
 گویا ظالم مظلوم کی گردن پر چھری پھیرتے وقت اس سے اس امر کا بھی تمہنی ہے کہ  
 وہ اسے اپنا منس و ہمدرد سمجھے۔

ناطقہ سرگرمیاں ہے کہ اسے کیا کہیے۔

کفر و اسلام کی کشمکش  
 اسلام سے ہر زمانہ میں کفر بے سر پیکار رہا ہے۔  
 اسلامی ممالک جو مغرب سے مشرق تک  
 پھیلے ہوئے ہیں، اب تک برطانیہ کی ریشہ دوانیوں کا شکار رہے اور اب انہیں  
 ہندو اپنے استعمار پرستانہ اغراض کے لیے استعمال کرنے کی فکر میں ہیں۔ کیونکہ  
 انہیں اس بات کا علم ہے کہ پاکستان میں اچھے اسلام کی جو تحریک چل رہی ہے  
 اگر وہ کامیاب ہو گئی تو پاکستان اسلام کا ایک طاقتور مرکز بن جائے گا جو اس  
 کے لیے موت کا پیغام ثابت ہوگا۔ اس لیے وہ ایک طرف تو اپنی خفیہ ریشہ  
 دوانیوں سے پاکستان میں اس تحریک کو ناکام بنانے کی کوشش کر رہا ہے۔ اور  
 دوسری طرف اسلامی ممالک کی برادری میں انتشار و خلفشار پیدا کر کے انہیں پاکستان

کے خلاف اگسا اور بھڑکا رہا ہے۔ تاکہ نہ پاکستانی اپنے ہندوستانی بھائیوں کی مدد کر سکیں اور نہ دوسرے اسلامی ممالک تک ان مظلوموں کی شنوائی ہو سکے۔ ایسے وقت میں جب کہ ہندوستان سے اسلامی تہذیب و تمدن کو مٹانے کی مہم زوروں پر ہے۔ بعض اسلامی ممالک کا ہندوستان کی طرف دوستی کا ہاتھ بڑھانا ہندوستانی مسلمانوں کے موت کے وارنٹ پر دستخط کرنا ہے۔ جس کا ایک دن بمصداق ہے۔

کردنی خویش، آمدنی پیش

انہیں بھی خمیازہ بھگتنا پڑے گا۔ کیونکہ مکانات کا چکر تو بدستور چل ہی رہا ہے۔  
پیش کردہ حقائق جہاں عالم اسلام کو اس امر پر غور و فکر کی دعوت دیتے ہیں کہ ہندوستان کے چار کروڑ مسلمانوں

لمحہ فکریہ

کو کس طرح جبری شدھی سے بچایا جاسکتا ہے۔ وہاں وہ اس بات کے بھی شاہد عدل ہیں کہ اگر پاکستان نہ بنتا، تو ان لوگوں کے ساتھ بھی متحدہ ہندوستان میں یہی سلوک روا رکھا جاتا، جو آج پاکستان میں اطمینان اور عزت کے ساتھ اپنی زندگی گزار رہے ہیں۔

ہندو صرف ہندوستان کے مسلمانوں کا نام و نشان مٹانے کی ہی فکر میں ہیں، بلکہ اس کی فاصبانہ نظر پاکستان پر بھی ہے۔ وہ پاکستان کو پھر سے ہندوستان میں شامل کرنے کے خواب دیکھ رہا ہے۔ مشرقی پاکستان کا ہندو اس سلسلہ میں پوری مستعدی کے ساتھ کام کر رہا ہے اور وہ یہ تمام "خدمت" یہاں کے خود غرض اور مفاد پرست مسلمانوں کے ذریعہ انجام دے رہا ہے۔ جس

پڑتدوین آئین کے باب میں بخوبی روشنی ڈالی جا چکی ہے۔ مغربی پاکستان میں علماء کرام کے خلاف جو اینٹی بلا فرٹس کام کر رہا ہے، وہ بھی اسی سلسلہ کی ہی ایک کڑی ہے۔ پاکستان کی تعمیر میں طبقہ علماء کا بہت بڑا حصہ ہے اور یہی طبقہ پاکستان کے لیے اسلامی آئین کا مطالبہ کر کے اس کے استحکام کے لیے کوشاں ہے۔ جس کے نفاذ کے ساتھ خدائی امداد بھی اس کے شامل حال ہو جانی یقینی ہے۔ جیسا کہ اس کا وعدہ ہے کہ :-

إِنَّ اللَّهَ مَعَ الَّذِينَ اتَّقَوْا  
وَالَّذِينَ هُمْ يُحْسِنُونَ ۝  
اللہ اُن کے ساتھ ہے جو پرہیزگار  
ہیں اور نیکی کرتے ہیں۔  
(النحل ۱۶)

اس لیے دشمنانِ پاکستان عوام میں پاکستان کے ان مخلص خدام یعنی علماء کرام کے خلاف نفرت و حقارت کا جذبہ پیدا کرنے اور انہیں بطائف اخیل ذلیل و بدنام کرنے میں مصروف ہیں۔ تاکہ لوگ ان کی آواز پر کان نہ دھریں اور پاکستان لا الہ الا اللہ کی بنیادوں پر قائم نہ ہو سکے اور یہ "خدمت" انہی لوگوں سے لی جا رہی ہے، جو شروع سے تعمیرِ پاکستان کے مخالف تھے۔

ہندوستان میں مسلمانوں کے ساتھ جو سزاوک روار کھا جا رہا ہے، پاکستانی مسلمانوں کو اس سے سبق حاصل کرنا چاہیے۔ انہیں استحکامِ پاکستان کے لیے بدل و جان کوشاں ہونا چاہیے اور ملک میں جو عنصر تخریبی کارروائیوں میں مصروف ہے اسے محترمہ فاطمہ جناح کے ارشاد کے مطابق بے نقاب کر کے پاکستان کی سالمیت کو خطرہ سے بچانا چاہیے، ورنہ ع۔

تمہارا نام بھی نہ ہوگا داستانوں میں

طبقہ علماء کو مٹانے کی کوشش کرنا، اسلام کو مٹانے  
کی کوشش کرنا ہے۔ کیونکہ علامہ اقبالؒ کے ارشاد

**علامہ اقبال کی اپیل**

کے مطابق یہی اسلام کی قوتِ عظیم کا سرچشمہ ہیں اور اسی لیے علامہ اقبالؒ نے  
حکیم احمد شجاع صاحب سابق سیکرٹری پنجاب لیجسلیٹو اسمبلی سے کچشم تر  
فرمایا تھا کہ :-

ان (دینی) مکتبوں کو اسی حالت میں رہنے دو۔ غریب مسلمانوں کے بچوں  
کو انہیں مکتبوں میں پڑھنے دو۔ اگر یہ ملا اور یہ درویش نہ رہے، تو جانتے  
ہو کیا ہوگا؟ جو کچھ ہوگا میں اسے اپنی آنکھوں سے دیکھ آیا ہوں۔ اگر  
ہندوستان کے مسلمان ان مکتبوں کے اثر سے محروم ہو گئے، تو بالکل اسی  
طرح، جس طرح ہسپانیہ میں مسلمانوں کی آٹھ سو برس کی حکومت کے باوجود  
آج غرناطہ اور قرطبہ کے کھنڈر اور الحمرا اور باب الاختین کے سوا  
اسلام کے پیروں اور اسلامی تہذیب کے آثار کا کوئی نقش نہیں  
ملا۔ ہندوستان میں آگے کے تاج محل اور دل کے لال قلعہ کے سوا مسلمانوں  
کی آٹھ سو برس کی حکومت اور اس کی تہذیب کا کوئی نشان نہیں بچے گا۔  
(رخون بہا حصہ اول ص ۴۳۹)

مسلمان سب آپس میں بھائی بھائی ہیں۔ ہندوستان کا مسلمان  
مصیبت میں گرفتار ہے اور پاکستان کا مسلمان اس کے دکھ

**ہمارا فرض**

درد کو محسوس نہیں کرتا، تو وہ مسلمان کہلانے کا حق دار نہیں رہتا۔ ہندوستانی

مسلمانوں نے یہ جانتے ہوئے کہ ان کا ملکیت پاکستان میں کوئی حصہ نہیں ہوگا۔ قیام پاکستان کے لیے قابل قدر اور ناقابل فراموش قربانیاں دی ہیں۔ اب ہمیں بھی ان کی ہر ممکن اور جائز امداد کرنی لازمی ہے اور اس کا واحد طریق یہ ہے کہ پاکستان میں ایک مضبوط اور صحیح اسلامی نظام کی بنیاد رکھ دی جائے تاکہ اسے امدادِ الہی حاصل ہو سکے۔ اس کے حاصل ہوتے ہی کفر کی تمام قوتیں خود بخود منطرح ہو کر رہ جائیں گی۔ ورنہ انجام معلوم !

وَمَا عَلَيْنَا إِلَّا الْبَلَاغُ

ثَمَّتْ بِالْخَيْرِ



ہے جن کے فیضِ قدم سے بہارِ صحنِ پسمن  
نہی کی راہ میں کانٹے ٹھچھاتے جاتے ہیں

# تعمیرِ پاکستان اور علمائے اسلامی



مصنفہ

منتہی عبدالرحمن خاں



ناشر

شیخ اکیڈمی، بل روڈ، لاہور